

ناول

# تیک گونگی پالہایو



Asif Nizamani



امیر جلیل



# نیٹ گونگی ڳالھایو (ناول)

امر جلیل

Join our whatsapp group  
0344-3310224



عبرت گروپ آف پبلیکیشنس  
A - 39، گلستان سجاد  
حیدرآباد سندھ  
1994ع

عبرت بک کلب

نگران  
قاضي اسد عابد

ستاء کار  
زيب سنڌي  
تاج جوڀو

نيٺ گونگي ڳالهايو

(ناول)

امر جليل



پبلشر

قاضي اسد عابد  
عبرت گروپ آف پبليڪيشنس، حيدرآباد سنڌ

پرنٽر

غلام انور سهتو  
پاپولر پرنٽرس، حيدرآباد سنڌ



پهريون ڇاپو: فيبروري 1994ع



سادي ڪاپي 00-00  
قيمت: اوجي ڪاپي 00-00

---

NETH GOONGAY GALHAYO, A Novel in Sindhi,

Written By: Amar Jalil

Published By: Qazi Asad Abid, Ibrat Group Of Publications

Hyderabad, Sindh Pakistan. Feb. 1994.

Price: Per Copy: Rs. 25/= Library Edition; Rs. 50/=

**امر جليل** اهو ليکڪ آهي، جنهن سنڌي ڪهاڻيءَ کي نئون موڙ ڏنو. هن ڪار جهڙي خشڪ صنف کي عام پڙهندڙن ۾ مقبول بڻائي ڇڏيو - ۽ امر جي قلم مان اها روشني ڦٽي ٿي، جيڪا سنڌي ناول کي نئون تريندڙ ڏيندي. اهو چوڻ ۾ ڪوبه وڌاءُ نه ٿيندو ته امر جليل سنڌي ادب جو تريندڙ ميڪر آهي. جيتوڻيڪ امر جليل جو هيءُ پهريون ناول آهي، پر امر جهڙي سگهاري ليکڪ مان اسين اهڙن ڪيترن ناولن جي اميد رکي سگهون ٿا. ڪهاڻي، ڊرامو ۽ ناول، ٽيئي فڪشن آهن - جيڪڏهن هر ڪهاڻيڪار فقط هڪ ناول به لکي ته سنڌيءَ ۾ ناول جي کوٽ پوري ٿي سگهي ٿي. ناول جي اسان وٽ کوٽ ته آهي ئي، پر هيءُ هڪ اهڙو ناول آهي، جيڪو اسان جي کوٽ واري احساس کي گهٽائڻ ۾ مددگار ثابت ٿيندو. ائين، جيئن ڪنهن مڙس ماڻهوءَ کي ڏهيسر چنبو آهي. اسان وٽ چڱن پلن ليکڪن جي ڪتاب جون هزار کان به هزار ڪاپيون مشڪل سان وڪامنديون آهن. جڏهن ته ڪنهن ڪتاب جو ٻيو ايڊيشن ڇپجڻ وڏي ڳالهه سمجهي ويندي آهي - پر امر اهو واحد ليکڪ آهي، جنهن جا هيل تائين جيڪي به ڪتاب ڇپيا آهن، ان مان ڪو هڪ به اهڙو ڪتاب ناهي، جيڪو فقط هڪڙو ڀيرو ڇپيو هجي. سندس ڪتاب ٻن کان وٺي پنجن ايڊيشنس تائين ڇپيا آهن؛ ۽ اهو سنڌ جي افسانوي ادب جو هڪ رڪارڊ آهي - ۽ سندس پهريون ڪتاب به، اڄ تائين ايترو ئي مقبول آهي، جيترو سندس ڪوئي نئون ڪتاب - ۽ اها، اها حقيقت آهي، جيڪا امر جي تحريرن لاءِ امرتا جو ڏس ڏئي ٿي.

زيب سنڌي  
 تاج جويو

حيدرآباد، سنڌ  
 1 - فيبروري 1994ع

اٹ پورو انجام

مان پنهنجي سڃاڻپ، پنهنجي شناخت وڃائي ويٺو آهيان. مون کي ڪا خبر ڪونهي ته مان ڪير آهيان. منهنجو نالو ڇاهي؟ مان هونجي آهيان، يا دشمن جي تخريڪار قوتن جو ايجنٽ تارا چنڊ آهيان! ملڪ جو دشمن آهيان! غدار آهيان! مان ڪير آهيان؟ مون کي ڪا خبر ڪونهي، حادثن جي سلسلن ۾ تاريخ جا سمورا سلسلا گم ٿي ويا آهن. سچ جي صحرا ۾ مان پنهنجا پيرا وڃائي ويٺو آهيان. مون کي ڪو لهي نه سگهندو. مان ڪنهن کي لهي نه سگهندس، بي موسم بادل وانگر ڀٽڪندي مان ڪنهن ويران تي وسندس، ۽ پنهنجي فنا جي تصديق ڪري هليو ويندس.

زندگيءَ ۾ موت جي ميدان ۾ مقابل وانگر ٿڌجندي، مون هيءُ ناول لکيو آهي. هيءُ ناول منهنجن ڪيل ۽ نه ڪيل ڏوهن، گناهن جو دستاويز نه آهي. ۽ نه ئي، هيءُ ناول مون پنهنجي بچاءَ ۾ لکيو آهي. جنهن معاشري ۾ پگهاردار شاهد عدالت جي ڪٺڙي ۾ بيهي، قرآن تي قسم کڻي، ڪوڙ ڳالهائي، سچ کي شڪست ڏيندا آهن، تنهن بدعنوان ۽ بداخلاق معاشري ۾ پنهنجي لاءِ بچاءَ جي جنگ کي مون بيمقصد سمجهيو آهي. بچاءَ بدران، مون ناول لکڻ کي ترجيح ڏني آهي.

هن ناول جي شروعات مون راولپنڊي جي ڊسٽرڪٽ هاسپيٽل ۾ ڪئي هئي، جتي چيري ٽاڙي منهنجي وجود مان سرجن راولر جون گولبون ڪڍي ورتيون هيون. وڏي ۽ جاکوڙ کان پوءِ، هو مون کي موت جي پاٽال مان ڪڍي آيا هئا. زندگيءَ جي ڇانڻ ٿي، مان موت جو در ڪڙڪائي موٽي آيو آهيان. زندگي منهنجي لاءِ بيمقصد ۽ بيمعنيٰ ٿي پيشي آهي. |



# آغاز

— the rianoje —

to pidge  
appears  
is from

چانه ناهيندي، مون گلاب گونگي کي چيو، "تون مون وانگر آڙيڪاپ نه آهين، بلڪ معصوم آهين، جنهن ڪم ۾ مان ناڪام ٿي چڪو آهيان، سو ڪم تون ڪري نه سگهندين. تون به مون وانگر ٻيو ڪو ڪم ڪر."

جمعي جو ڏينهن ۽ صبح جو وقت هو. گلاب گونگو آملٽ لاءِ بصر ڪڍي رهيو هو، ۽ اکين مان هنجون هاري رهيو هو. قميص جي ٻانهن سان اکيون اڳهي هن مون ڏانهن ڏٺو.

چانه جي ڪوپ ۾ کير ۽ کنڊ وجهندي چيم، "تون ڪنهن به صورت ۾ محمد اسلام آف قاضي محلہ روهڙي شريف کي ڳولي نه سگهندين. اسلام آباد ڏاڍو نامراد شهر آهي. اسلام کي ڪاٺي ويو آهي." گلاب گونگي کي منهنجي ڳالهه نه وئي. هن ڪنڌ کي سٺ ڏني ۽ بصر ڪڍڻ لڳو.

چانهن جي سڀ پريم. چيم، "اسلام آباد ۾ گم ٿيل اسلام کي ڳولڻ لاءِ مون سالن جا سال، مهينن جا مهينا ۽ ڏينهن جا ڏينهن وڃائي ڇڏيا آهن. مان کيس ڳولي نه سگهيو آهيان. تون کيس ڪيئن ڳولي سگهندين؟"

گلاب گونگي چري رکي ڇڏي، قميص جي ٻانهن سان اکيون اڳهي، هن پينسل ڪشي ڪاغذ تي لکيو، "تو کي اسلام آباد جون ڊائيشيون ورائي ويون آهن. تون اسلام کي ڳولي نه سگهندين. اسلام کي مان ڳوليندس."

ڪاغذ پڙهي ڪاوڙ وڃان چيم، "جنهن ڏينهن تون اهو ڪارنامو سرانجام ڏيندين، تنهن ڏينهن مان خودڪشي ڪندس."

گلاب گونگو تهڪ ڏيئي کلي پيو.

چيم، "چو؟ تون ڇا ٿو سمجهين، مان خود ڪشي ڪري نه سگهندس؟" گلاب گونگي هڪدم ڪاغذ تي لکيو، "خودڪشي جيئرا ڪندا آهن، ورهيه ٿيا جو تون مري ويو آهين."

ڪاغذ مروڙي سروڙي باهه ۾ اڇلايم. ڇانهن جو ڪوپ ڪٿي ٻاهر ويندي چيم،  
 "تون اسلام کي ڳولڻ ۾ ڪڏهن به ڪامياب نه ٿيندين. اسلام آباد ڏاڍو نامراد  
 شهر آهي. تون به اسلام وانگر هن شهر جو ڪاڄ ٿي ويندين".

بورچيخاني مان نڪري، ورائندي ۾ وڃي ويس. اخبارون تڙيون پڪڙيون  
 پيون هيون. جمعي ڏينهن چار پنج اخبارون اسان جي  
 فليٽ تي اينديون آهن. مان صبح جو سوير ننڊ مان اٿي نه سگهندو آهيان. هميشه  
 سج اڀرڻ کان پوءِ ننڊ مان اٿندو آهيان. گلاب گونگو، منهنجو دوست، منهنجو ساٿي  
 ڏاڍو نيڪ بخت آهي. صبح جو سوير ننڊ مان اٿندو آهي. اٿڻ شرط منهن تي  
 پاڻيءَ جا چنڊا هڻي، جاگر پائي، ڊوڙندو ڪراچي ڪمپنيءَ کان ٻاهر هليو ويندو  
 آهي.

بدنما فليٽن جي طويل سلسلي کي اسلام آباد وارن ڪراچي ڪمپنيءَ جو نالو  
 ڏيئي ڇڏيو آهي. چون ٿا ته پنهنجي نوعيت جا واهيات فليٽ ٺاهڻ لاءِ نيڪو  
 ڪراچيءَ جي هڪ ڪمپنيءَ کي ڏنو هئائون. نيڪيدار، پنهنجي نيڪي جا پيسا  
 ڇڏائي، ۽ پٺيان نهايت بدنما، بدصورت ۽ پوائنٽ فليٽن جو شيطاني سلسلو ڇڏي  
 الوڻ ٿي ويو هو. ڪراچي ڪمپنيءَ وارو نيڪيدار پاڻ ته ڪم ٿي ويو، پر فليٽن  
 تي پنهنجي ڪمپنيءَ جي چاپ ڇڏي ويو. اهو ڏينهن، اڄ تائين انهن فليٽن کي  
 سڏين- ڪراچي ڪمپني! ڪراچي ڪمپنيءَ جي فليٽن ۾ سنڌ مان آيل گلاب  
 گونگي ۽ مون جهڙا مولائي وڏي تعداد ۾ رهندا آهن- هجين حياتي، سڌائين  
 هڪٻئي کان رڻل رهندا آهن!

گلاب گونگو هونءَ ته هفتي جا ڇهه ڏينهن فليٽ ۾ ئي  
 ڏنڊ بيلڪون هڻندو آهي، ۽ تسمين تسمين ڪسرتون ڪندو آهي. پر، خاص  
 ڪري جمعي ڏينهن گلاب گونگو اسر ويل اٿي ڊوڙندو، ڪراچي ڪمپنيءَ جي  
 فليٽن کي پونتي ڇڏي، پشاور موڙ ڏانهن هليو ويندو آهي. پشاور موڙ کان اوڀر  
 يونيورسٽيءَ وارو رستو وٺي، قبرستان کان ٿيندو، جهرن جهنگن مان شارٽ ڪٽ  
 هڻندو، فليٽ تي موٽي ايندو آهي. اچڻ شرط اخبارن جو بندل کولي ويهي رهندو  
 آهي. اخبارن مان هو فقط ايڊيٽوريل پڙهندو آهي. سمورين اخبارن جا ايڊيٽوريل  
 پڙهي گلاب گونگو بورچيخاني ۾ وڃي بيهندو آهي ۽ نيرن ٺاهڻ کي لڳي ويندو آهي.  
 اها هن لاءِ هر جمعي جي ڪرت آهي. هونءَ نه ته هفتي جا ڇهه ئي ڏينهن اسين  
 پنهنجي آفيس ۾ وڃي نيرن ڪندا آهيون.

سج چڙهڻي کان پوءِ مان ننڊ مان اٿندو آهيان. ٿڙندو ٿاٻڙندو  
 غسلخاني ۾ وڃي، نلڪسي هيٺان مٿو ڏينسي پاڻي کولي ڇڏيندو  
 آهيان. مٿي تي پاڻي پوڻ سان ڪجهه ڪجهه، هوش ۾ ايندو آهيان. غسلخاني مان  
 نڪري ٿاٻا کائيندو، بورچيخاني ۾ وڃي پنهنجي لاءِ چانهن ٺاهيندو آهيان.

ڪلڊ ڪونگو نيراني چانهه نه پيئندو آهي. هو نيراني پاڻيءَ جو ٿڌو گلاس پيئندو آهي. اهي نيڪ بندي جون نشانيون آهن. جنهن ۾ کيس چانهه ملڻ جو امڪان ڪونهي. نيراني چانهه پيئڻ واري منهنجي عادت تي هڪ دفعي پني تي لکيو هئائين، تون ڪارو انگريز آهين ۽ فرشتن جي ڪا به سبب سنڌ ۾ ڄائو آهين. هري ڪيٽ هر جمعي تي گلاب ڪونگو آڻيندا آهن. آمليت ٺاهڻ ۾ هو پنهنجو مٺ پان آهي. سموري سنڪت جو سڌو ۽ فيصلو آهي ته آمليت ٺاهڻ ۾ گلاب ڪونگو فخر پاڪستان آهي. بنڪه فخر آهيندا آهن. هو جڏهن آمليت ٺاهي پيئندو آهي، تڏهن جهٽ هڻي اخبار مون کان ڦري وٺندو آهي. سندس ان حرڪت ۾ مطلب هوندو آهي. نيرن بيار آهي.

پانهه جون سرڪيون پريندي مان سڀ کان اڳ اشتهار پڙهندو آهيان. هر طرح جا اشتهار، ان جا، گهريلو سامان، سوٽرو، جاسون، فليٽ، بنگلا ۽ پلاٽ وڪڻڻ جا اشتهار، شاديءَ ۾ سڪا بنديءَ جا اشتهار، مٿي تي وارن وڏائڻ جا اشتهار! ان کان پوءِ ڏاڙو، اغوا ۽ جوتن جون خبرون پڙهندو آهيان. سياسي خبرون پڻ وڃان به نه پڙهندو آهيان. سياسي خبرن پڙهي مون کي ڪراحت ايندي آهي. اهو سمورو ڏينهن اوڪارا ڪندي گذرندو آهي.

هيءَ جنهن جمعي جي ڳالهه آهي، تنهن ڏينهن صبح جو چانهه پيئڻ کان پوءِ مون اخبارن مان اشتهار وٺي پڙهيا. اشتهار پڙهندي مون کي گلاب ڪونگي جو ذيل آيو. اسلام آباد ۾ هو اسلام کي ڪيئن ڳولي سگهندو! اهڙو شهر، جيڪو سيڪٽرن ۾ ورهايل هجي، جنهن ۾ هڪ سيڪٽر جا رهواسي ٻئي سيڪٽر جي رهواسين کي ڪمتر سمجهندا هجن، ۽ پاڻ کي برتر! اهڙي ڀاڱي شهر ۾ گلاب ڪونگو اسلام کي ڪيئن تلاش ڪري سگهندو! مان بريءَ طرح ناڪام ٿي چڪو آهيان. ڪوبه حيلو بهانو ڪارڪر ثابت نه ٿيو آهي. ڪا به ڪوشش ڪامياب نه ٿي آهي. اسلام آباد ۾ اسلام، اسان جو سنگتي ۽ پاڙيسري، اهڙي نموني ڪم ٿي ويو آهي، جيئن سچ!

گلاب جهٽ هڻي اخبار منهنجي هٿن مان ٽري ورتي. ان جو مطلب هو ته نيرن تيار هئي. تڏي تي آمليت، ڊبل روٽيءَ جون سيڪيل سلائيسون، ڀڳل سيون، چانهه جي ڪيٽي ۽ ڪوپ رکيا هئا. اسين ٻئي هڪٻئي جي سامهون پٺي هڻي ويهي رهياسين. آمليت جو ٽڪر کائيندي گلاب کي چيم، ”تون جنهن چوڪريءَ سان شادي ڪندين، سا ڏاڍي سڪي رهندي.“

گلاب مرڪن لڳو.

مون گلاب کي چيو، ”تون محمد اسلام کي ڳولڻ جو ذيل ٺال مان ڪڍي ڇڏ. مون کي پڪ آهي ته اسلام اسان کي اسلام آباد ۾ نه ملندو.“

پينسل کڻي پني تي لکيائين: ٻيو ڇا ڪريان؟

آمليتُ تي سيون رڪي ڪانيندي، چيم، 'تون ڪوتاريخي ڪارنامو ڪري ڏيکار-  
ڪنهن اينر هوسٽس سان عشق ڪري ڏيکار - پنهنجي علائقي جو گونگو ڪانونسليئر  
ٿي ڏيکار - گونگو سينیئر، يا وري اسيمبليءَ جو گونگو ميمبر ٿي ڏيکار.'  
گلاب گونگو مُرڪن لڳو.

چيم، 'تون هيئن ڪر گلاب! تون چونڊن ۾ اول بيهڻ جو ۽ پوءِ ويهڻ جو اعلان  
ڪر ۽ وري بيهڻ جو اعلان ڪر ۽ آخر ۾ سهي پوڻ جو.'  
گلاب پينسل کڻي پني تي لکيو، 'تون پنهنجي بڪواس بند ڪر، تون جڏهن به  
بڪواس ڪندو آهين، آمليتُ جو خانو خراب ڪري ڇڏيندو آهين.'  
'خير اٿئي!' مون گلاب کي چيو، 'هندستان جي تاريخ ۾ هڪ گونگو پهلوڻ ٿي  
گذريو آهي، هن گاما پهلوڻ کي شڪست ڏني هئي.'  
گلاب گونگو ڊبل روٽيءَ جي سلائس سان آمليتُ کائيندو رهيو ۽ رڪي رڪي مون  
ڏانهن ڏسندو رهيو ۽ مرڪندو رهيو. هن جي مُرڪ ڏاڍي پراسرار هئي.  
مون کيس ٻانهن ۾ هٿ وجهندي چيو، 'تون ڳالهائِ گلاب، ڳالهائِ! سچ نه، ته  
کڻي ڪوڙي ڳالهائِ! اسان جي ملڪ ۾ ڪوڙ ڳالهائڻ واري جي ڏاڍي عزت ۽  
ساک هوندي آهي، تون ڳالهائِ گلاب - ڳالهائِ!'

گلاب پاسي ۾ رکيل پينسل کڻي، ڪاغذ تي لکيو، 'تون ماڙي ڪري آمليتُ ڪا،  
ٻوڙ! پر ڏيرج سان.'

'نيڪ آهي، نيڪ آهي، تنهنجي چوڻ مطابق مان ٻوڙو آهيان.' ڪجهه ڪجهه  
خفي ٿيندي چيم، 'ان جو مطلب آهي ته تون محمد اسلام آف قاضي محلہ روھڙي  
شريف کي ڳولڻ کان سواءِ اسلام آباد ۾ ٻيو ڪو ڪم نه ڪندين!'  
پني تي لکيائين، 'ها، مان ٻيو ڪو ڪم نه ڪندس.'  
'اسلام آباد ۾ اسلام کي ڳولڻ هونءَ تي امڪان کان ٻاهر آهي.' کيس سمجهائڻ  
واري نوع ۾ چيم، 'پر، جيڪڏهن خاموش رهندين، ڳالهائيندين نه، ته پوءِ  
قيامت تائين اسلام کي ڳولي نه سگهندين.'

گلاب گونگي منهنجي ڳالهه کي اهميت نه ڏيندي ڪاغذ تي لکيو،  
'آمليتُ ختم، پيسا هضم، ٿانو کڻي، بورچيخاني ۾ وڃي دواءِ!'  
مون کي ڪاوڙ لڳي، خالي پليٽون ۽ ڪوپ کڻي ڏوٽن لاءِ بورچيخاني ڏانهن هليو

ويس. ●

آفيس ۾ ڪا منجهند منهنجي لاءِ سپاڳي ٿي پوندي آهي. ان ڏينهن صاحب جي ڪٿي ڪا لنچ يا ورڪنگ لنچ هوندي آهي. اوهين لنچ ته سمجهو ٿا نه! منجهند مهل جيڪا ماني صاحب کائيندا آهن، سا لنچ هوندي آهي. ۽ منجهند مهل ڪم ڪار هلندي صاحب جيڪا ماني کائيندا آهن، سا ورڪنگ لنچ هوندي آهي. منجهند مهل اسين جيڪي ڪجهه کائيندا آهيون - مثال طور پاروٽن چانورن سان دال، يا پڪوڙا، يا تريل پٽاڻا، سا اسان لاءِ منجهند جي ماني هوندي آهي. منهنجي چوڻ جو مقصد آهي ته منجهند مهل حاڪم لنچ ڪندا آهن، ۽ محڪوم منجهند جي ماني کائيندا آهن.

جنهن ڏينهن صاحب لنچ لاءِ روانو ٿي ويندو آهي، تنهن ڏينهن عملي جي هر هڪ فرد ۾ نماز جو جذبو جاڳي اٿندو آهي. ان ڏينهن عملي جا ماڻهو آفيس جي ورائنڊي ۾ بيهي ظاهر جي نماز نه پڙهندا آهن. ان ڏينهن هو به چار ميل پري، ڪنهن مسجد ۾ نماز پڙهڻ لاءِ هليا ويندا آهن، جتان هو وري ٻئي ڏينهن صبح جو آفيس ايندا آهن. اهڙو ڏينهن منهنجي لاءِ ڏاڍو سپاڳو ڏينهن ٿي پوندو آهي. الاتي تيل، يا گئس ڳولڻ لاءِ چين يا جپان، يا ان قسم جي ڪنهن ملڪ کان ماهرن جي ٽيم آيل هئي. سندن مان ۾ ان محڪمي طرفان منجهند جي ماني، بلڪ لنچ ڏني ويني هئي. هنن اسان جي محڪمي واري صاحب کي به سڏايو ويو هو. اسلام آباد ۾ ان قسم جا ڪانا روز پيا کائين! آسٽريليا، آمريڪا، ڪينيڊا، جرمني، انگلينڊ وغيره کان ماهرن جي ڪانه ڪا ٽيم اسلام آباد ۾ روزانو ايندي آهي، تيل، گيس، قيمتي پٿرن، معدنيات، زراعت، ايٽمي توانائيءَ تي ڳالهه ٻولهه هلندي آهي. ڳالهه ٻولهه دوران منجهند مهل لنچ به هلندي آهي، جنهن ۾ هڪ محڪمي جا صاحب ٻين محڪمن جي صاحبن کي دعوت ضرور ڏيندا آهن. اهو ذري گهٽ روز جو معمول آهي. اسان وارو صاحب ڏاڍو حرفتي آهي. هو فقط هاليوڊي ان، پرل ڪائينينٽيل، ۽ اسلام آباد هوٽل ۾ ڏنل لنچ جي دعوت تي ويندو آهي. دل جو مريض آهي، تنهنڪري فقط تريل مڇي، ۽ روسٽ چڪن تي طبع آزمائي ڪندو آهي. پنهنجيءَ صحت جو ڏاڍو خيال رکندو آهي. لنچ کائڻ کان پوءِ صاحب آفيس بدران گهر هليو ويندو آهي، ۽ ڏوڙ تي منجهند جي ننڊ ڪندو آهي. ان لاءِ هن ڊاڪٽرن کان سرٽيفڪيٽ وٺي ڇڏيو آهي. ٻه چار دفعا آمريڪا ۽ انگلينڊ مان دل، دماغ، ڳڙدن، ڦڦڙن ۽ جگر جي چڪاس سرڪاري خرچ تي

ڪرائي آيو آهي.

تيل، کيس، قيمتي پٿر، وغيره ڳولڻ وارن غير ملڪي ماڻهن جي مان ۾ ڏنل لئڇ تي صاحب آڌ ڪلاڪ کن لڳ روانو ٿي ويو هو. صاحب جي وڃڻ کان پوءِ، خدا جي ڪنهن به نيڪ بندي ورائندي ۾ نماز لاءِ نڌا ۽ فراسيون نه وڃايون. خدا جا سمورا نيڪ بندا ننڍڙن ننڍڙن ٽولن ۾، منجهند جي، يعني ظهر جي نماز لاءِ، ٽي چار ميل پري، ڪنهن عالمگيري، غزالي، حنفي، ملڪي، حنبلي مسجد ڏانهن روانا ٿي ويا. ڏسندي ئي ڏسندي سموري آفيس خالي ٿي ويئي. آفيس ۾ رهيو مان، ۾ ڪجهه ٽيليفونن، سي بي وي چارون سي بي وي بند ڪار، رهجي ويون، بي يارو مددگار ٽيليفون ڏسي منهنجي وات سان گڏ لڙي پوندي آهي. رسبور مشي ويهي رهندو آهيان، ۽ ويلو نمبر ڦيرائيندو آهيان. سمورن شهرن ۾ واقفڪارن کان موسم جو حال احوال، ۾ ڏال چانورن، خدا آلهم رحمتي، آخر ۾ ڏاڻن سان ڳالهائيندو آهيان.

سموري ملڪ ۾ موسم جو حال، ۾ دل ۾ پوري خدا آلهم ملور ڪنهن ڪنهن پوءِ مون سندن ملڪن جي ڪنهن به ڇوڪر لاءِ حيدرآباد جو سحر ڏال ڏيڻو پڇيو. من! ڪٿي يار دوست ڇڏيائون، يا سڀني کي ڇڏي ڪري ڇڏيائون؟ جواب ملو: آڌر خير لڳ ٿو آهي. شينن جو پڪو ڪري اڪ ٿي شينن تي پائي پيا ٿو آهي.

سندن ملڪن ڪا دلخواس طاهرا هون ٿو آهي.

ماڻه آبد ۾ ڪٿي ڪترتا پڙها ٿي؟

آبد ۾ اسلام آباد ۾ توي سي اپنا مشن اڪالا ڪرنا ٿي ٿي. اور لوڻي ڪرنا ٿي ٿي.

سمن ۾ ڪندي، اٿي ڇو منهنجو هٿ ڪٽي ويو. آڌ رڱڻا

سمن ۾ ڪندي، اٿي ڇو منهنجو هٿ ڪٽي ويو. آڌ رڱڻا ٿي ٿي. سمن ۾ ڪندي، اٿي ڇو منهنجو هٿ ڪٽي ويو. آڌ رڱڻا ٿي ٿي.

سمن ۾ ڪندي، اٿي ڇو منهنجو هٿ ڪٽي ويو. آڌ رڱڻا ٿي ٿي. سمن ۾ ڪندي، اٿي ڇو منهنجو هٿ ڪٽي ويو. آڌ رڱڻا ٿي ٿي. سمن ۾ ڪندي، اٿي ڇو منهنجو هٿ ڪٽي ويو. آڌ رڱڻا ٿي ٿي.

مون چارڻ ڏانهن ڏٺو. پگهر ۾ شيا سهڪي رهيو هو.

سهڪندي چيائين، "ڪلاب ڪونگي کي آبپار وٽان گرفتار ڪري وٺي ويا آهن."

"ڇو؟" مون کان چرڪ نڪري ويو.

"رات پائي تي مارڪر سان وڏن اکرن ۾ لکيو هئائين ته: اسلام تون ڪٿي آهين."

ڳوٺ ۾ سڀني تنهنجي لاءِ فڪر بند آهن!"

”ها، لکيو هٺائين.“

”آپاره وٽ ڀانو مٿي ڪري بيهي رهيو. ماڻهو اچي مڙيا.“

”هنگامو ٿي پيو ڇا؟“

”نه.“

”ته پوءِ گرفتار ڇو ڪيائونس؟“

چارڻ پنهنجي مخصوص لهجي ۾ انداز ۾ سمورو احوال ڏنو: اسلام لاءِ سنڌيءَ ۾ لکيل نعري وارو ڀانو، ڪوڪن سان بانس جي لڪڙي تي ٺوڪي، گلاب گونگو صبح جو ڏهين لڳي آپاره وٽ اچي بيٺو. ڪجهه ماڻهن کي سنڌيءَ ۾ لکيل نعرو سمجه ۾ نه آيو. هجور گڏ ٿي ويو. ڏيوتِيءَ تي موجود سپاهين جو ڏانهس ڏيان ڇڪجي ويو. هنن کي به سنڌيءَ ۾ لکيل عبارت سمجه ۾ نه آئي. گلاب سان ڳالهائڻ جي ڪوشش ڪيائون. گلاب چپ. عبارت ۾ فقط هڪ لفظ سمجه ۾ آين، اسلام! بيٺي پير فيصلو ڪيائون ته پڪ تخريڪار آهي، ۽ وڳوڙ پيدا ڪرڻ لاءِ اسلام آباد هليو آيو آهي. گلاب گونگي کي مڪون ۾ ٿڌا هٿندا آپاره ٿاڻي ڏانهن وٺي ويا.

سوچيم، مدد لاءِ ڪهڙي دوست کي فون ڪجي. سڀ کان اڳ مراد ناناري جو خيال آيو. وڏي رهائيءَ وارو آهي. ايف آئي اي ۽ پوليس ۾ ڪافي اثر رسوخ اٿس. ڪارڪن ۽ ماڪيءَ جي شيشن سان اڌ اسلام آباد کي مُٺ ۾ ڪري ورتو اٿائين. سندس نمبر ڊائل ڪيم.

رسيور مان آواز آيو، ”هلو، مراد نانارو اسپيڪنگ.“

بادي بلڊرن جهڙو متارو آهي. آواز به متارو اٿس، جهڙو ڦاٽل دهل! چيم،

”ڇا پيو ڪرين.“

”اڙي! جاني تون آهين ڇا!“

”ها، مان آهيان. ٻڌاء ته هن وقت ڇا پيو ڪرين.“

”فائينل جو ٻيڙو ويٺو ٻوڙيان.“

”تنهنجي مدد گهرجي- هڪدم.“

”وري ڪنهن جي اسڪوٽر جو چالان ٿيو آهي ڇا؟“

”گلاب گونگي کي گرفتار ڪري وٺي ويا آهن.“

”چو! ڇا ڪيائين!“

”ڪيائين ته ڪجهه به نه. اسلام لاءِ بنير کڻي آپاره وٽ بيٺو هو. تخريڪاريءَ

جي الزام ۾ گرفتار ڪري ويا اٿس.“

مراد نانارو ٽپيءَ ۾ پنڄي ويو.

ڪجهه دير کان پوءِ پڇيو مانس، ”ٻئين تي آهين، يا ڪڇي ويو آهين؟“

”هاڻي هيئن ٿا ڪريون، جاني! ڪنگهڪار ڪندي چيائين، مان پوليس عملدارن

سان ڳالهائڻ ٿو. تون پنهنجي نمبر تي آهين نه؟  
 چيم، ها، پر دير نه ڪجانءِ. سچ ڪرائڻ جي چڪر ۾ ماري نه وجهنس.  
 تون فڪر نٿي نه ڪر جاني! 'چيائين'، اڌ ڪلاڪ اندر موٽائي  
 فون ٿو ڪريانءِ.  
 مون رسيور رکي ڇڏيو.  
 چارڻ چريو ڏاڍو فڪرمند هو. چيائين، 'مراد نانارو وڏو چڪراز آهي. تون ٻني  
 ڪنهن سان ڳالهائڻ.'  
 'نه ٿو ڳالهائڻ.' چيم، 'ياد اٿئي ڏرل مانجهيءَ کي ڪوارٽر وٺي ڏيڻ ۾ ڪيڏي  
 مدد ڪئي هئائين.'  
 'اها ٻي ڳالهه هئي.' چارڻ چيو، 'هيءُ پوليس جو معاملو آهي.'  
 'ڇا جو پوليس جو معاملو آهي؟' خفي ٿيندي چيم، 'گلاب ڪا چوري ڪئي آهي،  
 ڪو ڏاڙو هنيو آهي!'  
 'تون ڇا ٿو سمجهين؟' چارڻ چيو، 'هيءُ جو پوليس ماڻهن کي روزانو هٿان  
 گرفتار ڪندي آهي سي سڀني چور، ڏاڙيل ۽ قاتل هوندا آهن!'  
 'تون سوشل ڪرٽڪ، سماجي نقاد آهين. توکي فقط عيب نظر ايندا آهن.'  
 چارڻ کي سمجهائيندي چيم، 'اصل ۾، ويچارو مراد نانارو ايڏو چڪراز ناهي،  
 جيڏو تون کيس سمجهين ٿو.'  
 چارڻ ڏند ڪڙيندي چيو، 'جيڪي ماڻهو وارڪارا ڪري، ٿري پيس پائي ۽  
 وات ۾ چروٽ يا پائپ وجهي پرسنلٽي ناهي هلندا آهن، سي بنيادي طرح جڙٽو،  
 ۽ بندل هوندا آهن.'  
 'هائي هينن ٿا ڪريون.' چيم، 'بحث ۾ مٿو خراب ڪرڻ  
 بدران چانهه ٿا ٺاهيون.'  
 مان اٿي چانهه ٺاهڻ لڳس.  
 چارڻ چيو، 'جيستائين مراد نانارو فون تي ڪو بندل هڻندو،  
 تون چانهه ٺاهيندين، تيستائين پوليس وارا گلاب گونگي کي اڌ منو ڪري ڇڏيندا.'  
 مون دل ۾ محسوس ڪيو ته چارڻ چرئي سچ پڻي چيو. پر، سوري سنگت ۾  
 مراد نانارو سڀني کان وڌيڪ رهائيءَ وارو هو. پبلڪ رليشننگ خاطر هو اسلام  
 آبادين کي گهٽ ۾ گهٽ هڪ ٽن سنڌ جي ماڻهي ڇڏائي چڪو هو. مون کي پڪ  
 هئي ته گلاب گونگي کي پوليس جي چنبي مان ڇڏائڻ ۾ مراد ناناري کان وڌيڪ  
 بااثر دوست ٻيو ڪو نه هو.  
 چانهه ٺاهي، ماٺ ڪري ويهي رهياسين. رکي رکي سرڪيون پريندا رهياسين. اڌ  
 مني ڪلاڪ کان پوءِ فون جي گھنٽي وڳي. مراد ناناري چيو، 'معاملو سنگين آهي  
 جاني! پوليس آفيسرن کي پڪ آهي ته گلاب گونگو تخريبڪار آهي. هندستان

جي سيڪريٽ سروس جو ميمبر آهي.

'بڪواس آهي.' مون کان رڙ نڪتي. چيم، 'مان ٿو وڃي ايس. ايڇ. او جي ٻچي سان ڳالهائين.'

'نه جاني، نه!' مراد ناناري هڪدم چيو، 'اهڙي غلطي نه ڪجانءِ! پوليس گلاب گونگي جي سائين کي تلاش ڪري رهي آهي.'

'يعني؟'

'گلاب گونگو تو وٽ رهيل آهي.' مراد ناناري چيو، 'پوليس توکي تلاش ڪري رهي آهي.'

'پوليس مون کي تلاش ڪري رهي آهي!'

'ها جاني! پوليس توکي تلاش ڪري رهي آهي.' مراد ناناري چيو، 'منهنجي مڃ. ڪجهه عرصي لاءِ روپوش ٿي وڃ.'

● مون رسيور رکي ڇڏيو، ۽ چارٽ چرني ڏانهن ڏٺو.

ڪلاڪ ٻن جي پنج ڊڪ کان پوءِ پڪ ٿي ويئي ته گلاب گونگو آبهاره ٿاڻي ۾ بند هو. پوليس کي پڪ هئي ته گلاب دهشت گرد هو، ۽ هن جو تعلق سنڌ جي هڪ دهشتگرد گروه سان هو.

چارن چيو "ايس.ايڇ.او سڀاڻي پريس ڪانفرنس ۾ گلاب ۽ سندس دهشت گرد گروه جي باري ۾ صحافين کي تفصيل ٻڌائيندو". اسلام آباد جي ڪجهه صحافين سان چارن جي دوستي آهي. هو مون کي آفيس ۾ ڇڏي وڌيڪ معلومات حاصل ڪرڻ لاءِ پريس ڪلب هليو ويو.

آفيس جي خالي ڪمرن ۾ مون کي پنهنجي دل جي ڌڙڪڻ جو آواز ٻڌڻ ۾ آيو. مون زندگيءَ ۾ اڳ ڪڏهن به دل جي ڌڙڪڻ جو آواز نه ٻڌو هو. ٽي چار ٽيليفون بي يارو مددگار منهنجي سامهون پيا هئا. ڪجهه سمجهه ۾ نه پئي آيو ته ڪنهن سان ڳالهائڻ، ۽ ڇا ڳالهائڻ! مراد ناناري واضح نموني ٻڌائي ڇڏيو هو ته پوليس گلاب گونگي جي دهشت گرد سائين جي ڳولا ۾ سرگردان هئي. گلاب جي دهشت گرد سائين ۾ سڀ کان اول منهنجو نالو هو. پڪ ڪرڻ خاطر ٻيهر مراد ناناري کي فون ڪيم. رسيور مان آواز آيو، "مراد نانارو اسپيڪنگ". ڪجهه ڪجهه وڇڙيل آواز ۾ پڇيم، "مراد، پڪ اٿئي ته پوليس مون کي ڳولي رهي آهي".

"جاني، مارائيندين ڇا!" مراد ناناري ڪنبنڊڙ لهجي ۾ چيو، "پوليس هر ان شخص کي ڳولي رهي آهي، جنهنجو گلاب گونگي سان سڌو يا اڻ سڌو واسطو رهيو آهي".

مراد ناناري رسيور رکي ڇڏيو.

مون کي مراد ناناري جي رويي تي تعجب نه ٿيو. هن ڏاڍي محنت ڪئي هئي. اسلام آباد جهڙي نامراد شهر ۾ پير ڄمڻ لاءِ هن وسان ڪين گهڻايو هو. سنڌ ۾ بيروزگاريءَ کان مجبور ٿي، ڪلارڪي ڪرڻ لاءِ اسلام آباد آيو هو. ۽ پوءِ، ڏسنديني ڏسندي، ويو ڏاڪن پٺيان ڏاڪا چڙهندو. شڪارپور جي مٺائي ۽ آچار، روڙهي ۽ خيرپور جون ڪارڪون، ۽ ماڪين جا شيشا ڪاراني هن ڪامورن جي مٽ ماري وڌي. هرڪو پيو مٽي تي ويهريس. ويو چوٽ چڙهندو. سنڌ بابت خبرون هٿ ڪرڻ وارا ادارا مراد ناناري کي سنڌ تي اٿارٽي سمجهڻ لڳا. سنڌ بابت ڪنهن به قسم جي سياسي، سماجي، ۽ قانون نافذ ڪرڻ واري ڪاروائي



گهٽ تون روپوش ٿي وڃ، جاني! فليٽ تي نه وڃجانءِ.  
مراد ناٿاري رسيور رکي ڇڏيو.

جيڪي ڪجهه ٿيو هو، ۽ جيڪي ڪجهه ٿي رهيو هو، سوسپ ڏاڍو عجيب ۽ توقع کان ٻاهر هو. گلاب گونگو ڪهڙي حوالي سان دهشت گرد ٿي پيو هو! هن قاضي محمد اسلام کي ڳولڻ لاءِ اسلام آباد ۾ پير پاتو هو! هو اسلام لاءِ آبهاره وٽ بيسر کڻي بيٺو هو! گلاب گونگو دهشت گرد ڪيئن ٿي پيو! گلاب گونگو منهنجو ننڍڀڻ جو دوست، سنگتي ۽ ساٿي هو. مون کي ياد نه ٿو پوي ته هن زندگيءَ ۾ ڪڏهن ڦٽاڪو به ٻاريو هجي، يا ڪنهن جهرڪيءَ کي ماريو هجي - ته پوءِ پوليس وٽ ثبوت ڪهڙا آهن! ۽ ثبوت ڪٿان آيا!

مون کي ساهه ۾ سوڙهه محسوس ٿيڻ لڳي. مون اُٿي، دريءَ کان ٻاهر ڏٺو. سج لهي ويو هو. رستن تي بتيون ٻري پيون هيون. تڏهن مون کي احساس ٿيو ته ڪمري ۾ اونده هئي. مون بتي نه ٻاري هئي.

تڏهن، ڪراڙو چوڪيدار، حاجي يوسف، ڪمري ۾ آيو. پوئوهاريءَ ۾ پڇيائين، "اڄ گهر نه ويندين ڇا؟"

مون ڌري گهٽ چرڪي هن ڏانهن ڏٺو. هن بلب ٻاري ڇڏيو. مون واچ ۾ وقت ڏٺو. شام جا ڇهه ٿيا هئا. اسلام آباد ۾ سياري جي مند ۾، سج سادي چنڊن لڳي لهي ويندو آهي، ۽ ڇهين لڳي تائين آسمان تان اونده جو غلاف لهي ايندو آهي. اوندو انڌوڪار ۾ گڏوڏن جي اوائن جو آواز ايندو آهي. ڏاڍو عجيب شهر آهي. سياري جي راتين ۾ خاص طرح سان گڏوڏ، بگهڙ، جهنگلي ٻلا، ۽ سونر عام جام رستن تي نڪري ايندا آهن.

حاجي يوسف، چوڪيدار، مون ڏانهن ڏسي رهيو هيو. هن پڇيو، "طبيعت ته نيڪ اٿئي نه؟" "ڇيم،" ها طبيعت نيڪ آهي. هڪ دوست جو انتظار ڪري رهيو آهيان."

"نيڪ آهي، نيڪ آهي." هن پڇيو، "ڇانهه پيندين؟"  
هاڪار ۾ ڪنڌ لوڏيم.

ڇانهه جو ڪوٺ ڪڍي حاجي يوسف موٽي آيو.

پڇيائين، "ڪجهه کائيندين؟ مون وٽ هڪ موريون پريل پرائو آهي."

ڇيم، "نه، مهرباني. فقط ڇانهه پينندس."

حاجي يوسف هليو ويو. مان ڪرسيءَ تي ويهي رهيس، ۽ سڀ سڀ ڪري ڇانهه پيئڻ لڳس. مون پاڻ کي اٿائنيڪو محسوس ڪيو.

ڇانهه پيئندي، روپوش ٿيڻ جي امڪان تي سوچيم.

سوچيم، ڪنهن دوست جي گهر لڪي ويهندس. پناهه وٺندس! هن چئن دوستن جا نالا دل تي تريري آيا. پنيرو هالائي. مورڙو ڪربلاني.

بريٽ صحرائي! سوچيم، بريٽ صحرائي ليڪ آهي.  
چڙو چاند آهي، ۽ مٿان وري شاعر قسم جو ماڻهو آهي. روپوشيءَ دوران سندس  
ڪلام ويٺو ٻڌندس.

پر، مون ڪيو ڇا آهي! گلاب گونگي ڇا ڪيو آهي!  
ان وقت چارڻ چريو، هميشه وانگر تواني، سهڪندو آيو. چيائين، ٻه خبرون  
آهن. هڪ ته تنهنجي فليٽ تان پوليس کي دهشت گرديءَ بابت ڪي ثبوت هٿ  
آيا آهن.

"منهنجي فليٽ تان!" مون کان چرڪ نڪري ويو.

پڇيم، "ڇا لڌو اٿن؟"

"الائي". ورائيائين، "سياڻي پريس ڪانفرنس ۾ صحافين ۽ ريڊيو ۽ ٽيليويزن جي  
نمائندن آڏو پيش ڪندا."

پڇيم، "ٻي خبر ڪهڙي آهي؟"

جواب ڏيڻ کان اڳ چارڻ مون ڏانهن ٽڪ ٻڌي ڏسندو رهيو.

پڇيم، "ٻي خبر ڪهڙي آهي؟"

ورائين، "نفتيش دوران گلاب گونگي سنڌ ۾ دهشت گرديءَ بابت اهم انڪشاف  
ڪيا آهن."

مون کي ائين محسوس ٿيو، جڻ ڏهين ريڪٽر اسڪيل تي زلزلو آيو، مارگلہ

ٽڪرين جو سلسلو ڊهي ويو؛ ۽ سمورو اسلام آباد کنڊرن ۾ بدلجڻ لڳو. ●

ساتون اوچتو، ۽ تيزيءَ سان بدلجي ويون. جيڪي ڪجهه ٿي رهيو هو، تنهن جي وهڪري ۾ ڪمان ۾ نه هو. مون بدحواسيءَ جي عالم ۾ به نه سوچيو هو، ته هڪ ڏينهن اهڙو به ايندو، جو مون کي، ڪجهه نه ڪرڻ جي باوجود، روپوش ٿيڻو پوندو.

(چارڻ چيو مون سان متفق نه ٿيو. منهنجي روپوش ٿيڻ لاءِ کيس برٽ صحرائيءَ جي گهر ۾ لڪڻ واري تجويز پسند نه آئي. چيائين، 'برٽ صحرائي مولائي مڙس آهي. اٺن ٻارن جو پيءُ آهي. سندس ٻار اڌ ڪلاڪ ۾ سموري اوڙي پاڙي کي خبر ڪري ڇڏيندا ته تون وٽن روپوش ٿيل آهين. توکي ته مارائيندا، پر پنهنجي پيءُ کي به مارائيندا.'

مون کي چارڻ جي ڳالهه سمجهه ۾ آئي. اسان وارو سنگتي، برٽ صحرائي لال ڪوارٽرن واري علائقي جي هڪ ڪوارٽر ۾ رهندو آهي. ڪوارٽر ۾ ٻه ڪمره اٿس. ٻن ڪمرن واري ڪوارٽر ۾ برٽ صحرائي پنهنجي هڪ عدد زال، اٺن ٻارن، پوڙهي ماءُ، هڪ چرسي مامي ۽ ٻن ڀائرن، ۽ ٽن ڀينرن سان رهندو آهي. هن به روزگار خاطر اسلام آباد ڏانهن هجرت ڪئي هئي. ڏسنديئي ڏسندي مڙس اسلام آبادي ٿي ويو آهي. پڇوس، 'برٽ، سنڌ هلندي؟ جواب ڏيندو، 'بابلا، سنڌ وڃي ڇا ڪبو! برٽ لڳو ته انهي ٻار يتيما اسان ته هاڻي اسلام آبادي ٿي پيا آهيون.'

سوچيم، برٽ صحرائيءَ کي برٽ لڳي نه لڳي. پر جيڪڏهن پوليس مون کي سندس گهر مان گرفتار ڪيو، ته پوءِ برٽ، برٽ جي زال، انهي ٻار، پوڙهي ماءُ، چرسي مامو، ٻه ڀائر ۽ ٽي ڀينرون ڪاٺ ۾ هوندا. اهڙي جُٺ ڪندن جو سنڌ ۾ ٿيندو اغوا، ڏاڙن، خونن جا اڌ گمان وڌيڪ الزام پنهنجي سر ڪندا! سندس پنجن سالن جو پٽ ڀنيرو به بم سان ريل گاڏي اُڏائڻ جو الزام قبول ڪرڻ ۾ دير نه ڪندو!

چارڻ کي چيم، 'پوءِ ڇا ڪجي؟'

چارڻ سوچ ۾ پئجي ويو. هو جڏهن به سوچيندو آهي، تڏهن ڄڻ پنڊ پهن ٿي ويندو آهي. اصل ڪم شڪار

مون کيس باز ڪان وٺي ڏونداڙيو. هن چرڪي مون ڏانهن ڏٺو. پڇيم،

'ڇا پيو سوچين.'

‘سوچيان پيو ته توکي ڪٿي لڪانجي.’ هو ٻيهر سوچ ۾ گم ٿي ويو.  
 سڄ ٿئي ڪي ڪلاڪ گذري ويا هئا. پڙهو چوڪيندار حاجي يوسف به چار دفعا  
 تشويش وڃان لينا پائي هليو ويو هو. آفيس ۾ اهڙي نموني ويهن مون مناسب نه  
 سمجهيو. مون چارن کي چيو، ‘گهٽ ۾ گهٽ، في الحال ايترو ته ڪري سگهون  
 ٿا، جو هتان ٻاهر هلئون؟’

‘ها، نيڪ آهي.’ چارن اٿي بيٺو. ڪو خيال آيس. چيائين، ‘ترس’.  
 هو دريءَ ڏانهن وڌي ويو. هيڏانهن هوڏانهن ڏسي موٽي آيو. چيائين، ‘ٻاهر  
 اوندهه آهي- پنگ ۾ ٿا ڪاهي پئون.’  
 اسين آفيس مان نڪري آياسين. ٻاهرين در وٽ حاجي يوسف مليو. پڇيائين، ‘  
 خير ته آهي نه؟’

‘ها، ها. مڙيني خير آهي.’ مون کان اڳ چارن جواب ڏنو.  
 ‘الائي ڇو؟’ پڙهي حاجي يوسف ڪنڌ ڪنهندي چيو، ‘مون کي، الائي ڇو، پریشان  
 پيا لڳو.’

‘گالهه اصل ۾ پریشانيءَ جهڙي آهي، ۽ پریشانيءَ جهڙي نه به آهي.’ چارن معاملي  
 کي سنڀاليندي چيو. ‘گالهه هن ريت آهي ته ڪي بدبخت ڏاڍيل پنهنجي جوکيءَ  
 جي سُهرِي کي اغوا ڪري ويا آهن.’

‘پر!’ حاجي يوسف واٽڙو ٿي ويو چيائين، ‘پر، جوکي ته ڪنوارو آهي!’  
 ‘برابر، برابر.’ چارن هڪدم چيو، ‘جوکي برابر ڪنوارو آهي. پر،  
 هر بدنصيب ڪنوارو جي نصيب ۾ هڪ عدد چوهڙو جماليءَ جهڙو سهرو  
 ضرور لکيل هوندو آهي.’

مون چارن کي نونٺ هنئين. \*  
 ‘ڇڳو چاچا!’ چارن حاجي يوسف کي چيو، ‘جوکي ڏاڍو اداس ۽ دلگير ٿي پيو  
 آهي. مان کيس بالٽي گوشت ٿو وڃي ڪارايان. انشاءِ الله تعاليٰ نيڪ ٿي ويندو.’  
 حاجي يوسف منهنجي پٺي ٺپيندي چيو، ‘مڙس ٿي جوکي. اهڙو وقت مڙسن تي  
 ايندو آهي.’

‘بڏين ٿو؟’ چارن چيو. ‘حاجي يوسف ڇا پيو چوي. اهڙو وقت مڙسن تي ايندو  
 آهي! ڪيئن حاجي؟’

‘برابر، برابر.’ حاجي يوسف چيو، ‘دل نه لاه. توکي، تنهنجو سهرو ملي ويندو’  
 چارن مون کي ٻانهن کان چڪيندو ٻاهر وٺي ويو.  
 ٻاهر دري گهٽ گگهه اوندهه هئي. رستي جي ٻئي طرف ڊگهن وٺن جي قطار هئي.  
 وٺن جي پريان پنگ جا گهانا پوٽا هئا. اسين ڊوڙندا، رستو پار ڪري پنگ جي  
 ٻوٽن ۾ وڃي پياسين. سياري جي مند ۾ سونڙ، بگهڙ ۽ گڏو اسلام آباد جي جهرن  
 جهنگن ۾ عام جام ٿي پوندا آهن.

چارڻ کي چيم، "متان جهنگلي جانور جي ور چڙهي وڃئون!"  
"جانور پل تہ کڻي ڪيترو بہ جهنگلي هجن، پر نہ ڪيل گناھن جو اعتراف ڪرائي  
نہ سگھندا آھن." چارڻ چيو، "اھو نيڪ ڪم فقط پوليس وارا سرانجام ڏيندا  
آھن."

سيءَ ماشا ڪم ڪري ڇڏيا. اسان ٻنهي بلو ايريا مان ڊوڙن شروع ڪيو.  
ايڏاڻا سڪس لنگهي جي سڪس ۾ پھتاسين. سيءَ سبب لڪا نہ پئي. بہ ٽي  
ڪلوميٽر ڪڍي آياسين. مون کي سمجھ ۾ نہ پئي آيو تہ مان ڇا جي ڪري  
ڊوڙي رهيو هوس، ۽ ڪيڏانهن وڃي رهيو هوس!  
هڪ هنڌ، سٽڪ جي پرسان، هڪ ٻاڪڙي وٽ وڃي بيٺاسين. مان اوڻ ۾ ٿي  
بيٺس. چارڻ ٻاڪڙي واري کان چانهه جا ٻہ ڪوپ وٺي آيو. خاموشيءَ سان سڀ  
سڀ ڪري چانهه پي ڇڏيسين. چارڻ ڪوپ ۽ پيسا ٻاڪڙي واري کي ڏيئي  
موٽي آيو.

چارڻ کان پڇيم، "اهڙي نموني ڊوڙن بيمقصد ٿو لڳئي؟"  
"سيءَ ۾ بهي سڪن بدران، ڊوڙن بهتر آهي." چارڻ چيو، "شايد ڪو حل  
نڪري اچي."

"حل نڪرڻ کان اڳ منهنجو ساھ نڪري ويندو."  
چيم، "منهنجو ڪاٻو ڳوڏو زخمي آهي. مان وڌيڪ ڊوڙي نہ سگھندس."  
چارڻ سوچ ۾ پئند پھڻ ٿي ويو. ڪافي دير کان پوءِ ڪنڌ لوڏيائين. اها سندس  
موٽي اچڻ جي نشاني آهي، سوچ جي دنيا مان.  
"آزمائش جي گهڙي آهي جوگي." چارڻ مون ڏانهن ڏسندي پڇيو، "سمجهين ٿو تہ  
مراد ٺاٺارو توکي پاڻ وٽ پناه ڏيندو!"

الائي ڇو مراد ٺاٺاري جو خيال آيو هيس! چيم، "چارڻ، مراد ٺاٺاري وڏي  
جفاڪشيءَ ۽ محنت سان، ۽ اسلام آباد جي ڪرتائن ڌرتائن کي هڪ ٽن ماڪي،  
ٻہ ٽن سڄو گھ، ۽ انبار ڪارڪن جا ڪارائي هن نامراد شهر ۾ پنهنجي لاءِ مرتبو ۽  
حيثيت حاصل ڪئي آهي. تون ڇو اچي مسڪين جي ڪڍ پيو آھين!"  
"تون مرندي مرندي بہ پاسخاطريءَ کان نہ مڙندين." چارڻ چيو، "ڊوڙن شروع  
ڪر. شايد ڪا راھ نڪري پوي"

منهنجيءَ ٻانهن ۾ هٿ وڌائين. وجود ۾ ولوڙ محسوس ٿي. ان تڻ وڌڻ لڳي.  
چارڻ جو هٿ پري ڪندي چيم، "مون ڪو ڏوهہ نہ ڪيو آهي. گلاب گونگي بہ  
ڪو ڏوهہ نہ ڪيو آهي، تہ پوءِ، مان ڇو، ۽ ڪنھن کان روپوش ٿيڻ لاءِ  
سرگردان آهيان!"

"تون ڇا ٿو سمجهين!" چارڻ ڪاوڙ وڃان چيو، "ڏوهہ ثابت ڪرڻ  
ڪو ڏکيو ڪم آهي! هڪ دلفرو پوليس کي ور چڙهي وڃين نہ، تہ لياقت ملي

خان وارو خون به توتي مڙهي ڇڏيندا.

"مون کي خبر آهي. مون کي اها به خبر آهي ته، چاهين ته ابراهام لنڪن ۾  
ڪينڊيءَ جي خون جي الزام ۾ ٻڌي آمريڪا روانو ڪري ڇڏين!" چيم، "اهو  
سڀ ڪجهه هن پڇ پڇان کان بهتر آهي."  
چارلڊ چريو اوچتو ٽپ ڏيئي اٿي بيٺو. چيائين، "سبزي منڊيءَ ۾ پاڇين جو هڪ  
لالو واپاري منهنجو پڪو سنگتي آهي. هو منهنجي ڳالهه نه ٿاريندو. توکي پڪ پناه  
ڏيندو."

ٿوري دير لاءِ دل مَنُ هنيم؛ سوچيم، ٻيو نه، ته ڪهٽ ۾ ڪهٽ اڄوڪي رات لالي  
وٽ گذارجي. سياڻي جي ڳالهه سياڻي سان. ڏينهن شينهن آهي. مهل کي منهن ڏبو.  
اوندو ۾ اسين سبزي منڊيءَ ڏانهن روانا ٿي وياسين. ●

سبزي منڊيءَ تائين پهچندي رات جي پهرين پهر جو ڪپل حصو گذري ويو. سبزي منڊي اسلام آباد جي آني-اليون سيڪٽر ۾ آهي. سبزي منڊيءَ جي اوڀر پاسي راولپنڊي آهي، ۽ اولهه طرف مارگلہ ٽڪرين تائين پکڙيل جهر جهنگ ۽ غير آباد علائقو.

چارن مون کي هڪ اڌ ٺهيل جاءِ وٽ ترسڻ لاءِ چيو، ۽ پاڻ پاڇين جي لالي واپاريءَ جي ڳولا ۾ هليو ويو. واٽ تي مون کي ٻڌايو هٿاڻين ته لالي جو نالو دلبر خان هو، ۽ پاراچنار جو رهائڪو هو. افغانستان ۾ خانہ جنگي شروع ٿيڻ کان پوءِ ذري ڪهٽ روزانو سندس ڳوٺ تي راکيٽن ۽ بم جو وسڪارو ٿيندو هو. ڪجهه عرصي تائين هن ۾ ڳوٺ جي ٻين نوجوانن افغانستان جي خانہ جنگيءَ ۾ شورو حصو ورتو. روزانو سرحد ٽپي روسي ۽ افغانستان جي سرڪاري فوجن تي حملو ڪري موٽي ايندا هئا. پر پوءِ اڳتي هلي، جنگ جي شدت جڏهن وڌي وئي ۽ پاراچنار جي ڳوٺن جا ماڻهو بم ۽ راکيٽن جي وسڪارن ۾ مرڻ لڳا، تڏهن دلبر خان جي ماڻهن مٿن ڳوٺ جي ٻين قبيلن سميت ڪوچ ڪيو، ۽ سرحد، ۽ پنجاب جي مٿانهين حصن ۾ وراهجي ويا. دلبر خان کي اسلام آباد ڏاڍو وڻيو. سندس مائٽ مٺ پشاور ۾ سڪي ميوي، ٽامي ۽ پتل جي تانن جا دڪان کولي ويهي رهيا. دلبر خان پاڇين جو واپار شروع ڪيو. کيس ٽويوٽا پڪ اپ هئي، ۽ هو اڌ رات جو اٽڪ وٽان پاڇيون پري روانو ٿيندو هو، ۽ اسر ويل اسلام آباد جي سبزي منڊيءَ ۾ اچي لڪاءُ ڪندو هو.

بدحواسيءَ وچان، مون چارن کان اهو نه پڇيو ته دلبر خان سان سندس دوستي ڪيئن ۽ ڪڏهن ٿي هئي. جيستائين مون کي ياد پئي آيو، هن ڪڏهن به دلبر خان جو ذڪر نه ڪيو هو. سنگت ساٿ ۾ ڳالهين ٻولهين دوران حوالي طور به سندس واتان دلبر خان جو نالو نه نڪتو هو. اڌ ٺهيل جاءِ جي اوڻ ۾، سڀ وچان ڪنبندي، مون کي وهم ورائي ويا. مون کي سمجهه ۾ نه پئي آيو ته مراد ناناري کي دعائون ڏيان، يا بددعائون ڏيان، جنهن مون کي روپوش ٿيڻ جو مشورو ڏنو هو! روپوش نه ٿيڻ جي صورت ۾، سپاهي مون کي به گلاب گونگي سان گڏ لاک اپ ۾ وڃي هٿن ها، هن چئن ڏينهن جي گڏ کان پوءِ رمانڊ وٺي دل تي ڪٽ ڪين ها، ۽ آخر ۾ دهشت گرديءَ جو الزام مڙهي جبل روانو ڪرائي ڇڏين ها! سوچيم، مراد ناناري جو مشورو نڪ هيو. تڏهن اوچتو مون کي گلاب

کوئڻي جو خيال آيو. تفتيش جي نالي ۾ ڪهڙيون ڪهڙيون تعديون ڪيون هونداونس! ڪهڙي ڪهڙي نموني ماريو هونداونس! ڪهڙا ڪهڙا عذاب ڏنا هونداونس! مون کي پڪ ته ڪونهي، پر مان سجهان ٿو، سموري ايشيا کنڊ ۾، تفتيش جي نالي ۾، سڀ کان پوئين ۾ روح فنا ڪندو عذاب اسان وٽ ڏنا ويندا آهن. جيڪڏهن ائين نه هجي ته ڇو؟ ڇو؟ سپاهين کان وٺي اعليٰ عملدارن تائين پوليس وارن جون شڪليون ايتريقدر مڪروه ۽ پوائيتيون نه هجن ها.

مون کي گلاب گونگي تي ڏاڍو رحم آيو. سوچيم، اڄوڪي هڪ رات ۾ سندس ٻڻ ڪڍي ڇڏيندا. هو سندن واهيات سوالن جا ڪهڙا ۽ ڪيئن جواب ڏيندو! هو جيئن جيئن خاموش رهندو، جيتريقدر خاموش رهندو، اوتريقدر مٿس تشدد ٿيندو! پوليس وارن کي ڪيئن خبر پوندي ته گلاب اصل ۾ ڪونگرو آهي. ڪيئن خبر پوندي! ڪيئن خبر پڌائيندو ته وات ۾ زبان هئڻ جي باوجود گلاب گونگي ڪڏهن به نه ڳالهائو آهي.

هو گلاب کي ماري ڇڏيندا!

مان ڦٽڪي پيس. مون کي روهڙيءَ ۾ پنهنجي مٿن مائٽن تي سخت ڪاوڙ آئي. قاضي محمد اسلام کي ڳولڻ لاءِ هنن گلاب کي اسلام آباد جو موڪليو هو! ڇا مان ڪافي نه هوس! مون کي به هنن اسلام کي ڳولڻ لاءِ اسلام آباد روانو ڪيو هو. گلاب مون کان تعليم ۾ سرس آهي. پر، هو مسڪين مون وانگر آزيڪاپ نه آهي. هو چلتو پڙورو نه آهي. بازيگر قسم جي شعبده باز، تقريرون ڪرڻ وارن جي صديءَ ۾ گلاب گونگي جو وجود بي معنيٰ آهي. هن صديءَ ۾ خاموشي تدبير جي نشاني نه آهي. هيءَ صدي بڪواس، ۽ بڪواس ڪرڻ وارن جي صدي آهي. هن صديءَ ۾ خاموش رهڻ وارا سوريءَ جو سينگار ٿي ويندا آهن.

گلاب گونگو سوريءَ جو سينگار ٿي ويندو! منهنجن مائٽن، گلاب گونگي کي اسڪان کان ٻاهر مهم تي روانو ڪري وڌو ظلم ڪيو آهي! گلاب کي ڪيئن بچائجي؟ ڪيئن بچائجي؟

سوچيم، مان، ڪٿان نه ڪٿان فون ڪري پوليس وارن کي ٻڌائيندس ته گلاب اصل ۾ ڪونگرو آهي. هن پنهنجي خاموشيءَ سان لفظن جي حرقت کي بيمعنيٰ ڪري ڇڏيو آهي. هو دهشت گرد نه آهي، هو مون آواره گرد جو دوست آهي! هو آواره گرد آهي، دهشت گرد نه آهي.

مون هيڏانهن هوڏانهن فون لاءِ وڃايو.

هر طرف گجهه اوندهه ۽ خاموشيءَ ۾ گذرڻ جي اواز ۾ ڪٿن جي پونڪڻ جي آواز کان سواءِ ڪجهه نه هو. سرد هوائن کي سڙيل گريل ڀاڄين جي بدبوءِ برداشت کان ٻاهر ڪري ڇڏيو. مون نڪ ۽ وات تي هٿ رکي ڇڏيو. نڪ ٺري برف ٿي پيو هو.

ايتري ۾ اڌ ٺهيل جاءِ جي کاٻي پاسي واري گهٽيءَ مان هڪ پڪ اپ ظاهر ٿي. کگه اونده ۾ پڪ اپ جي تيز روشني اکين ۾ چيڻ لڳي. پڪ اپ منهنجي سامهون اچي بيٺي. پڪ اپ جا ٻئي در ساڳئي وقت کليا. هڪ طرف کان چارن ۾ ٻئي طرف کان هڪ قدآور، جانشو جوان ٻاهر نڪري آيو. جانشي جوان پڪ اپ جي نه انجن بند ڪئي، ۽ نه ئي بتيون وسايون. هيڊ لائيٽ جي روشنين ۾ پٽ تي سندس پاڇو، ڪنهن راڻ جي پاڇي جهڙو نظر آيو. چارن ۾ جانشو جوان منهنجي ويجهو اچي بيٺا. چارن مون کي چيو، "هيءُ دلبر خان آهي."

دلبر خان هٿ اڳتي ڪيو. مون هن سان هٿ ملايو. ائين لڳو، منهنجو هٿ، رُڪ جي لهيل ڪنهن هٿ ۾ وڃي پيو.

"دلبر خان، هيءُ اسان جو پڳ مٿ يار، دوست، ۽ سڄڻ ساٿي آهي." دلبر خان سان منهنجي واقفيت ڪرائيندي چارن چيو، "نالو اٿس، جوگي." جيستائين منهنجو تعارف پورو نه ٿيو، دلبر خان منهنجو هٿ نه ڇڏيو. تعارف پورو ٿيو، ته هن منهنجو هٿ ڇڏي ڏنو.

چارن چيو، "دلبر خان پاڇيون کڻڻ لاءِ اٽڪ پيو وڃي. دڪان جي پٺيان سندس حجرو آهي. توکي اُتي رهڻ لاءِ چيو اٿائين." دلبر خان سنڌيءَ ۾ اسان جي ڳالهه الائي سمجهي سگهيو هو، يا نه، پر هن مفهوم سمجهي ورتو هو.

چيائين، "دلبر خان جي حجري طرف اچڻ ته قياس کان ٻاهر جي ڳالهه آهي. حجري طرف اک کڻي ڏسڻ به محال آهي. تون چارن جو دوست آهين، اسان جو به دوست آهين. وڃ، منهنجي حجري ۾ وڃي چلم چڪ، مان صبح جي ڇهين تائين پاڇيون کڻي موٽي ايندس."

دلبر خان هٿ اڳتي ڪيو. مون ساڻس هٿ ملايو. هن چارن کي چيو، "پنهنجي دوست کي حجري تي ڇڏي اچ."

اٺن-ڏهن وڪن تي دلبر خان جو حجرو هو. دڪان لنگهي، حجري ۾ داخل ٿياسين. حجري ۾ هڪ طرف چار پنج کٽون پيون هيون ۽ ٻئي طرف فرشي نظام هو. ميري گلڻ تي پٽ سان گول ويهاڻا رکيا هئا. اسين اندر گهڙياسين ته دلبر خان جو هڪ ڪارندو اڳتي وڌي آيو. روايتي آڌر پاءُ ڪيائين.

"هن جو نالو ڪشمير خان آهي." چارن چيو، "هيءُ دلبر خان جو خاص ماڻهو آهي." مون چارن کان ڪجهه تعجب وڃان پڇيو، "اڙي بدبخت، لالن ۾ ڪيئن اچي ڦاٿو آهين؟"

"اتفاق جي ڳالهه آهي." چارن چيو، "سکر کان ايندي ڪوئيٽا ايڪسپريس ۾ دلبر خان سان ملاقات ٿي هئي. ماڻهو ڀلو لڳو. دوستي ٿي ويئي."

ڪننس پڇيم، "پر، تو اڳ ته ڪنهن سان به دلبر خان جو ذڪر نه ڪيو هو؟"  
 "موقعو ئي نه مليو، جو ڪنهن سان ڪا ڳالهه ڪريان!" ٻيہ انوائي ويو. چيائين،  
 "تون بنا ڪنهن خوف خطري جي هتي آرام ڪر. سمورو حال احوال وٺي، سڀاڻي  
 شام جو مان توسان ملڻ ايندس."

چارڻ مون سان پاڪر پائي مليو. اسان ٻنهي ڪنهن لڪل درد وچان هڪ ٻئي  
 ڏانهن ڏٺو. چارڻ ٻاهرئين در ڏانهن وڌي ويو. در وٽ ترسي، ڪنڌ ورائي هن  
 مون ڏانهن ڏٺو. چيم، "چارڻ، پوليس وادن جي پريس ڪانفرنس ۾ ضرور  
 وڃجان."

چارڻ هاڪار ۾ ڪنڌ لوڏيو، ۽ ٻاهر نڪري ويو. ●

چڙن هيو ويو.

حجري ۾ مان ۽ ڪشمير خان اڪيلا رهجي وياسين.  
 "ٻيو ڇو آهين؟" ڪشمير خان چيو، "رات جا ٻه پهر آرام ڪري وٺ."  
 مان هڪ ڪٽ تي ويڙهيل هنڌ کي ٽيڪ ڏيئي ويهي رهيس. ڪشمير خان  
 سامهون پٽ وٽ گول ويهائي کي ٽيڪ ڏيئي گلم تي ويهي رهيو. پاسي کان رکيل  
 چلم چڪي ورتائين. چلم سان لڙڪندڙ چمڙي جي ٿيلهيءَ مان تماڪ ڪڍي،  
 تريءَ تي رکي خوب چڱيءَ طرح مهيائين. چلم پري، ٽيلي هاري، ٿڙ مان سوٽا هڻي،  
 منٽ ۾ سمورو حجرو دونهين سان پري ڇڏيائين. ڪجهه دير تائين سوٽا هڻڻ کان  
 پوءِ هو چلم کڻي مون وٽ آيو.

هٿ سان اشارو ڪندي چيم، "نه، مهرباني."  
 "سگريٽ؟" هڪدم کيسي مان سگريٽ جو پاڪيٽ ڪڍي ورتائين.  
 انڪار ڪندي چيم، "مان سگريٽ به نه ڇڪيندو آهيان."  
 ٽهڪ ڏيئي کليو. چلم کڻي موٽي ويو. گول ويهائي تي ٽيڪ ڏيئي ويهي رهيو.  
 خوب دل تي بڙڪا ڪڍندي، ۽ سوٽا هڻندي، دونهان ڪڍيائين. ڪجهه دير کان  
 پوءِ پڇيائين، "صوفي آهين؟"  
 چيم، "گنهگار آهيان."

وري کلي پيو. ڪاري رنگ جي مرداڻي شال ڪلهن تان لاهي پاسي کان رکيائين.  
 اندران، هٿيارن سان هو ذري گهٽ جهنجهيل هو. گولين جا پٽا ڪلهن ۽ سيني  
 تي ويڙهيل - ٻه روالور چيلهه سان ٻڌل، ۽ هڪ خودڪار بندوق، جيڪا يا ته  
 ڪلاشنڪوف جو جديد نمونو هو، يا اسرائيلين طرفان ٺاهيل اوزي هئي. مون اڳ  
 زندگيءَ ۾ هڪ ماڻهوءَ کي ايتريقدر هٿيارن سان جهنجهيل نه ڏٺو هو.  
 پڇيائين، "ڪنهن کي قتل ڪيو اٿئي؟"

مون کان ذري گهٽ چرڪ نڪري ويو.  
 مون کي واٽرو واٽرو ڏسي، وري کليو. چيائين: "دلبر خان جي حجري  
 تي اچڻ کان پوءِ سمجهه ته جن ماءُ جي پيٽ ۾ محفوظ آهين."  
 "پر!" مون هڪندي پڇيو، "تو کي ڪنهن ٻڌايو ته مون خون ڪيو آهي؟"  
 چلم مان بڙڪا ڪڍندي پڇيائين، "ته پوءِ دلبر خان جي حجري ۾ اچي پناهه ڇو  
 ورتي اٿئي؟"

ڪجهه سمجھ ۾ نه آيو، ته چيم، 'هتي اچڻ ۽ لڪڻ لاءِ خون ڪرڻ ضروري آهي ڇا!'

ڪو جواب نه ڏنائين. سوچيندو رهيو. چلم چڪيندو رهيو. ڪجهه دير کان پوءِ پڇيائين، 'پوليس تنهنجي تلاش ۾ ڇو آهي؟'  
'اٽلي، مون کي ڪا خبر ڪونهي.' چيم، 'هنن منهنجي دوست کي گرفتار ڪيو آهي.'

ڏاڍي دلچسپيءَ سان پڇيائين، 'تيون ڏينهن مري روڊ تي هڪ سوناري جي دڪان ۾ ڏاڙو لڳو هو. اهو ڪارنامو تنهنجي دوست جو ته ناهي؟'

تڏهن، محسوس ڪيم ته حالتن جو شڪار ٿي مان قطعي غلط هنڌ تي پهچي ويو هوس. مون کي چارڻ بدران پاڻ تي ڪاوڙ آئي. سموري سنگت کي خبر آهي ته چارڻ چريو سودائي آهي. رات جو جاڳندو آهي، سوچيندو آهي، ۽ ڏينهن جو جاڳندي خواب ڏسندو آهي. هو هڪ تمام وڏي سماجي ۽ اقتصادي انقلاب جي پيش خيمي جو منتظر آهي. اڪثر انين ٿيو آهي جو سادگيءَ وچان چارڻ پاڻ کي، ۽ پاڻ سان گڏ سموري سنگت کي مصيبت ۾ مبتلا ڪيو آهي. پاڻ پوڳيندو آهي. پاڻ سان گڏ ٻين کي پوڳائيندو آهي.

ڪشمير خان چلم هڪ طرف ڪندي چيو، 'تنهنجي دوست ڪنهن کي قتل ڪيو آهي؟'

تڏو ساھ ڪڍي، دل ٺي دل ۾ اول پاڻ کي ۽ پوءِ چارڻ کي پاراتا ڏيندي چيم 'گلاب گونگي جهڙا ماڻهو پاڻ کان سواءِ ڏڪنهن کي به قتل ڪري نه سگهندا آهن.'  
'تنهنجي دوست جو نالو گلاب آهي؟'  
'ها.'

'گونگو آهي؟'

'ها.' چيم، 'هو ڳالهائي نه سگهندو آهي.'

ڪباڙي ڪنهندي پڇيائين، 'ڇا ڪيو اٿائين.'

ڪجهه ڪجهه ڪاوڙ وچان چيم، 'اهوئي ته افسوس آهي، جو ڪ به نه ڪيو اٿائين.'

ڪشمير خان کليو. پڇيائين، 'يار، ڪجهه ته ڪيو هوندائين! پوليس واندي ته ناهي، جو کيس چلم چڪيندي پڪڙي ويني آهي!'

هن سان ڳالهائڻ، جن ڀت سان مٿو هڻڻ هو، مان ماڻ ڪري ويهي رهيس. ڪشمير خان گولين جا پٽا لاهي پاسي کان رکيا. روالور ۽ اوزي يا ڪلاشنڪوف جي نسل جي رائيفل ويهائي تي رکي، بالمر ٿي لٽي پيو. ڇت ڏانهن ڏسندو رهيو.

مون کي سمجھ ۾ نه پئي آيو ته چارڻ جڙي، ۽ مر ڇڏي ڪشمير خان جهڙن

ماڻهن سان واسطو چيو، ۽ ڪيئن رکيو هو! ڪٿي ائين ته نه هو، جو چارڻ چريو  
خوابن جي تعاقب ۾ رڻ کان وڃي نڪتو هو! ڪٿي ائين ته نه هو، جو مانورينگ  
جي قول مطابق چارڻ انقلاب بندوق جي ناليءَ ۾ ڏسي رتو هو! ڪٿي ائين ته نه  
هو، هن گيري جي روپ ۾ خونخوار عقاب ڏسي رتو هو!

ڪشمير خان ڪنگهار ڪري مون ڏانهن ڏٺو. هو الائي چو مون سي نه وٺڻ لڳو.  
سمجھان ٿو، مان به هن کي نه وٺيو هوس. اسين جنهن کي پسند نه ڪندا  
آهيون، يقين ڄاڻو، هو به اسان کي پسند نه ڪندو آهي. ڪشمير خان روالور  
ڪٿي رتو، روالور جي نالي شال جي ڪنڊ سان چمڪائيندي، پڇيائين، تنهنجي  
گونگي دوست وٽ ڪهڙا ڪهڙا هٿيار آهن؟

غور سان ڪشمير خان ڏانهن ڏٺو. چيو، 'گلاب وٽ به خوفناڪ هٿيار آهن.'

ڪشمير خان چرڪ پري ويهي رهيو. پڇيائين، 'ڪهڙا؟'

چيو، 'گلاب وٽ ڪوپريءَ ۾ مڇالو، ۽ هٿ ۾ قلم آهي. اهي  
بني هٿيار، دنيا جا سڀ کان خطرناڪ هٿيار آهن.'

ڪشمير خان ٽهڪ ڏيئي کلي پيو. سمورو حجرو لڏي ويو. هن کيسي مان بال  
پين ڪڍي، مون کي ڏيکاريندي چيو، 'تون هن کي هٿيار ٿو سمجهين! ۽ سو به  
خطرناڪ هٿيار! بيوقوف.'

هن پنهنجي مٿين ۾ جيلي، بال پين کي ٽڪرا ٽڪرا ڪري ڇڏيو. ان دوران هو  
پاڳڻن وانگر ٽهڪ ڏيئي کلندو رهيو. پڳڻ بال پين جا ٽڪر نفرت وڇان ڪڻن  
هيٺيان اُڇلاني، هو خاموش ٿي ويو. اوچتو، ڦيرو کائي روالور ۽ آئوٽڪ رائيفل  
ڪٿي ورتائين. بني هٿيار مون ڏانهن سڏا ڪندي چيائين، 'هي به هٿيار دنيا جا  
خطرناڪ هٿيار آهن. اسان وٽ مشين گن، سب مشين گن ۽ راکيٽ لائچر به  
آهن، ۽ تون چوين ٿو ته هڪ ٽڪي جو قلم دنيا جو خطرناڪ هٿيار آهي!'

هو هڪدم اُٿي بيٺي رهيو. ٻه چار وڪون ڪٿي هو منهنجي مٿان اچي بيٺو.  
'توهين ٻه چار درجا پڙهيل ماڻهو، اسان کي احمق سمجهندا آهيو؟' هن رائيفل  
جو رخ منهنجي لوندڙيءَ ڏانهن ڪندي چيو، 'هڪ برست سان سمورو مڇالو،  
ڪوپريءَ سميت پُرزا پُرزا ٿي ويندو آهي!'

وحشت وڇان مان پٺتي ڪسڪندو پٽ سان وڃي لڳس. هو وري ٽهڪ  
ڏيئي کلي پيو.

چيائين، 'ڪهڙا؟ نه. تون اسان جو مهمان آهين. تنهنجي عزت، اسان  
جي عزت آهي.'

هو موٽي وڃي گلم تي ويٺو.

مون هڪ لحظي ۾ فيصلو ڪري ورتو ته مان هن حجري ۾ هرگز نه رهندس.

هتان هليو ويندس.

مان اٿي بئس، ڪشمير خان ڏانهن ڏسندي چيم، "مان وڃان ٿو."  
 ڄڻ واٽرو ٿي ويو، ڇيائين، "ڪيڏانهن؟"  
 "ڪا خبر ڪانهي ته ڪيڏانهن." چيم، "بس، مان وڃان ٿو."  
 ڪشمير خان اٿي بيٺو. هٿ ۾ آئو ميڪ رائفل هئس. ڇيائين، ڏاڍي عجيب  
 انداز ۾ لهجي ۾، "برادر! اهو ته ممڪن ڪونهي."  
 "ڇو ممڪن ڪونهي." مون ڪجهه ڪجهه سخت لهجي ۾ چيو، "مان قيدي آهيان!"  
 "نه برادر! نه. هرگز نه." ڪشمير خان منهنجي سامهون اچي بيٺو. ڇيائين، "تون  
 دلبر خان جو مهمان آهين. جيستائين دلبر خان موٽي اچي، تيستائين تنهنجي  
 حفاظت ڪرڻ منهنجو فرض آهي."  
 "مون کي ڪنهن به قسم جي حفاظت جي ضرورت نه آهي." چيم، "پري ٿي! مان  
 هتان هليو ويندس."  
 "نه برادر، نه!" ڪشمير خان پٽ وانگر بيهي رهيو. ڇيائين، "جيستائين دلبر خان  
 اچي، تون آرام سان ويهي ره، بلڪه اڌ رات ٿي ويندي آهي، سمجهي پند."  
 "مان هڪ لمحي لاءِ هتي نه ترسندس." وڏي واک چيم، "مان هليو ويندس."  
 "اهو تنهنجي اختيار ۾ ناهي، برادر."  
 "ته پوءِ ڪنهن جي اختيار ۾ آهي."  
 "منهنجي."  
 "مان تنهنجو قيدي آهيان؟"  
 "تون دلبر خان جو مهمان ۽ امانت آهين."  
 "مان نه ڪنهن جو مهمان آهيان، ۽ نه ئي ڪنهن جي امانت آهيان." چيم، "مان  
 ڪنهن به صورت ۾ هتي رهڻ لاءِ تيار نه آهيان."  
 ڪشمير خان منهنجي سڀني تي هٿ رکي، مون کي پوئتي ڌڪڻ شروع ڪيو. پٿيرو  
 هڻندو مان سڌو وڃي ڪٽ جي پاڻيءَ سان لڳس. ڪٽ تي ڌري گهٽ ڪري پيس.  
 "هيءَ ڪهڙي بدتميزي آهي؟" پاڻ کي سنڀاليندي چيم، "پنهنجو هٿ پري ڪر."  
 "برادر، برادر، تون تڪڙ نه ڪر." ڪشمير خان چيو، "رات جا به ٿيا آهن. هن  
 ٽن ڪلاڪن جي ڳالهه آهي. صبح جو پنجين لڳي تائين دلبر خان موٽي ايندو. ان  
 کان پوءِ تون ڄاڻين ۽ دلبر خان. في الحال تون هتان وڃڻ جو خيال دل مان  
 ڪڍي ڇڏ."  
 مون محسوس ڪيو، ڪشمير خان ڪنهن به قيمت تي مون کي ٻاهر وڃڻ نه  
 ڏيندو. بيوسيءَ وڃان مان ڪٽ تي لپي پيس. ●

بيوسيءَ وڇان مون کي نند کڻي وٺي. اک کلي ته جهونجهڪڙي جي مهل هئي. مان چرڪ ڀري اٿي ويس. سامهون گلم تي دلبر خان پٽ کي ٽيڪ ڏيئي ويٺو هو. چلم جو تڙ وات ۾ هوس. ممون کي ڏسي مرڪيو.

ڪيئن جوان! بڙڪا ڪڍندي پڇيائين، "نند ته آرام سان ڪيئن نه؟"

مون هيڏانهن هوڏانهن ڏسندي پڇيو، "هو ڪٿي آهي؟"

ڪير، ڪشمير خان؟

ها، ڪشمير خان ڪٿي آهي؟

چو خبر ته آهي نه؟

مون رات هتان وڃڻ پئي چاهيو.

پوءِ؟

ڪشمير خان مون کي وڃڻ نه ڏنو.

هن نيڪ ڪيو. "دلبر خان چيو، ڪشمير خان منهنجو خاص ماڻهو آهي. پروسي

جو ماڻهو آهي. هو جيڪڏهن توکي وڃڻ ڏئي ها ته مان کيس گوليءَ سان اڏائي ڇڏيان ها."

ڪجهه ڪجهه حيرت وڇان چيم، "ان جو مطلب آهي ته هن جيڪي ڪجهه

ڪيو، سو تنهنجيءَ اجازت، بلڪ حڪم مطابق ڪيو!"

"جيئن سمجهين." دلبر خان چلم چڪندي چيو، "تنهنجو خيال ته چڱيءَ طرح

رکيائين نه!"

"ڏوڙ جو خيال رکيائين." مون ڪروڙ وڇان چيو، "مون کي سمجهه ۾ نٿو اچي،

ته چارڻ لکان لاءِ مون کي هتي ڇو وٺي آيو!"

دلبر خان ڏاڍي تڪبر سان چيو، "ظاهر آهي، اسلام آباد ۾ منهنجي حجري کان

وڌيڪ محفوظ هنڌ توکي ٻيو ڪونه ملندو."

"اول ته مون کي لڪڻ جي ضرورت نه هئي. ۽ نه ئي آهي." چيم، "اجايو مراد

ناناري ۽ چارڻ جي چڪر ۾ اچي لڪڻ جي حامي ڀري ويس."

دلبر خان چلم ڀري ڪري پٽ سان ٺهي ويٺو. شال ڀري ٿيس، ته سندس جسم

تي هٿيار ۽ گولين جا پٽا ڏٺم.

دلبر خان پڇيو، "تنهنجو دوست پوليس جي حراست ۾ ناهي؟"

چيم، "آهي. پر، هن ڪجهه به نه ڪيو آهي."

هڪدم چيائين، "اهي پوءِ جون ڳالهائون آهن، جوان مون کي ٻڌاءِ، پوليس تنهنجي ڳولا ۾ ناهي؟"

"اهي، بلڪل آهي." احتجاج ڪندي چيم، "پر مون ڪجهه به نه ڪيو آهي." دلبر خان چيو، "چارن مون کي ٻڌايو پئي ته پوليس کي تنهنجي خلاف خاص ثبوت هٿ آيا آهن."

ساڳئي لهجي ۾ چيم، "ڪهڙا ثبوت هٿ آيا آهن. بهرحال جا، ملڪ جو تختو اونڌو ڪرڻ جا، ڏاڙا هڻڻ جا، ڇا جا ثبوت مليا اٿن؟"

"ان جو مطلب آهي ته، پاڪستان ۾ تون پوليس جي طاقت ۽ اختيارن کان بيخبر آهين." دلبر خان چيو، "هڪ پوليس واري جي لکيل ايف.آئي.آر تي ملڪ جو وزير اعظم، ذوالفقار علي ڀٽو ڦاهي چڙهي ويو هو... ڪيئن؟"

"مان ذوالفقار علي ڀٽو نه آهيان." بيزار ٿيندي چيم، "مان هڪ عام رواجي انسان آهيان. پوليس مون سان اهڙو برتاءُ ڇو ڪندي؟"

دلبر خان اٿي بيٺو. منهنجو بحث، جن نه پئي وٽس، به وڪون ڪئي، وڌي آيو. چيائين، "پوليس جي لاکڻن ۽ جيلن ۾ بند سڀني ماڻهو ذوالفقار علي ڀٽو نه هوندا آهن، هو تو وانگر عام رواجي انسان هوندا آهن- هو ڪارڪردگيءَ وارن فائينل جو ڪاڇ ٿي ويندا آهن."

مون چيو، "اهي تنهنجا پنهنجا خيال آهن. في الحال مون کي به ڪم ڪرڻا آهن." پڇيائين، "ڪهڙا؟"

چيم، "هڪ ته، سڀ کان اڳ مون کي پوليس سان فون تي ڳالهائڻو آهي." ڪجهه چرڪيو. پڇيائين، "ڇا جي باري ۾؟"

چيم، "اول مون کي ٻڌاءِ ته هتان فون ڪرڻ جو ڪو بندوبست آهي؟" فون جو بندوبست آهي، "دلبر خان چيو، "پر سڀ کان اڳ ٻڌاءِ ته پوليس کي ڇا جي باري ۾ فون ڪندين؟"

"اهو ٻڌائڻ ضروري آهي؟" چيم.

"ها، تمام ضروري آهي." دلبر خان رڪو ٿي بيٺو. پنهنجن هٿيارن پنهارن سميت، هو مون کي ڀاڄين جو واپاري نه پر ڪو جرائم پيش شخص لڳو. وٽس جديد اسلحو ڏسي اهو خيال به آيم، ته هو هٿيارن جو سمگلر هو.

بيوسي انسان کي بي نياز ڪري ڇڏيندي آهي. ڪشمير خان وٽ رائيفل ۽ روالور ڏسي مان ڪنهي ويو هوس. دلبر خان کي هٿيارن سان جهنگهيل ڏٺم، ته تعجب نه ٿيو. مون کي ائين لڳو ڪشمير خان جي ورتاءُ کان پوءِ مان ذهني طرح اهڙي امڪان لاءِ جن تيار هوس. منهنجن چپن تي مُرڪ تري آئي.

دلبر خان کان پڇيم، "پوليس کان ڊجڻ ٿو؟"

ناگوار لڳس، پر ضبط ڪري ويو. چيائين، "پوليس ڪنهن جي سڄڻ نه ٿيندي

آهي. اکيون ڦيريندي، ۽ تختو ڪڍندي دير نه ڪندي آهي.  
پڇيم، "ته پوءِ تنهنجو حجرو محفوظ ڪيئن آهي؟"

"جيئن مختلف ڪاروبارن ۾ ٿيندو آهي، تينن پوليس جا به به ڀاڻن کان وڌيڪ  
ڌڙا ٿيندا آهن. هڪ ڌڙي سان منهنجي ياري آهي. ٻئي ڌڙي وارا وجهه وٺي ويا  
آهن ته ڪيئن ۽ ڪڏهن مون کي ڪوڙڪي ۾ آڻي، پهرين ڌڙي کان ڇڏائي پاڻ  
سان شامل ڪن."

مان ڪجهه ڪجهه عجب وڃان سندس ڳالهه ٻڌندو رهيس.  
چيائين، "اسان جي زندگيءَ ۾ ائين ٿيندو رهندو آهي. پر مان ان کي ڪا ايڏي  
اهميت نه ڏيندو آهيان."

سڀ ڪجهه واضح ٿي پيو. ٿڌو ساهه کنيو، ۽ پڇيم، "ان جو مطلب آهي ته تون  
ڀاڄين جو واپاري نه آهين."

"مان ڀاڄين جو واپاري آهيان." هن پنهنجي ڳالهه تي زور ڏيندي چيو، "اٽڪ کان  
گوبين، گجرن ۽ گوگڙن سان پڪ آپ پراني آيو آهيان."

هڪ لمحي لاءِ خاموش رهي، پڇيم، "ته پوءِ اهو پوليس سان راه رسم وارو  
چڪر ڪهڙو آهي؟"

"اهو تنهنجو معاملو ناهي. تون ان ۾ نه پئ."

دلبر خان بيزار ٿيندي پڇيو، "تون پوليس سان ڇا ڳالهائيندين؟"

"تو وٽان پوليس سان ڳالهائڻ بيڪار آهي. پڇيم، 'اجايو ساهه نڪري ويندڙ!'  
'مسٽر، مسٽر! دلبر خان باهه ٿي ويو. چيائين 'مون کي چارڻ جو لحاظ آهي.  
ورنہ، خدا ٿو ڄاڻي، خدا ٿو ڄاڻي....'"

هن جملو پورو نه ڪيو، ۽ هٿن جون تريون مڙهندي حجري ۾ اڇ وڃ ڪرڻ  
لڳو، ۽ پڻ پڻ ڪندو رهيو، "خدا ٿو ڄاڻي... خدا ٿو ڄاڻي."

رنگ جو هونئن ئي اڇو هو. وريتر جو ڪارڊ لڳس ته ڳاڙهو ٿي ويو. مون کي پنهنجي  
غلطيءَ جو احساس ٿيو. ڳالهه ٺاهيندي چيم، "دلبر خان، مون ته چرچو پئي  
ڪيو. تو جهڙي ڄاڻي جوان کي ڀلا پوليس جي ڪهڙي پرواهه!"

خاموشيءَ سان منهنجي ڳالهه ٻڌائين. حجري جا اڻ ڏه چڪر هڻي هو ڳلم تي  
ويهي رهيو. گهڙي کن رکي ڄڻ پاڻ سان ڳالهائين، "ٺولي ته مان پنهنجي پيءُ جي  
به برداشت نه ڪندو آهيان. لعنت آ منهنجي زندگيءَ تي."

ٽيليفون جو خيال مون دل مان ڪڍي ڇڏيو. اٿي بيٺس. دلبر خان کي اجايو  
ڪاوڙائي وڌو هم. پشيمان پئي ٿيم. سندس ويجهو وڃي بيٺس. کيس آهستي  
سڏ ڪيم، "دلبر خان."

ڪجهه دير کان پوءِ هن ڪنڌ مٿي ڪيو.

پڇيم، "لڳيم ٿو، تنهنجي دل ڌڪائي اٿم."

هوا ۾ هٿ لوڏيائين، ڪڇيائين ڪجهه به نه.  
چيم، "يار، معاف ڪجانءِ!"

وري هوا ۾ هٿ لوڏيائين، چڻ چونڊو هجي، هاڻي ڇڏ ان ڳالهه کي!  
چيم، "تو هڪ رات لاءِ پنهنجي حجر ۾ مون کي پناهه ڏني. مان تنهنجو  
ٿورائتو آهيان."

وري به ساڳي انداز ۾ هٿ لوڏيائين.  
ڏانهس هٿ وڌائيندي چيم، "مان وڃان ٿو."  
"ڪيڏانهن ٿو وڃين!" اصل اُپو ٿي ويو. اکيون ٽانڊا ٿي پيس. ڪٿ ڏانهن اشارو  
ڪندي چيائين، "ماٿڙي ڪري وڃي ويهي ره!"  
"ويهي رهان!" تعجب وڃان چيم.  
"ها، ها، وڃي ويهي ره." چيائين، "جيستائين چارڻ نه ايندو، مان توکي هتان  
وڃڻ نه ڏيندس."

"مون کي گلاب گونگي لاءِ ضمانت جو بندوبست ڪرڻو آهي، دلبر خان." چيم،  
"چارڻ الائي ڪڏهن ايندو، مان وڃان ٿو."  
"مٿو نه ڪاءِ!" هن ڌري گهٽ رڙ ڪئي. چيائين، "جيستائين چارڻ نه ايندو، مان  
توکي هتان وڃڻ نه ڏيندس، سمجهيءَ؟"  
ان وقت ڪشمير خان هڪ چوڪري کان چئنڪن ۾ قهرو پراڻا ۽ تريل بيدا  
کڻائي آيو. هن نيرن گلم تي رکائي ڇڏي.  
ڪشمير خان ماحول جي تلخي محسوس ڪري ورتي. دلبر خان کان پڇيائين،  
"خير ته آهي نه؟"

دلبر خان رکي لهجي ۾ ورائيو، "ها، خير آهي."  
ڪشمير خان گلهر تي ويهي رهيو.  
مان بيٺو رهيس.

دلبر خان چينڪ مان بياليءَ ۾ قهرو پيئندي، هڪ کن لاءِ مون ڏانهن ڏٺو. پوءِ  
سخت لهجي ۾ چيائين، "بيٺو ڇو آهين؟ ويهي ره. نيرن ڪرا!"  
مان بيٺو رهيس.

دلبر خان بيالي ڇهن تائين آئي، روڪي ڇڏي. چيائين "اڙي بابا! نيرن ڪر.  
اسان پنهنجي حجر ۾ ڪنهن کي بک مرڻ نه ڏيندا آهيون."  
ڪشمير خان اُٿي بيٺو. مون کي ٻانهن کان وٺندي ۽ ڏاڍي بيار سان، پشڪن ۾  
چيائين، "يار! دلبر خان جي ڳالهه نه ٿار. هيءُ وڏو چريو مڙس آهي. خودڪشي  
ڪندي ويرم نه ڪندو. يا توکي ماري وڃيندو."  
ڇت ڏانهن ڏسي، ٿڌو ساهه کڻيم، ۽ دلبر خان جي ڀرسان ويهي رهيس. ●

ڪٿي پڙهيو هيم، ڪڏهن ڪڏهن ائين به ٿيندو آهي، جو ورهيه اک چنپ ۾ گذري ويندا آهن، ۽ ساعتون صدين ۾ بدلجي وينديون آهن. چارڻ چري جو انتظار ڪندي ائين محسوس ٿيو، دلبر خان جو حجرو لاهور قلعي جو قيد خانو هو، جنهن ۾ مان ورهين کان چارڻ جو انتظار ڪري رهيو هوس، ۽ سڄي رهيو هوس ته چارڻ ڪڏهن به نه ايندو، ۽ مان دلبر خان ۽ ڪشمير خان جي حجري مان نڪري نه سگهندس. تماڪ جي دونهين ۾ زرد ۽ ميرانجهڙيون ٿيل پتين جي وچ ۾ منهنجو ساهه سڪتي ويندو. سوچيم: مان مري ويندس، ۽ گلاب گونگي لاءِ ڪجهه به ڪري نه سگهندس!

هنن لاکب ۾ گلاب کي ڏاڍو ماريو هوندو. مون کي رکي خيال پئي آيو. پوليس ۽ تفتيش ڪندڙ ادارن پاران انسانن تي لڳ ڪانڊاريندڙ عذابن ۽ تشدد جا جيڪي احوال ٻڌا هيم، اکين آڏو ترڻ لڳا.

گلاب کي اگهاڙو ڪيو هوندائون!

ڪيس فرش تي اونڌو لٽائي، لوڻ واري پاڻيءَ ۾ پسيل بيد جي لڪڻ سان ماريو هوندائون!

چمڙي جي ڦٽڪن سان ڪٽيو هوندائون!

ڪيس اونڌو لٽائي، ڪنڌ ۽ ڪلهن تائين پاڻيءَ ۾ ٻوڙي گوتا ڪارايا هوندائون!

آکرين جي وچ ۾ ڪاٺيون وجهي سندس هٿ مروڙيا هوندائون!

سندس ننهن پڪڙ سان پڪڙي، ماس کان ڌار ڪري ڇڏيا هوندائون!

ڪيس مختلف عضون تي سگرشن سان ڏنپ ڏنا هوندائون!

۽ هر عذاب کان پوءِ ساڳيو سوال ورجايو هوندائون! ڳالهائ، ڳالهائ، ڳالهائ!

گلاب ڪيئن ڳالهائيندو! گلاب ڪيئن ڳالهائيندو! هو عذاب سهندي سهندي مري

ويندو، پر ڳالهائي نه سگهندو. پوليس کي ڪير ٻڌائيندو ته گلاب گونگو آهي. ڪير ٻڌائيندو.

مون کي پنهنجي وجود ۾ پيچ ڊاهه محسوس ٿي. مان چرڪ پري ويهي رهيس.

حجري جو در بند هو. مون اُٿي، وڃي در کڙڪايو.

در ڪشمير خان کوليو.

چيم، چارڻ الائي ڪڏهن ايندو، ۽ الائي ڪڏهن منهنجي جند هتان آزاد ٿيندي.

مون کي خدا جي واسطي هڪ ٽيليفون ڪرڻ ڏيو.

ڪشمير خان ٿوري دير تائين سوچيندو رهيو. پوءِ چيائين، "ترس".  
 ڀاڄين جي دڪان ٻاهران ويٺل دلبر خان ڏانهن هليو ويو. ٻنهي چئن پاڻ ۾  
 ڪجهه ڳالهائيو. ڪشمير خان موٽي آيو. چيائين، "تو کي هتان پوليس کي فون  
 ڪرڻ نه ڏينداسين".

چيم، "مان پوليس سان نه ڳالهائيندس. پنهنجي هڪ دوست سان ڳالهائيندس، ۽  
 کيس اهو به نه ٻڌائيندس، ته ڪٿان ڳالهائي رهيو آهيان".

ڪشمير خان وري سوچ ۾ پئجي ويو. گهڙي کن کان پوءِ چيائين، "ترس".  
 وري دلبر خان ڏانهن هليو ويو. ٻئي چئن پاڻ ۾ ڳالهائيندا رهيا، ۽ مون ڏانهن  
 ڏسندا رهيا. ڪشمير خان ان دوران هاڪار ۾ ڪنڌ ڌوڻيندو رهيو. ڪافي دير  
 تائين پاڻ ۾ ڳالهائڻ کان پوءِ ڪشمير خان ڀاڄين جي دڪان ڏانهن هليو ويو.  
 ڀاڄين جو دڪان اڌ اوٽ ۾ هو. ڪشمير خان مون کي نظر نه آيو. ٿوري دير  
 کان پوءِ تار بنا ٽيليفون ڪئي آيو. تمام جديد قسم جي ٽيليفون هئي. ٽيليفون مون  
 کي نه ڏٺائين، چيائين، "نمبر ٻڌاءِ".

مون کيس مراد ناناري جو نمبر ڏنو.

ڀڄيائين، "ڪير آهي".

چيم، "منهنجو دوست آهي".

ڪشمير خان ڊانل ڪيو. رسيور ڪن تي رکي ٻڌندو رهيو. پوءِ رسيور مون  
 ڏانهن وڌائيندي چيائين، "اچي وٺ ڳالهائ".

رسيور ڪن تي رکيم ته ناناري جو آواز آيو، "مراد نانارو اسپيڪنگ".

"مراد، مان جوڳي"، مون کي پنهنجو آواز ڪنبندي محسوس ٿيو.

منهنجو آواز ٻڌي، مراد چئن ڊجي ويو. چيائين، "جاني، مارائيندين ڇا!"

"مراد، ڪجهه ڪر". ٻاڏائيندي چيم، "هو گلاب کي تفتيش ۾ ماري وجهندا،  
 ڪجهه ڪر، مراد".

منهنجي آواز ۽ لهجي ۾ الائي ڇا هو، جو مراد چئن سوچ ۾ پئجي ويو. ڪافي دير  
 تائين خاموش رهيو. ڪشمير خان مون ڏانهن ڏسندو رهيو.

ڪجهه دير کان پوءِ مراد پڇيو، "تون ته محفوظ آهين نه".

"ها، مان محفوظ آهيان، بلڪه سمجه ته ضرورت کان وڌيڪ محفوظ آهيان".

ڪشمير خان ڏانهن ڏٺم. چيم، "منهنجو فڪر نه ڪر. گلاب لاءِ ڪجهه ڪر".  
 مراد خاموش رهيو.

ڪشمير خان مون ڏانهن ڏسندو رهيو.

"حالتون اسان جي حق ۾ نااهل، جوڳي". مراد ناناري چيو. "کين پڪ آهي ته

ڪلاب سنڌي دهشتگردن جي گروه جو ميمبر آهي، ۽ سندس ٻيا ساٿي دستي ۽

ٽائيم بم سميت اسلام آباد ۾ پکڙجي ويا آهن. في الحال پاڻ کي پريرو رکجي.

ان ۾ سڀني جي سلامتي آهي.  
 تڪليف وڃان ڇيم، 'تيستائين گلاب کي ماري وجهندا'.  
 'گلاب کي موليٰ جي حوالي سمجه'. مراد چيو، 'پڪ ڪونهي ته ڪنهن ڪنهن جي فون ٽيپ ٿي رهي آهي. مانيٽر ٿي رهي آهي'.  
 مراد ناناري رسيور رکي ڇڏيو.  
 مون فون ڪشمير خان کي موٽائي ڏني.  
 ڪشمير خان پڇيو، 'قهوور پينندن'.  
 هاڪار ۾ ڪنڌ لوڏي، مان حجري ۾ وڃي لٽي پيس. منهنجي خواب خيال ۾ به نه هو ته انسان جون حالتون ايتريقدر ۽ ايترو جلد بدلجي وينديون آهن! مون واڄ ۾ وقت ڏنو. صبح جا يارهن ٿيا هئا. چارن چريو ڪيڏانهن غائب ٿي ويو!  
 ڪٿي چارن کي به پڪڙي ته نه ويا آهن! مان چرڪ پري ويهي رهيس.  
 ٿوريءَ دير کان پوءِ هڪ چوڪرو قهوي جون چينڪون ۽ بياليون کڻي حجري ۾ داخل ٿيو. هن جي ڪيڊ، ڪشمير خان، دلبر خان ۽ هڪ پوليس جو صوبدار حجري ۾ داخل ٿيا. مون کي دلبر جي نيت تي شڪ ٿيو. شڪ ته اصل ۾ مون کي ان وقت کان هو، جڏهن کان هنن مون کي حجري مان نڪرڻ جي منع ڪئي هئي.

صوبدار ۽ دلبر خان مون ڏانهن هليا آيا. منهنجي سامهون اچي بيٺا. صوبدار خزانة قسم جو، گهرو، مڪروه، ۽ شڪل مان بي مروت نظر پئي آيو. پنجاهه کن سالن جو هو. وار پٺور وانگر ڪارا ڪيا هئائين. مڇ به خضاب سان ڪاري ڪئي هئائين. پيٽ بيحد وڏو، ۽ تنڱون ۽ ٻانهون سنهڙيون هيس.  
 'جان محمد اسان جو دوست آهي'. دلبر خان مون کي اک هڻندي چيو، 'سنڌ ۾ پنهنجيون زمينون اٿس. وڏو زميندار آهي'.

صوبدار مون ڏانهن هٿ وڌايو. ڪجهه اچرج وڃان مون صوبدار سان هٿ ملايو، ۽ اک ٽپت ڪري دلبر ڏانهن ڏسي ورتم. دلبر خان ٻيهر اک هڻي ورتي. جن چونڊو هجي، پٺ هوشياري ڏيکار!

صوبدار پڇيو، 'سنڌ ۾ زمينون ڪٿي اٿو؟'  
 مان ذري گهٽ واٽرو ٿي ويو هوس! منهنجو نالو جان محمد ڪيئن ٿي پيو هو! ۽ مون ڪنگلي وٽ زمينون ڪٿان آيون!

ٻاڻ سنڀالي ورتم. چيم، 'تندي الهيار ۾ منهنجيون زمينون آهن'.  
 'تندي الهيار ۾!' صوبدار جي دلچسپي وڌي ويئي. چيائين، 'منهنجي سُهري جون به تندي الهيار ۾ زمينون هيون، پر ڏاڙيلن جي ڊپ کان وڪڻي هيڏانهن هليو آيو آهي'.

ڳالهه تي ڪنڊ ٻڌندي چيم، 'ها، تنڊالهيوار - ڪلهه ڏاڙيلن جي اک ۾ آهي'.

پڇيائين، "توھان جون زمينون ٽنڊي الهيار ۾ ڪهڙي هنڌ آهن؟"  
 مون دلبر خان ڏانهن ڏٺو. دلبر خان اک هنئين. ڄڻ چوندو هجي، پٽ  
 ڳالهائيندو رد!

پڇيم، "ٽنڊي الهيار ۾ عبدالعزيز بچائيءَ جو نالو ٻڌو اٿئي؟"  
 پڇيائين، "ها، ٻڌو اٿم."  
 پڇيم، "سمجھ ته عبدالعزيز بچائيءَ جي زمينن سان لڳو لڳ منهنجيون  
 زمينون آهن."

ڏاڍي دلچسپيءَ سان پڇيائين، "عبدالعزيز بچائيءَ جو فصل ساڙي ويا هئا نه؟"  
 پڇيم، "ها، ڪو ٿيو ڏاڙيل هو."

پڇيائين، "تنهنجن زمينن تي نه آيا آهن، ڇا؟"  
 "عزيز بچائي آهي انگريزن جو معتقد. قانون هٿ ۾ نه کڻندو آهي." پڇيم، "مون  
 قانون هٿ ۾ کنيو آهي. زمين تي اصل پڪا مورچا لاهرائي ڇڏيا اٿم. هاڻي ڪٿي  
 ليو اچي، يا چانڊيو اچي، يا ماڇي اچي، يا جروار اچي، يا شيدي اچي! بچي  
 ويو ته ڄڻ نئون ڄائو!"

صوبدار چيو، "يار، اهڙي مڙسي ته مون واري رٿانرد ميجر سُھري به نه ڏيکاري هئي."  
 "هن وٽ موٽي وڃڻ لاءِ ٻي ڌرتي ۽ ٻيو اجهو هو." منهنجي وجود مان جواب ڦاٽ  
 ڪاڌو. پڇيم، "اسين پنهنجي ڌرتي ڇڏي ڪيڏانهن وينداسين. اسان جو جيئن  
 مرڻ ان ڌرتيءَ تي آهي."

دلبر خان وڃ ۾ چيو، "ڏاڙيلن کي منهن ڏيڻ لاءِ جان محمد ڪجهه راکيٽ  
 لانچر ۽ ڪلاشنڪوف وٺڻ آيو آهي. صادق آباد تائين حفاظت سان کيس پچائڻ  
 تنهنجي ذمي آهي. اڳتي اسان جو بندوبست ٿيل آهي."

صوبدار کلي، منهنجي پٺيءَ تي هٿ هنيو. پياليءَ مان سڀ سڀ ڪري ڦهرو  
 پيئندو رهيو، ۽ رکي رکي مون ڏانهن ڏسندو به رهيو.

ڦهرو پورو ڪري صوبدار اُٿي بيٺو. مون سان گرمجوشيءَ مان هٿ ملايائين.  
 پڇيائين، "سامان سميت صادق آباد تائين توکي پچائڻ اسان جي ذمي آهي. خدا  
 حافظ!"

حجري جي در ڏانهن وڌي ويو. دلبر خان وري اک هنئين. ڄڻ چوندو هجي،  
 واه جو ڊرامو ڪيو اٿئي!

حجري جي در وٽ صوبدار ٻيهر رهيو. منهن ورائي مون ڏانهن ڏٺائين. پڇيائين،  
 "ڪالهه گلاب نالي جنهن دهشتگرد کي پڪڙيو اٿائون، ان کي سڃاڻين؟"  
 سموري جسم جي رت ڄڻ گندرف ۾ بدلجي ويئي. انڪار ۾ ڪنڌ لوڏيندي  
 پڇيم، "نه."

صوبدار، دلبر خان ۽ ڪشمير خان سميت، حجري کان ٻاهر هليو ويو. ●

دلبر خان، ڪشمير خان ۽ صوبيدار جي وڃڻ کان پوءِ حجري ۾ مان اڪيلو رهجي ويس. گهڙي کن اڳ ڪيل ڊرامي تي مون کي ڪل آئي. منهنجي خواب ۽ خيال ۾ به نه هو ته مان ايڏي مهارت سان ۽ سوبه اوچتو، اداڪاري ڪري سگهان ٿو! ۽ سا به، ڪنهن عام ماڻهوءَ آڏو نه، پوليس جي تجربڪار صوبيدار آڏو! مون کي پنهنجين لکيل صلاحيتن جي اوچتي انڪشاف تي وري ڪل آئي. مان ۽ اداڪاري!

سمجهان ٿو، مان تهڪ ڏيئي کلي پيو هوس. کلي کلي ڪٽ تي ويهي رهيو هوس. مان جان محمد آهيان!

مون وٽ تندي الهيار ۾ زمينون آهن!

ڏاڙيلن جو مقابلو ڪرڻ لاءِ مون زمينن تي پڪا مورچا ٺاهرائي ڇڏيا آهن! ڏاڙيلن کي ٺاهوڪو جواب ڏيڻ خاطر، مان راکيٽ لانچر، ڪلاشنڪوف ۽ ٻيا هٿيار وٺڻ لاءِ اسلام آباد آيو آهيان!

مون کي ڏاڍي ڪل آئي. سوچيم، اسلام آباد اچڻ کان پوءِ وڏو پلستر ٿي پيو آهيان. ڪيڏي نه نيڪ مقصد خاطر ماڻهن ۽ دوستن مون کي اسلام آباد موڪليو هو! چيو هئائون، قاضي محمد اسلام آف قاضي محل روھڙي شريف کي ڳولي، هٿ ڪري هڪدم موٽي اچجان. اسلام وانگر اسلام آباد ۾ گم نه ٿي وڃجان! مون ماڻهن ۽ دوستن کي روھڙيءَ ۾ پڪ ڏني هئي، ته مان قاضي محمد اسلام کي جلد کان جلد هٿ ڪرڻ جي ڪوشش ڪندس، ۽ جلد کان جلد روھڙي شريف موٽندس، ۽ سڀني آڏو سرخرو ٿيندس.

مان اسلام آباد آيو ته نيڪ مقصد سان هوس! اچڻ شرط اسلام کي ڳولڻ جي ڪوشش ڪئي هيم، چوڻ تي، گهڻن ۾، بازارن ۾، پارڪن ۾، آفيسن ۾، بسن ۾، مون کيس هر هنڌ تلاش ڪيو. پر قاضي محمد اسلام مون کي ڪٿي به نظر نه آيو. ناڪاميءَ جو احساس منهنجي وجود ۾ گهر ڪري ويهي رهيو. اصولي طرح، ٿيڻ ته ائين گهرجي ها، جو مان روھڙي موٽي وڃان ها، ۽ ماڻهن ۽ دوستن کي سموري صورتحال کان آگاهه ڪريان ها. قاضي محل روھڙي شريف جي سڀ کان جهوني ۽ ڪراڙي عورت، ماني بچان کي وڃي ٻڌايان ها ته، ماني اسلام آباد اصل ۾ شهر نه آهي، اسلام آباد ازدهو آهي، وڏي بلا آهي، مختلف سيڪٽرن جو جهنگ آهي، جنهن ۾ ماڻهو ورهائجي ويا آهن. ورهائجي، پنهنجي سڃاڻپ وڃائي

وينا آهن! تنهنجو پٽ ڪڏهن نه موٽندو!

پر، مون ائين نه ڪيو. مون کي اسلام آباد ۾ مزد اچي ويو. نامراد شهر ۾ مرادون ماڻڻ لاءِ مان ڪپ ڪوڙي ويهي رهيس. پنهنجي دوست کي ڳولڻ جو خيال دل مان ڪڍي، دل ٻين ڏندن ۾ اٽڪائي ڇڏيم. مضبوط مرڪز ۾ ڪمزور صوبن لاءِ رکيل نوڪرين مان هڪ چڱيڙي نوڪري هٿ ڪري ورتي. ويتر جو ڏانڻ سان ملاقات ٿي، ته چاريني طبق روشن ٿي پيا!

ڏانڻ سان ملاقات به ڏاڍي عجيب نموني، ۽ اوچتو ٿي هئي. اسلام آباد ۾ اهي منهنجا ابتدائي ڏينهن هئا. رات ڏينهن اسلام جي ڳولا! هڪڙي ڏينهن ٿڪجي، ۽ ڪجهه ڪجهه مايوس ٿي سهر مارڪيٽ ۾ هڪ ٽيني کي ٽيڪ ڏيئي فٽ پاٽ تي ويهي رهيس. کيسي مان ڀڳڙا ڪڍي کانڻ لڳس. انهن ڏينهن ۾ مون کي اڃان نوڪري نه ملي هئي، ۽ مان ماڻن ۽ دوستن طرفان موڪليل چندي تي گذارو ڪري رهيو هوس. ڀڳڙا کائيندي، اوچتو منهنجي نگاهه، پريان، رستي جي بني پاسي بيٺل هڪ قيمتي ڪار تي جمي ويئي. ڪار بيوٽي پارلر جي ٻاهران بيٺي هئي. ڪار ۾ ويٺل ماڻهو مون کي سڃاتل سڃاتل لڳو. ٿري پيس سوٽ، اعليٰ قسم جي فريم واري اکين تي عينڪ، ۽ وات ۾ جهليل پائينپ، منهن تي فرينچ ڪٽ ڏاڙهي، جن ڪو مثل انگريز ديسي ماڻهوءَ جو روپ ڌاري موٽي آيو هو! ڪير آهي؟ مون سوچيو.

من ۾ جهليل ڀڳڙا کيسي ۾ وجهي ڇڏيم. اٿي بيٺس غور سان هن ڏانهن ڏسڻ لڳس. ڪير آهي؟ مان هن کي چوڻو سڃاڻان، بلڪه، هو مون کي ايتريقدر سڃاتل چوڻو لڳي؟

هن جو ۽ منهنجو پاڻ ۾ ڪهڙو تعلق آهي؟ ايتري ۾ هڪ نهايت سهڻي، (يا ميڪ آپ ۾ سهڻي لڳندڙ) عورت بيوٽي پارلر مان ٻاهر آئي. ڪار ۾ ويٺل شخص ٻاهر نڪري، ٻئي طرف کان ڪار جو در کوليو، ۽ اها سهڻي عورت دلفريب انداز سان ڪار ۾ ويهي رهي. سڃاتل سڃاتل شخص ڦيرو کائي، پنهنجي سيٽ ڏانهن هليو آيو. تڏهن، اوچتو مون کان چرڪ نڪري ويو. اڙي قاضي محمد اسلام آف روهڙي شريف! مون جوه وجهي، ماڻهن کي ڏکي، پري ڪندي، ذري گهٽ ڊڪ پاتي. ٽريفڪ کان بچندي روڊ پار ڪري ويس. ٻئي ٻانهون مٿي ڪندي رڙ ڪيم. "اسلام".

آواز کان اڳ ڪار زوڪاٽ ڪري رواني ٿي ويئي. مان وائڙو ٿي بيهي رهيس. گهڙي کن ۾ ڪجهه سوچي، بيوٽي پارلر ڏانهن تيزيءَ سان وڌي ويس. چوڪيدار مون کي روڪيو، "اي مسٽر".

مان بيهي رهيس.

"ڪيڏانهن پيو وڃين؟" هن منهنجو جائزو وٺندي پڇيو. ڪپڙي لٽي، ۽ وڌيل.

ڏاڙهيءَ سبب، بظاهر منهنجي حالت اهڙي نه هئي، جنهن مان ڪو سمجهي سگهي ته منهنجي ڪا سنگيتاڻي يا زال بيوڻي پارلر مان پنهنجي حسن کي چار چنڊ لڳائڻ جو سوچي به سگهي ٿي!

مون چوڪيدار کي چيو، 'اجهو هيٺنر، هتي بيٺل ڪار تيزيءَ سان هلي ويني آهي، ان ۾ ڪير هو؟'

'هتي تيزيءَ سان موٽرون اينديون آهن، ۽ تيزيءَ سان هليون وينديون آهن.'

'چوڪيدار چيو، 'اسان موٽرن جي چوڪيداري ڪندا آهيون، ماڻهن جي نه.'

چيم، 'مان سمجهان ٿو، بلڪه مون کي پڪ آهي، ته جنهن شخص موٽر هلاني

پني سو منهنجو ڳولائي هو، ننڍپڻ جو دوست هو، رهڙائي هو!'

چوڪيدار ڪجهه ڪجهه حيرت مان پڇيو، 'پوءِ!'

چيم، 'هو ڪافي عرصي کان گم ٿي ويو آهي. رهڙيءَ مان، نوڪريءَ سانگي

اسلام آباد آيو هو، ۽ پوءِ گم ٿي ويو.'

'يار ڏاڍو ڪو واٽو آهي!' چوڪيدار چيو، 'هيٺنر ته چيئ پني ته تو هن کي

موٽر هليندي ڏٺو هو؟'

'ها، ڏٺو هو.' چيم، 'پڪ ڪرڻ پني چاهيم ته واقعي منهنجو رهڙائي دوست

هو، ۽ ڪٿي رهندو آهي.'

ايتري ۾ بيوڻي پارلر جو در کليو. هڪ ٻارهن تيرهن سالن جي چوڪري ٻاهر

آئي. اسان وٽ اچي مون کي چيائين، 'تو کي ميڊم سڏايو آهي.'

'مون کي!' عجب وچان پڇيم.

'ها، توکي.' چوڪريءَ چيو، 'توکان سواءِ هتي ٻيو به ڪو آهي ڇا.'

چيم، 'هيءُ چوڪيدار جو آهي.'

چيائين، 'ميڊم توکي سڏايو آهي.'

ميڊم جو لفظ ٻڌي مون کي پاڪستان جي سداٻهار، ڪڏهن پوڙهي نه ٿيندڙ

نورجهان ياد ايندي آهي، جنهن کي يارن مستقل ميڊم ڪري ڇڏيو آهي.

سوچيم، بيوڻي پارلر ۾ ميڊم نورجهان ويئي يا بيٺي هوندي. مون کي ڏسڻ شرط

ڪن تي هڪ هٿ رکي، ۽ نونٿ اڳتي ڪري، ۽ اڪيون ٽمڪائي ڳائيندي، 'اي

وطن کي سڃيلي جوان، ميري نغمي تمهاري لڳي هين.' نغمو ٻڌڻ شرط مان گولي کائي

مرڻ لاءِ تيار ٿيندس!

مان ڪڏهن ڪڏهن سوچيندو آهيان، تاريخ ۾ اڄ تائين جن به وطن لاءِ جان

قربان ڪئي آهي، تن به ميڊم نورجهان جو نغمو ٻڌو هو، يا، وطن لاءِ مفت ۾

مارجي ويا هئا! ٻين ٻڌو هجي، يا نه ٻڌو هجي. ميڊم نورجهان مون کي سامهون

بيهاري جيڪڏهن ڳايو، اي وطن کي سڃيلي جوان، ميري نغمي تمهاري لڳي

هين، ته خدا ٿو ڄاڻي، مان گولي کائيندي ويرم نه ڪندس. جنگ هجي، نه

هجي، مان ڪنهن نه ڪنهن طرح هڪ ڳوليءَ جو بندوبست ڪري وٺندس، ۽ سڀني تي ڳولي کائي مري ويندس!

در ڳولي مان بيوتِي پارلر ۾ لنگهي ويس. خوشبوءِ جي هبڪار روح ۾ لهي ويئي. رسيپشن جي سامهون، ٻني ڪمري ۾ آئينن آڏو ڪجهه عورتون پاڻ کي سهڻو ڪرائي رهيون هيون. مون هيڏانهن هوڏانهن ڏٺو. مون کي ميڊم نورجهان نظر نه آئي.

”نه تون هيلپر ٿيڻ آيو آهين.“ پويان آواز آيو. منهن ٿيرائي ڏٺم. هڪ ڏاڍي سهڻي عورت، ڪجهه ڪجهه بي نياز، چيلهه تي هڪ هٿ رکي بيٺي هئي.

ڪجهه سمجهه ۾ نه آيو. پڇيم، ”ڇا جو هيلپر؟“  
کلي پيئي. ڏاڍي دلفريب لڳي. چيائين، ”ڪٽنگ وغيره کان پوءِ وار ميڙڻ ۽ صفائي ڪرڻ واري کي اسين هيلپر چوندا آهيون.“

مون کان چرڪ نڪري ويو. دل چيو، سامهون رکيل گلدان کڻي مٿي ۾ هٿان. موسٽ ايڄوڪيٽيڊ ينگ مين آف قاضي محل روھڙي شريف کان وار کڻائيندي، ۽ ٻوھاري پوڄو ڪرائيندي! دليل ڪنهن جاءِ جي! سنڌ يونيورسٽيءَ جي ڊگريڻ جو اهو قدر!

ڪجهه ڪهري لهجي ۾ چيم، ”مان نوڪري ڪرڻ نه آيو آهيان.“  
مون کي وارن کان پيرن تائين ڏسندي پڇيائين، ”ڪنهن بٽيم خاني لاءِ، يا اڌ ٺهيل مسٽ لاءِ چنڊو وٺڻ آيو آهين؟“

”وڏي ڪا بيعقل عورت آهين.“ ڪاوڙ لڳم. پڇيم، ”ميڊم نورجهان ڪٿي آهي؟“  
”ميڊم نورجهان!“ ڏاڍي حيران ٿي. چيائين، ”تو کي ڪنهن ٻڌايو ته ميڊم نورجهان هتي آيل آهي؟“

چيم، ”تنهنجي پارلر جي ڪنهن چوڪريءَ چيو ته ميڊم مون کي اندر سڏايو آهي.“

”هڪ ڏيئي کلي پيئي. پڇيائين، ”سنڌ مان ته نه آيو آهين!“  
اسين سؤ سال جو نه کڻي لکنو يا دهليءَ ۾ رهي اچڻ، اصل اهڙي جا اهڙا! قلم وارو ق اصل ٿڙيءَ مان اڃاري نه سگهنداسين. ٿڌي تي پڪڙجي پونداسين.  
”ها ميڊم، مان به مامرو سمجهي ويو آهيان.“ چيم، ”برابر. مان سنڌ مان آيو آهيان.“

اها هئي ڏانئن سان منهنجي پهرين ملاقات، جيڪا پوءِ، ڏسنديئي ڏسندي وڻ ويڙهيءَ وانگر بي نام رشتي ۾ بدلجي ويئي.

ڪشمير خان ۽ دلبر خان جي موجودگيءَ ۾ صوبيدار آڏو اداڪاري ڪرڻ کان پوءِ اڪيلائي ۾ مون کي پاڻ تي ڏاڍي ڪل آئي. سوچيم، اهڙي نموني، اڪيلائي ۾ پنهنجي ساءِ ڪنهن ڪلندي ڏسي ورتو، ته چريو سمجهندا! پر، ڪل اهڙي،

جو بند نہ ٿئي. اندران ٽهڪ ڦاٽ ڪاٺي ٻاهر پئي نڪتا. مان اداڪار آهيان! مان اداڪار آهيان! پاسراڻيون سور ڪرڻ لڳيون. تڏهن ۾ اوچتوني اوچتو ڪل جو چشمو ختم ٿي ويو. ماٺ. ۽ ماٺ کان پوءِ پریشاني ورائي ويني. منهنجي معرفت سنڌ ۾ هٿيار سمگل ڪرائيندا!

● مون کي ائين لڳو، جن وڏي نڪاءَ سان منهنجي مٿان حجري جي ڇٽ اُڏامي وئي. ●

پڪ ٿي ويو ته جديد قسم جا هٿيار سنڌ ۾ سڳل ڪرائڻ لاءِ مون کي استعمال ڪيو ويندو. بلڪ، استعمال ڪرڻ جو سلسلو شروع ٿي چڪو هو. مون زندگيءَ ۾ ڪڏهن به ٻئي جي ڪلهي تي بندوق رکي نه هلائي آهي، ۽ نه ئي ڪنهن کي پنهنجي ڪلهي تي بندوق رکي هلائڻ جي اجازت ڏني اٿم. سوچيم، چارڻ چرني جو انتظار اجايو آهي. هن بدبخت مون کي مصيبت ۾ وڌو آهي. مان هتان هليو ويندس، هڪدم هليو ويندس!

ٻوٽ جون ڪهيون ٻڌندي، جيڪي به پارانا دل تي تري آيا، سي چارڻ کي ڏيئي ڇڏيم. اٿي بيٺس. فيصلو ڪيم ته حجري جو در کولي ٻاهر نڪري ويندس. پوءِ، ڪٿن ڀاڳ!

ان کان اڳ جو مان حجري جو در کولي ٻاهر نڪري وڃان، حجري جو در کليو، ۽ دلبر خان ۽ ڪشمير خان اندر آيا.

"جان محمد." دلبر خان چيو، "اڄ شام جو...."  
 "ترس." مون سندس جملو پورو ٿيڻ نه ڏٺو. چيم، "منهنجو نالو جوڳي آهي."  
 "نه." هن ڏاڍي تحمل سان ورائيو، "تنهنجو نالو جان محمد آهي."  
 "منهنجو نالو جوڳي آهي." مون ڪجهه ڪجهه سخت لهجي ۾ چيو، "منهنجو نالو جوڳي آهي... جوڳي، جوڳي."

"نه جوان، نه." دلبر خان چيو، "تنهنجو نالو جان محمد آهي. بلڪ، تنهنجو نالو وڏيرو جان محمد آهي. تون ٽنڊي الهيار جو زميندار آهين."  
 "مان زميندار وغيره نه آهيان، بابا!" بيزار ٿيندي چيم، "انگ اکر گڏ ڪندڙ محڪمي ۾ مان هڪ معمولي ملازم آهيان."

"تون ٽنڊي الهيار جو زميندار آهين، جان محمد." دلبر خان چيو، "تو کي ڏاڙيلن تنگ ڪيو آهي. ڏاڙيلن جو مقابلو ڪرڻ لاءِ تون هتان جديد قسم جا هٿيار خريد ڪرڻ آيو آهين."

"يار، هيءَ ڪهڙي قسم جي مشڪري آهي!" مون کي ڪاوڙ لڳي. چيم، "توهان مون کي اڻڙهيل، جاهل سمجهيو آهي، جو اهڙي بيهودي نموني مون کي استعمال ڪندا! نه دلبر خان، نه. مان چارڻ چريو نه آهيان. مان تنهنجي چڪر ۾ نه ايندس."

"ڇا جو چڪر جوان؟" دلبر خان ڏيرج سان چيو، "تو پاڻ مصيبتدار کي ٻڌايو

آهي ته تنهنجو نالو جان محمد آهي.  
”نه، نه. مون نه.“ هڪدم چيم، ”تو مون کي جان محمد جي نالي سان مخاطب ڪيو هو.“

”ٻه تو جواب ڏنو هو، ڪيئن؟“ دلبر خان چيو، ”ان کان پوءِ تو پاڻ صوبدار کي ٻڌايو هو ته تون زميندار آهين.“

”نه بابا، نه.“ چيم، ”تو صوبدار کي ٻڌايو هو ته مان زميندار آهيان.“  
”نهيو، ائين ئي سهي.“ دلبر خان چيو، ”تو کي زميندار مون ظاهر ڪيو هو، پر تندي الهيار ۾ زمين جو ذڪر تو پاڻ صوبدار سان ڪيو هو. ڏاڙيلن جو ذڪر به تو پاڻ ڪيو هو، مون نه ڪيو هو.“

دلبر خان جي جرح ٻڌي مان چپ ٿي ويس. دلبر خان چيو، ”اڄ شام تنهنجو سامان ٽرڪ ۾ لوڊ ٿي ويندو.“  
چيم، ”ڪهڙي قسم جو سامان؟“

دلبر خان مرڪي ڪشمير خان ڏانهن ڏٺو. ڪشمير خان حجري جي پرنين پاسي هليو ويو. ان طرف اوندهه هئي. کڻن تي هڪ ٻني مٿان ويڙهيل بسترا پيا هئا. ڪشمير خان هيٺ جهڪي، هڪ ڪٽ جي هيٺيان ڪاٺ جي پيٽي چڪي ڪڍي ورتي. ڍڪ کولي، هن پيٽيءَ مان هڪ رانيفل ڪڍي ورتي، جنهن تي دوربين لڳل هئي.

منهنجو ساهه وڃي پيرن ۾ پيو.

”نه دلبر خان، نه. هرگز نه.“ مون احتجاج ڪندي چيو، ”ڪجهه به ٿي پوي مان اهو ڪم نه ڪندس.“

”هيءُ تنهنجو سامان آهي، جان محمد.“ دلبر خان چيو، ”تو بڪ ڪرايو آهي.“  
”هيءُ منهنجو سامان نه آهي، ٻه نه ئي مون بڪ ڪرايو آهي.“ چيم، ”تون مون کي بليڪ ميل ڪري رهيو آهين، دلبر خان.“

”جوان، خيال ڪر، خيال ڪر!“ دلبر خان کي باهه وٺي ويٺي. دلبر خان چيو، ”هڪ دهشتگرد کي پناهه ڏيئي مون کي ثواب ڪمائڻو ناهي.“

”مان دهشتگرد ناهيان، دلبر خان.“ مون کي ڪاوڙ لڳي. چيم، ”مان دهشتگرد ناهيان.“

”ته پوءِ، اڌ رات ڌاري منهنجي حجري ۾ پناهه ڇو اچي ورتي هينءَ؟“ دلبر خان مڪروه مرڪ سان چيو، ”هن حجري ۾ فرشتا نه اچي لڪندا آهن.“

”مون پاڻ کي ڪڏهن به فرشتن جي صف ۾ نه بيهاريو آهي. مان گنهگار آهيان.“ ڪهري لهجي ۾ چيم، ”پر مان ڪنهن به صورت ۾ دهشتگرد نه آهيان.“

ساڳيءَ مڪروه مرڪ سان پڇيائين، ”ٻه تو وارو دوست، گلاب؟“  
”مان توکي ٻڌائي چڪو آهيان ته گلاب دهشتگرد نه آهي.“ چيم، ”هو نهايت سٺو ڄڻو.“

انسان آهي. ماڻهن جي چوڻ تي اسلام جي ڳولا ۾ اسلام آباد هليو آيو آهي، ۽ پنهنجي غلطيءَ جي سزا پوکي رهيو آهي.

"۽ اهو اسلام ڪير آهي؟" چلم ڊڪائيندي پڇيائين.

"اسلام جو سڄو نالو قاضي محمد اسلام آهي. روهڙي شريف جي قاضي محلہ جو رهاڪو آهي. منهنجو ۽ گلاب جو دوست آهي."

پڇيائين، "اڄڪلهه ڪٿي آهي؟"

چيم، "اهوئي ته مامرو آهي، دلبر خان! اول، اسلام کي ڳولڻ لاءِ ماڻهن مون کي اسلام آباد روانو ڪيو. هاڻي گلاب کي موڪليو اٿائون. اسلام ويچارو، لڳيم ٿو،

اسلام آباد جي سيڪٽرن ۾ گم ٿي ويو آهي."

"ائين گم ٿي وڃڻ، سٺي علامت نه آهي." دلبر خان جي منهن تي مڪروه مرڪ موٽي آئي.

"مطلب؟"

"مطلب ته..."

"چٽ، چٽ، چٽ."

"گم رهي، گهريل معلومات هٿ ڪري تخريڪاري ڪري سگهي ٿو، ڪنهن به وقت."

"دلبر خان!" مان اٿي وڃي سندس سر تي بينس. چيم، "تخريڪاريءَ کان سواءِ ٻيو ڪو خيال به کوريءَ ۾ اٿين، يا نه!"

دلبر خان چلم مان دونهان ڪڍندي چيو، "اسين هڪٻئي کي ڪوهن تان سڃاڻي وٺندا آهيون."

مان بيزار ٿي پيس. هو مون کي قتل کان وانجهيل ۽ احمق محسوس ٿيو. هر طاقتور انسان وانگر ضدي ۽ هوڏي هو.

کيس سمجهائڻ خاطر چيم، "منهنجي ڳالهه غور سان ٻڌ، دلبر خان! مان دهشتگرد آهيان، يا نه آهيان، ان معاملي تي بحث ڪرڻ اجايو آهي. تنهنجي سٺي هڪ هنڌ اٽڪي پيئي آهي. مان تنهنجا هٿيار کڻي سنڌ نه ويندس."

کلي پيو. چيائين "هي تنهنجا هٿيار آهن، جوان!"

مون به ساڳئي لهجي ۾ ورائيو، "هي منهنجا هٿيار نه آهن."

"هي تنهنجا هٿيار آهن، جان محمد!"

"وري جان محمد! اڙي بابا، مان جوڳي آهيان، جان محمد نه آهيان."

"تون جان محمد آهين، ۽ هي هٿيار تنهنجا آهن." دلبر خان چيو، "ان ڳالهه جو اعتراف تون صوبيدار صاحب آڏو ڪري چڪو آهين."

چيم، "اعتراف جي باوجود مان هٿيار سمگل نه ڪندس."

چيائين، "سمگل ڪرڻ لاءِ ڪير ٿو چوي، جوان تون ته پنهنجو مال پاڻ سان

ڪٿي وڃي رهيو آهين؟  
”نه، قطعي نه.“ چيم، ”مان ڪنهن به قسم جو، ڪوبه سامان ڪڏهن لاءِ  
تيار نه آهيان.“

”تون ته ڏاڍو ڏکيو ماڻهو آهين، جوان!“ دلبر خان چيو، ”اڃا پنهنجو نقصان  
ڪرائي وڃهندين!“

مون کيس جواب نه ڏنو. خاموش رهيس. هن ڪشمير خان کي ٻانهن کان وٺي  
پرتي وڃي بيهاريو. ٻئي جڳا سڙيائين ۾ ڳالهائيندا رهيا. دلبر خان هڪ ڪٽ تي ويهي  
رهيو. ڪشمير خان مون ڏانهن هليو آيو.

ڪلهي تي هٿ رکندي چيائين، ”اسان تنهنجي ڳالهه سمجهي ويا آهيون.“  
ببازار ٿيندي چيم، ”ڪهڙي ڳالهه.“

ڪشمير خان کيسي مان نوٽن جون ٻه چار ٺهڻون ڪڍي مون کي ڏيندي چيو،  
”تنهنجي معاوضي جو ايڊوانس. باقي معاوضو توکي سنڌ ۾ سامان جي ڊيلوريءَ تي  
ملندو.“

”دماغ ته ليڪ اٿئي نه!“ نوٽ کيس موٽائيندي چيم، ”توهين مون کي  
ڪيرينر ٿا سمجهو!“

ڪشمير خان منهن ورائي دلبر خان ڏانهن ڏٺو.

دلبر خان چيو، ”ايترو معاوضو اسان اڄ تائين ڪنهن کي نه ڏنو آهي، جوان!“  
”نه مون کي معاوضي جي ضرورت آهي، ۽ نه تنهنجي حفاظت جي.“ سر جو سانگو  
لاهندي مان ٻنهي جي منهن ۾ وڃي پيس. پچيم، ”مون کي ٻڌايو ته توهان چارڻ  
کي ڪهڙي ڪهڙي نموني استعمال ڪيو آهي؟“

”چارڻ اسان جو دوست آهي.“ دلبر خان چيو، ”اسين دوستن کي استعمال نه  
ڪندا آهيون.“

”۽ دوست جي دوست کي استعمال ڪندا آهيو!“ ڪارو وچان چيم، ”مان  
وچان ٿو دلبر خان.“

مون جهٽ هڻي گلم تان دلبر خان جي ڪلاشنڪوف کڻي ورتي. زندگيءَ ۾ پهريون  
دفعو مون رائيفل هٿ ۾ ڪنئين هئي.

ڪشمير خان هٿ سان ڌڪو ڏيئي دلبر خان کي پري ڪري ڇڏيو. رڙ ڪندي  
چيائين، ”اناڙي آهي، متان برسات هلائي وڃي.“

”پنهنجي جاءِ تي بيٺا رهو، ٻئي جڳا. اصل نه چُر جو.“

مون پوئين پير در ڏانهن وڌندي چيو، ”مان وچان ٿو.“

دلبر خان جنوني قسم جو ماڻهو هو. اڳتي هليو آيو.

رڙ ڪيم، ”خبردار، اڳتي نه اچجانءِ!“

دلبر خان چيو، ”ٻه ڳالهون غور سان ٻڌي ڇڏ.“

'ٻڌاءُ.' 'چيم، پر، پنهنجي جاءِ تان اصل نه چُر جانءِ!'  
 'صوبدار کي پڪ هئي ته دهشتگرد گلاب جو تون ساڻي آهين. اسان ڳالهه ناهي  
 تنهنجي جان بچائي آهي.' دلبر چيو، 'تون جيڪڏهن گرفتار ٿي پئين، ته پوليس  
 ۾ اسين پنهنجي ساک وڃائي ويهنداسين. تنهنڪري....'  
 هن جملو پورو نه ڪيو. پچيم، 'تنهنڪري ڇا؟'  
 چيائين، 'اسين توکي جيئرو نه ڇڏينداسين. توکي هر حال ۾ ماريئداسين.  
 اسين شاهدن کي جيئندان نه ڏيندا آهيون.'  
 'تڙي نه ڏي دلبر خان.' چيم، 'بي ڳالهه ٻڌاءُ!'  
 دلبر خان چيو، 'چارڻ ٿوري دير ۾ پهچي ويندو. تنهنجي ۽ اسان جي وچ ۾  
 معاملو جيستائين ڪنهن انجام تي پهچي، چارڻ کي اسين يرغمال طور پاڻ وٽ  
 قيد ڪنداسين.'  
 'تون وڏو ڪمينو آهين، دلبر خان!' رڙ ڪندي چيم، 'دل چوي ٿي توکي اُقت  
 ماري وڃهان.'  
 ڪشمير خان اڳتي اچي، دلبر کي ٻانهن کان جهلي پري ڪري ڇڏيو.  
 مان پٺيو هڻندو حجري جي در وٽ پهتس. پٺ سان لڙڪندڙ قديم دور جو تالو  
 کڻي ٻاهر نڪري بيٺس. هڪدم در بند ڪري. ڪڙي ۾ تالو وجهي، چاهي  
 ڦيرائي ڇڏيم.  
 حجري ٻاهران، پاڇيءَ جي دڪان وٽ بيٺل ماڻهن حيرت وڃان مون ڏانهن ڏٺو.  
 منهنجي هٿ ۾ ڪلاشنڪوف ڏسي هر ڪو پنهنجيءَ پنهنجيءَ جاءِ تي پنبه پهن ٿي  
 ويو.  
 مان ماڻهن ڏانهن ڏسي آهستي آهستي، حجري جي پاسي کان وهندڙ برساتي نالي  
 ڏانهن وڌڻ لڳس. تڏهن اوچتو، حجري جي روشندانن مان اول ڪلاشنڪوف  
 جا برست ٻڌم، ۽ پوءِ دلبر خان ۽ ڪشمير خان جا ٻوڪ: وڃڻ نه ڏجوس...  
 ماري ڇڏيوس، ماري ڇڏيوس.  
 تڏهن محسوس ڪيم ته حجري ٻاهران بيٺل ماڻهو پاڇيون وٺڻ وارا گراڪ نه  
 هئا. هو دلبر ۽ ڪشمير خان جا چاڙتا هئا. هو هٿيار کڻي منهنجي ڪڍ ڪاهي پيا.  
 ٻي ڪا واٽ نه ڏسي، مان برساتي نالي ۾ لهي ويس- ۽ نالي جي پاسن کان بيٺل  
 گهاٽن وٽن ۽ جهنگلي ٻوٽن ۾ لڪندو، سيڪٽر آئي- تين ڏانهن وڌڻ لڳس. •

سيارو هجي يا اونهارو، اسلام آباد جا برساتي نالا مينهن جي مند ۾ بي قابو ۽ بدمزاج نديءَ وانگر اُٿل کانِي ايندا آهن. ٽاڪرو زمين جي ورن وڪڙن ۾ پٿرن ۽ جبلن سان مٿو هڻي اهڙو آواز پيدا ڪندا آهن، جهڙو آبشار! ترانين کي ڇڏي، لهوارين ۾ برساتي نالا اونها نه ٿيندا آهن. نالي جي پيٽ ۾ پيل پٿر ڇٽا نظر ايندا آهن. اهڙن هنڌن تي پاڻي گوڏي جيترو مس ٿيندو، پر، پاڻيءَ جي وهڪري جي رفتار ڏسي دل جهلي نه سگهي آهي.

دلبر خان جي حجري مان فرار ٿيڻ کان پوءِ سندس پگهاردارن جي لوڏ منهنجي ڪڍ لڳي پيئي هئي. ڏينهن کي ڀل شينهن سڏجي! پر، رات ماءُ جي هنج وانگر پناه ڏيندي آهي. مون زندگيءَ ۾ پهريون دفعو ڏينهن کي ۽ ڏينهن جي روشنيءَ کي پنهنجو دشمن محسوس ڪيو. مون کي ائين لڳو، برساتي نالي جي ڪنارن سان بيٺل وڻ ٽن ڄڻ دلبر خان ۽ ڪشمير خان جا ايجنٽ هئا، ۽ مومٽار هٿيار کڻي منهنجو پيڇو ڪري رهيا هئا.

وهڻ ۽ گمان جي برعڪس، دلبر خان جا گاشتا سچ پچ منهنجي ڪڍ ڪاهي پيا هئا. پٿرن ۽ ٽڪرن تان ٿڌندي ٿاڀڙندي مان اڌ منو ڪلاڪ کن ساهي پڻ کان سواءِ ڊوڙندو رهيس. نيٺ سهڪي پيس. ائين لڳو، وڪ ڪنيم ته ڦهڪو ڪري پاڻيءَ ۾ وڃي پوندس. سڄي رات جبلن تي برسات پيئي هئي. برسات جي پاڻيءَ سان گڏ جبلن جي چوٽيءَ تان برف به رجي پيئي هئي. پاڻيءَ جو زور ايڏو، جو بيٺل بند پڇي ڇڏي!

ساهه مٽ ۾ ڪري مان هڪ قديم بڙ جي تڙ پٺيان ويهي رهيس. سخت سڀيءَ جي باوجود منهنجي مٿي ۽ ڪنڌ تي پگهر اچي ويو هو. سڀني ۾ ساهه ائين پئي هليو، ڄڻ ڌوڻي. پاڻيءَ جي گوڙ ۽ شور ۾ به مون کي پنهنجي ساهه مان سڀيءَ جو آواز ٻڌڻ ۾ آيو. دل بدمست گهوڙي جي ٽاپن وانگر پئي هلي.

مون اڪيون بند ڪري مٿو بڙ جي تڙ سان لڳائي ڇڏيو. آهستي آهستي سڀ ڪجهه جانيتو ٿيڻ لڳو. مٿي ۽ ڪنڌ تي آيل پگهر سڪڻ لڳو. ڌوڻيءَ وانگر هلندڙ ساهه سائتيڪو ٿيڻ لڳو. دل گهوڙي جي سڀن مان نڪري آئي. تڏهن، ڪا شيءِ منهنجي مٿ ۾ برف وانگر لڙڻ لڳي. چرڪ ڀري ڏٺم. دلبر خان جي حجري مان ڪنيل ڪلاشنڪوف جو لوهه لري پخ ٿي ويو هو.

مون کي ڪلاشنڪوف کان وحشت ٿيڻ لڳي. سوچيم جهڙي نموني تيزيءَ سان

منهنجيون حالتون بدلجي رهيون آهن، مون کي جيڪڏهن ڪلاشنڪوف سميت پڪڙي ورتائون، ته منهن ۾ مون کي سنڌ جو ڪو بدنام دهشتگرد ثابت ڪري، ملڪي ۽ غير ملڪي اخبار نويسن آڏو پيش ڪندا، ۽ ڦاهيءَ جي ڦندي تائين پهچائي ڇڏيندا!

ڪلاشنڪوف مان هٿ ڪڍي ڇڏيم. عين ان وقت مون کي پنجن ڇهن ماڻهن جي موجودگيءَ جو احساس ٿيو. هو گهاٽن وڻن ۽ ٻوٽن پٺيان هلندا پئي آيا. سندن ڳالهائڻ ڇڻو نه هو. مون محسوس ڪيو، هو منهنجي رخ ۾ وڌندا پئي آيا. بڙ جي تڙ وٽان ڪنڌ ڪڍي ڏنم. هو مون کي اهي ماڻهو محسوس ٿيا، جيڪي دلبر خان جي حجري ٻاهران بيٺا هئا. هنن جي هٿن ۾ مختلف قسم جا هٿيار هئا، ڪلاشنڪوف، رائفلون، روالور ۽ پستول!

مون ڪنڌ ورائي پٺ تي پيل ڪلاشنڪوف ڏانهن ڏٺو. هيٺ جهڪي آهستيءَ سان ڪلاشنڪوف کڻي ورتم. مون کي وحشت محسوس نه ٿي. ڪنبنڊڙ لڳن مان سياڻو ڍرو ٿي ويو. مان ساهه روڪي بيهي رهيس. دلبر خان جا چاڙتا بڙ جي ٻني پاسي کان اڳتي نڪري ويا.

مان منجهي پيس. پوئتي موٽڻ محال هو. اڳتي وڌڻ موت جي منهن ۾ وڃڻ برابر هو! هو چاريني، پنجيني جڻا شڪل شبيهه مان قاتل پئي لڳا. دلبر خان ۽ ڪشمير خان ثابت ڪري ڏيکاريو هو ته ڪلاشنڪوف آڏو قلم جي ڪا به حيثيت نه آهي. اهو ڏاهو الاتي ڪير هو، جنهن چيو هو ته قلم هر حال ۾ تلوار کان وڌيڪ طاقتور ٿيندو آهي! ان ڏاهي عمر ۾ تلوار نه ڏني هوندي ۽ جيڪڏهن ڏني هوندي، ته ڪنهن ميوزيم ۾ ڏني هوندي. ڪنهن قاتل جي هٿ ۾ تلوار يا بندوق ڏسي اهو ڏاهو هرگز نه چوي ها ته قلم تلوار کان طاقتور ٿيندو آهي! ڪلاشنڪوف تي منهنجي گرفت مضبوط ٿي ويئي. جيتوڻيڪ مون زندگيءَ ۾ ڪڏهن غليل به نه هلائي آهي. سوچيم، جيڪڏهن منهن مقابل ٿيا، ته برست هڻي پنجن ني کي ڏير ڪري ڇڏيندس! ۽ پوءِ؟ انديشا اٿلي پيا.

سوچيم، ڪلاشنڪوف هلڻ جا آواز ٻڌي اسلام آباد پوليس جا ڄاڻا جوان برساتي نالي کي ورائي ويندا. گهيرو تنگ ڪندا- ۽ نيٺ مون کي اچي سوگهو ڪندا! منهنجي هٿ ۾ ڪلاشنڪوف ڏسي، مون کي ثبوت سميت دهشتگرد سمجهي وٺي ويندا، ۽ گلاب گونگي کي منهنجو ۽ مون کي گلاب گونگي جو دهشتگرد ساٿي ظاهر ڪندا! انصاف ثبوت جي گهوڙين تي بيٺل هوندو آهي. گهوڙيون ڪڍي وٺوس، ٺهڪو ڪري، ڪري پوندو. ثبوت جون گهوڙيون ڏيئي ڇڏيوس، پوءِ ملزم کڻي ماءُ پيٽان جاول ٻار وانگر بيگناهه ڇو نه هجي، انصاف نهايت ايمانداريءَ سان کيس تنگي ڇڏيندو!

مون کي ۽ گلاب گونگي کي دهشت گرد ثابت ڪرڻ لاءِ ڪلاشنڪوف کان

وڌيڪ پوليس کي ٻيو ڪهڙو ثبوت گهرجي! مون غور سان ڪلاشنڪوف ڏانهن ڏٺو. اڳيان جهنگ ڏانهن ڏنم، جنهن ۾ دلبر خان جا گماشتا ڪاهي پيا هئا. برساتي نالي جي آبشار جهڙي وهڪري ڏانهن ڏنم. سوچيم هيءُ برساتي نالو لنگهي جيڪڏهن ٻئي پار پهتس ته گهڻي پاڪي ٻڇي ويندس. برساتي نالي جي ٻئي پاسي سيڪٽر ڏهون آهي. سيڪٽر ڏهين ۾ وڪ وڪ تي جايون ٺهي رهيون آهن. سوچيم ٺهندڙ جاين جي اوڻ ۾ مان اڳتي نڪري ويندس، ۽ دلبر خان ۽ ڪشمير خان جي چاڙتن کان ٻڇي ويندس.

ڏاڍيءَ خبرداريءَ سان بڙ جي ٿڙ پٺيان نڪري، برساتي نالي جي ڪپ تي وڃي بيٺس. پاڻيءَ ۾ پير وڌم ته چرڪ نڪري ويو. پاڻي اهڙو بيخ، جهڙي برف. جتان نالو پار ڪرڻ پئي چاهيم، اتي پاڻي چيلھ جيترو مس هو، پر برف جهڙو، ۽ تيزيءَ سان وراڪو کائي پئي وهيو. وراڪي وٽ ست اٺ فٽ کن اوچي ٽڪري هئي. ٽڪريءَ جي اوڻ مان نڪري برساتي نالو پار ڪرڻ جو پڪو پھ ڪيم. ٻوٽ لاهي هٿ ۾ کنيو. ٻئي هٿ ۾ ڪلاشنڪوف. دل پڪي ڪري برف جهڙي بيخ پاڻيءَ ۾ لهي پيس. اول پاڻي مري جيترو هو. اڳتي وڌيس ته پاڻي گوڏي جيترو هو. وچ وهڪري ۾ پهتس ته پاڻي ڪٿي چيلھ جيترو ۽ ڪٿي سيني جيترو هو. سوچيم، جيڪڏهن ٻن ٽن منٽن ۾ پاڻيءَ مان نڪري پار نه پهتس ته جڇي، پاڻيءَ جي وهڪري ۾ وهي ويندس.

سموريءَ سگھ سان وچ وانگر وهندڙ ۽ گوڙ ڪندڙ پاڻيءَ مان نڪري نالي جي ٻئي پاسي پهتس. سڀيءَ جي باوجود سهڪي پيس. ٻوٽن ۾ لڪي ويهي رهيس. سڪل پٺن سان پير سڪائي ٻوٽ پاڻي ڇڏيم. واچ ۾ وقت ڏنم، به پئي ٿيا. سياري ۾ سج ساڍي چنن لڳي ڌاري لهي ويندو آهي. سوچيم، ان کان اڳ جو برساتي نالي جي ڀر ۾، ۽ جهر جهنگ ۾ سج لهي وڃي، مان هتان نڪري وڃان، ۽ سيڪٽر ڏهين جي وسندين ۾ وڃي پهچان.

مون پويون دفعو غور سان ڪلاشنڪوف ڏانهن ڏٺو، ۽ پوءِ ڦيرو کائي، ٻانهن آڀي ڪري، ڪلاشنڪوف کي ورائي برساتي نالي ڏانهن اُڇلايم. ڪلاشنڪوف هوا ۾ ڦلاڙيون کائيندي، اول ست اٺ فٽ اوچي ٽڪريءَ کي لڳي، ۽ پوءِ پٿرن، ٽڪرن سان لڳندي، وڏي آواز سان، پاڻيءَ ۾ وڃي پيئي.

اوچتو، دلبر ۽ ڪشمير جا چاڙتا جهنگ مان نڪري آيا. ٻئي پاسي کان مون تي نظر پيو ته هٿيار سڌا ڪري گولين جو وسڪارو شروع ڪري ڇڏيائون. مان هڪدم ڌرتيءَ تي ليٽي پيس. ان ڊپ کان ته هو پڇو ڪندا، برساتي نالو پار ڪري مون ڏانهن هليا نه اچن، مان تڪڙو تڪڙو ريڙهيون پائيندو گهاٽن، وٺن ۾ وڃي پهتس. ان وچ ۾ هو پنجيني جٿا گوليون هلائيندا رهيا.

گهاٽن وٺن ۾ پهچي ساه ۾ ساه پيو، ۽ سامت ۾ آيس. مان آهستي آهستي سڀيءَ

۾ ڪنبدو سيڪٽر ڏهين ڏانهن وڌڻ لڳس. سوچيم سڄي سن ڪار اڳ جهنگ مان نڪري ڪنهن لالي جي ٻاڪڙا هوٽل ۾ چلڻ تائين نه پهتس، ته سري وينس. وٽن ٽن سان وڇڙندو، ڪنبدو ٿاڻا ڪائيندو، مان برساتي نالي جي جهنگ مان ٻاهر نڪري آيس. سڌ پنڌ تي مزدورن جي هوٽل هئي، جنهن ۾ باه جو مڇ پني ٻريو. ذري گهٽ ڊوڙندو، مان مڇ جي پرسان وڃي ويهي رهيس. پني هٿ اڳتي ڪري ڄڻ ٽانڊن ۾ ڏيئي ڇڏيم. باه کي ايترو ويجهو ٿي ويٺس، پاڻءُ اُن کي پاڪر ۾ پني پريم. ●

ڀڄندي، ڊڪندي، دلبر خان ۽ ڪشمير خان جي ڇاڙتن کان لڪندي مان ڏاڍو ٽڪجي پيو هوس. سيءَ کان ڪنبندي ٻاڪڙا هوٽل ۾ مڃ آڏو اچي بيٺس ته ائين لڳو، جن مان هڪ جنم کان ٻئي جنم تائين ڊوڙندو رهيو آهيان، لڪندو رهيو آهيان، موت منهنجو پيڇو ڪري رهيو آهي، ۽ زندگي لحن جي ڪشڪول مان ڪري رهي آهي، حياتي هارائيل جنگ جي ميدان ۾ ختم ٿي رهي آهي!

مون کي اهڙي نموني مڃ آڏو ويٺل ڏسي، ٻاڪڙا هوٽل ۾ موجود مزور ڏاڍو حيران ٿيا. ڪجهه مزورن مون کي مجذوب سمجهيو، ۽ تهڪ ڏيئي کڻ لڳا. هڪڙي مزور چيو، ”مڃ آڏو ائين ويٺو رهيو ته ڪجهه دير کان پوءِ ڪباب ٿي ويندو.“ مان مڃ آڏو هٿ سيڪي، تريون مهيندو رهيس. سيءَ جو سيسڙاٽ منهنجي وجود مان ڊرو ٿيڻ لڳو.

ٻئي مزور پنهنجي ساٿي مزور کان پڇيو، ”ڪير آهي. اڳ ته هن کي هتي نه ڏٺو اٿئون؟“

جواب مليس، ”شايد پرديسي آهي.“

مون ڪنڌ ورائي ان مزدور ڏانهن ڏٺو، جنهن مون کي پرديسي سڏيو هو. دل چاهيو ته چوانس، ها مان پرديسي آهيان- هڪ اهڙو پرديسي، جنهن کي پنهنجي ديس متعلق ڪا خبر نه آهي. منهنجو ديس ڪٿي آهي! منهنجو وطن ڪٿي آهي؟ هيءُ منهنجو وطن آهي، ته پوءِ مان پنهنجي وطن ۾ جلا وطن آهيان. هيءُ منهنجو وطن ڪهڙي قسم جو وطن آهي، جنهن ۾ سياسي، سماجي، ۽ اعليٰ رتين تي قابض ڪورپٽن پنهنجا اڻ ڏٺا چار مهارت سان پڪيڙي ڇڏيا آهن. مان ڪورپٽن جي چار ۾ ڦاسي پيو آهيان. مان پنهنجي جيندان لاءِ ٽڪي رهيو آهيان. اسلام آباد جو هيءُ هيڏو سارو شهر منهنجي لاءِ قبرستان جو ٿي پيو آهي!

مون اسلام آباد ۾ بنگالين جي ڇڏيل ملڪيتن ۽ پلٽن تي قبضو ڪرڻ جو ارادو نه ڪيو آهي. مون ڪنڊ جي ڪارخانن جي ڀرڻ وٺي هڪ ڪروڙ رپين ۾ وڪڻڻ جو سٽل نه سٽيو آهي. مون پنهنجي لاءِ پرڏيهي ٺاڻي جي مٿاسا واري اسڪيم پٺيان سگڻنگ جو پروگرام نه ٺاهيو آهي. مان مولائي ملنگ مٿس آهيان. مون ڏانئن سان محبت ڪئي آهي. مون کي ڏانئن جي فعلن سان ڪو واسطو نه آهي- ۽، سڀ کان وڏي ڳالهه ته مان اسلام آباد ۾ پنهنجي مرضيءَ سان نه آيو آهيان. روهڙي

شريف ۾ منهنجن مائٽن مون کي اسلام جي ڳولا لاءِ اسلام آباد موڪليو هو. اهو درست آهي ته اسلام آباد ۾ اسلام کي ڳولڻ واريءَ مهم ۾ مان ناڪام ٿيو آهيان. پر، مون ڪو ڏوهه نه ڪيو آهي. مون اسلام آباد ۾ فقط اسلام کي تلاش ڪيو آهي، ۽ ڏانهن سان عشق ڪيو آهي!

مجھ جي سيڪ تي پسيل ڪپڙا سڪڻ لڳا. مان وڪ ڪن مڃ کان پري ٿي وينس. سڄي ڏينهن جي بُڪ آج تي هوس. کيسي ۾ ڪجهه پيسا پيا هئا. مون ٻاڪڙي واري کي دود پتيءَ لاءِ چيو. ٻاڪڙي واري چيو، ”ڪلچو کانيندين؟“ مون ڪجهه ڪجهه تعجب وچان هن ڏانهن ڏٺو. هن شايد منهنجي حالت مان اڻڄاڻي ورتو هو ته مان بڪ آج تي هوس، ۽ شايد بيمار به. نرس. ٻاڪڙي وارو دود پتيءَ سان ڪاڙو ۽ تنڻو ٿئي آيو. هيڏانهن هوڏانهن ڏسندي چيائين، ”ميز چڪي وٺ.“

منهنجي پاسي کان، ڪجهه پريرو ڪاٺ جي تختي کي سڪل رڻ مان پٽيل چار ٽنڊيون ٿاريون ڪوڪن سان نوڪيل هيون. اها شيءِ ميز هئي. مون هٿ وڌائي ميز چڪي ورتي. دود پتيءَ سان پريل ڪوپ ۽ ڪلچو هن ميز تي رکي ڇڏيو. چيائين، ”ٻاهران آيو آهين؟“

دود پتيءَ جي سڀ پريم. رائيٽيم، ”الائي.“ کلي پيو. چيائين، ”منهنجو مطلب آهي، اسلام آباد جو رهاڪو آهين، يا ڪٿان ٻاهران آيو آهين.“ ڪلچي جو ٽڪر وات ۾ وجهي دود پتيءَ جي سرڪي پريم. چيم، ”اسلام آباد جو رهاڪو آهين.“

”ڇا ڪندو آهين؟“ هن چيو، ۽ موڙو سوري منهنجي پراسان ويهي رهيو. اهڙي نموني هن جو پراسان ويهڻ مون کي نه وڻيو. ڪجهه ڪهري لهجي ۾ کيس چيم، ”تون سي آئي ڊيءَ وارن جو ايجنٽ آهين ڇا؟“ ”نه. نه. يار ناراض نه ٿي.“ ”هن ٽڪو ٿيندي چيو، ”ان لعنت کان خدا شل مون کي پنهنجي امان ۾ رکندو.“

ڪلچو کانيندي چيم، ”ته پوءِ سي آئي ڊي وارن جهڙا سوال جوڻوڇين؟ مان ڪير آهيان، ڪٿان آيو آهيان، ڇو آيو آهيان، ان ۾ تنهنجو ڇا؟ پڪ ڄاڻ ته توکي ڪلچي ۽ دود پتيءَ لاءِ ڏيڻ جيترا پيسا منهنجي کيسي ۾ آهن. اچي وٺ.“

مون کيسي ۾ هٿ وجهي ڏهين ريني جو آلو نوٽ ڪڍي ٻاڪڙا هٽل واري جي هٿ تي رکيو. هو منهنجي اهڙي رويي لاءِ قطعي تيار نه هو. اٿي، هڪدم پري هليو ويو. ڏهين ريني مان دود پتيءَ ۽ ڪلچي جا پيسا ڪٽي، باقي بچت مون کي آڻي ڏنائين. ڳڻڻ کان سواءِ مون پيسا کيسي ۾ وجهي ڇڏيا.

هن چيو، ”سامهون، ڪاٻي طرف، جيڪي به بنگلا ٺهي رهيا آهن. انهن جو نيڪيدار منهنجو دوست آهي. هن کي اڪثر اهڙن مزورن جي ضرورت رهندي

آهي. جيڪي گهر گهاٽ ڇڏي نوڪريءَ جي تلاش ۾ اسلام آباد هليا ايندا آهن. ”ڇو اهڙا مزور بيٺو ڪم ڪندا آهن ڇا؟“ پڇيم.

ورائين، ”اهڙا مزور ليڪيدار حاجي مسڪين جي ٽيم جا ميمبر ٿي پوندا آهن، ۽ هڪ ئي وقت مختلف بنگلن تي ڪم ڪندا آهن. تون حاجي مسڪين لاءِ ڪم ڪندين؟“

پڇيم، ”تو ڪڏهن ٽيليفون ڪئي آهي؟“

ورائين، ”ها.“

پڇيم، ”تون رانگ نمبر تي ڳالهائي رهيو آهين.“ منهنجو لهجو هن کي پڇائڻ لاءِ ڪافي هو.

تڏهن، اوچتو مون کي چارڻ چرني جو خيال آيو. سوچيم، هو جيڪڏهن دلبر خان جي ور چڙهي ويو، ته پوءِ مون کي بليڪ ميل ڪرڻ لاءِ دلبر خان چارڻ کي پاڻ وٽ يرغمال ڪري ڇڏيندو.

مان چرڪ ڀري اٿي بيٺس. ٻاڪڙي واري کان پڇيم، ”هتي ڪا ٽيليفون آهي؟“

”ها.“ چيائين، ”سامهون، ٽانڪيءَ جي پرنين پاسي، عباس مارڪيٽ آهي، اتان توکي فون ملي ويندي.“

مان عباس مارڪيٽ ڏانهن روانو ٿي ويس.

عباس مارڪيٽ ۾، اٺن، ڏهن دڪانن جي درميان پبلڪ ڪال آفيس هئي. سج لهي ويو هو. سڀئي ماحول ۾ ڪاهي پيو هو. مون مراد ناناري جي گهر جو نمبر ملايو. ڪجهه دير تائين فون جي گھنٽي وڃندي رهي. ڪافي دير کان پوءِ ڪنهن رسيور ڪنيو، ۽ چيو، ”هلو، هلو.“

مون هڪدم سندس آواز سڃاڻي ورتو. مراد ناناري جو جڳ مشهور نوڪر نورل ڳالهائي رهيو هو.

کيس چيم، ”نورل، مان جوڳي پيو ڳالهايان. نانارو آهي؟“

”ها، سائين آهي. ڇو نه آهي.“ نورل چيو، ”مان اجهو ٿو سڏي اچانس.“

مون کي هولي ڪرائي نورل هليو ويو. ڪافي دير کان پوءِ رسيور مان روڻ هارڪو آواز آيو، ”سائين، مراد صاحب ڪيڏانهن هليو ويو آهي.“

”اڙي! هيٺن جو چيو هيءُ ته ويٺو آهي!“

”سائين، ڪارو منهن ڪيو هيم.“

”ڪيڏانهن وڃڻ جو بهانو ڪيو اٿائين؟“

”مون کي خبر ڪونهي. مون کي فقط ايتري خبر آهي ته صاحب گهر تي ڪونهي.“

”گهر تي ڪونهي، يا گهر ۾ ڪونهي؟“

”اسان حڪم جا بنڊا، جيئن حڪم ملندو، تيئن طوطي وانگر ڳالهائينداسين.“

”ٺيڪ آهي، نورل.“

"سائين، ان ۾ منهنجو ڏوھ ڪونهي."

"مون کي خبر آهي."

رسيور رکي مان سوچ ۾ پئجي ويس. چارڻ کي روڪڻ لازمي ٿي پيو هو. ٻيو ڪو چاڙهو نه ڏسي، پاڻ چارڻ ڏانهن وڃڻ جو فيصلو ڪيم. سيڪٽر ڏهين ۾ اڃا اسٽريٽ لائيمون نه لڳيون آهن. هونءَ به گهاٽن وڻن سبب اسٽريٽ لائيمون اوندھ ۾ ڪو خاص ٻوٽو نه ٻارينديون آهن. پشاور موڙ ڏانهن ويندڙ ويگن ۾ سوار ٿيس. ويهڻ خاطر ويگن ۾ ويهي ته رهيس، پر هر شخص مون کي سادن ڪپڙن ۾ پوليس جو سپاهي يا گماشتو پئي لڳو. سيڪٽر ڏهين کان پشاور موڙ تائين پندرهن منٽن جو سفر ايتڳهجي ڄڻ ڪلاڪن ۾ بدلجي ويو. ان وچ ۾ هڪ گهڙي اهڙي به آئي، جڏهن محسوس ڪيم ته منهنجو سفر ڪڏهن ختم نه ٿيندو، ۽ پشاور موڙ تائين پهچڻ کان اڳ مان پڪڙجي پوندس.

ڪنڊيڪٽر مون کي ٻانهن کان جهلي ڏوندڙيو. چيائين، "سمهي پيو آهين ڇا؟"

مون چرڪ ڀري ڏانهس ڏٺو.

بيهر چيائين، "پشاور موڙ اچي ويو آهي."

ڪنڊيڪٽر ڏانهن ڏسندي مان ويگن مان لهي، هڪدم هارڊ وينر دوڪانن جي مارڪيٽ ڏانهن روانو ٿي ويس. بٽين کان بچندي، پاڇن ۾ هلندي، مان پشاور موڙ جا رستا لتاڙي، ڪراچي ڪمپنيءَ جي فليٽن جي رخ ۾ وڃي پيس. چارڻ چريو اسان واري ساڳئي بلاڪ ۾ گرانوڊ فلور تي چئن پنجن سائين سان رهندو آهي.

مان لڪندو چيندو، ڊي بلاڪ جي سامهون وڃي پهتس. وڻن جي اوڻ وٺندي مان چارڻ جي فليٽ ڏانهن وڌڻ لڳس. پوئين پاسي کان سندس رنڌڻي جي دريءَ وٽ وڃي بيٺس. دودو بورچيخاني ۾ بيٺو هو، ۽ چانور پچائي رهيو هو. مون کيس آهستي سڏ ڪيو، "دودا."

منهنجو آواز ٻڌي دودي کان چرڪ نڪري ويو. مون کي دريءَ وٽ بيٺل ڏسي کيس ڪنٺي وٺي ويٺي.

کانئس پڇيم، "چارڻ ڪٿي آهي؟"

"هليو وڃ، هليو وڃ!" دودي بورچيخاني جي بتي وسائي ڇڏي. چيائين، "ڪالهه کان پوليس چار دفعا تنهنجي ڳولا ۾ ڇاپا هڻي چڪي آهي. هيئنر به سادن ڪپڙن ۾ سپاهي هيڏانهن هوڏانهن بيٺا آهن. پڇي وڃ."

کانئس وري پڇيم، "چارڻ ڪٿي آهي؟"

چيائين، "چارڻ منجهند مهل توسان ملڻ لاءِ روانو ٿي ويو هو. اڃا تائين نه موٽيو آهي."

ڄڻ اوچتو سڄي شهر جون بتيون وسامي ويون.

دل ۾ چيم، "هيئنر چارڻ وري ڪڏهن نه موٽندو."

مان اونداه جي سنڊ ۾ ڪاهي پيس. ●

اوندہ مون آڳ به ڏٺي هئي. اوندہ ۾ مون آڳ به سفر ڪيو هو. پر، مون کي قطعي احساس نه هو ته اوندہ جتي پناه وانگر اسان کي اوکي وقت ۾ پاڪر ۾ پريندي آهي، اتي مايوسين، پریشانين ۽ ڏلتن جي لوڏ اسان جي ڪڍ ڇڏي ڏيندي آهي. اوندہ ۾ چارن جي گهر وٽان پننين پير پاڇ کانيندي، مون محسوس ڪيو هيءَ دنيا تمام تنگ، ننڍڙي ۽ محدود آهي. خونخوار بگهڙ منهنجي ڪڍ لڳل آهن. اوندہ ۾ هزارين ڇمڙا ۽ ڇمرا منهنجي مٿان لامارا ڏيندي رهيا آهن. رڙين ۽ چيڻ جا آواز هر آواز کان ويا آهن. مان ڊوڙي رهيو آهيان. موت منهنجو تعاقب ڪري رهيو آهي. دلبر خان جي حجري مان فرار ٿيندي، مون ان ڏينهن-شينهن کي ننڍو هو. کيس پاراتو ڏنو هو. رات جي هنج ۾ روپوش ٿيڻ ائين هو، جڻ ڏانڻ جي ٻانهن ۾ پناه وٺڻ. سگهه منهنجو ساٿ ڇڏڻ لڳي. ڇنڊي، ڇڪندي سوچيم، فرار جي راهن ۾ ڊوڙندي ڊوڙندي، ٿڪجي، نستو ٿي مان ڪري پوندس. ساهه منهنجي سيني مان نڪري ويندو. موت گجهه وانگر پنهنجا چنبا منهنجي سيني ۾ کپائي، پنهنجي ترار جهڙي تيز چهنپ سان منهنجي دل ڪڍي هليو ويندو. مان رڙين ۽ چيڻ جي وچ ۾ خونخوار بگهڙن جو ڪاڇ ٿي ويندس!

جي- نائين سيڪٽر جي مرڪز ۾ لوڊ شيڊنگ هئي. مان دڪانن، هوٽلن ۽ ٻاڪڙن جي موم بٽين واري ميرانجهڙيءَ روشنيءَ کان بچندو، بند ٿيل بينڪ وٽ پهتس. چوڪيدار رڙ ڪئي، خبردار! مان بيهي رهيس.

هو پنهنجي قديم دونالي بندوق کڻي مون ڏانهن وڌندو آيو. ڪجهه پريان ٽارچ ٻاري روشني منهنجي منهن تي هنيائين. مون کي سڃاڻائين ته عجيب لهجي ۾ ڳالهائين:

"اڙي لالا جوکي! تون، تون آهين؟"

مون لالي چوڪيدار کي چيو "لالا، گولي نه هلائجانءِ!"

"اورتي آءُ، اورتي آءُ! لالي چوڪيدار چيو، "ڏاکڻ جي هيٺان منهنجي ڪٽ تي وڃي ويهي ره."

بينڪ ڏانهن ويندڙ ڏاکڻ جي هيٺان لالي جي ڪٽ تي مان وڃي ويهي رهيس. اوندہ ۾ ڪجهه نظر نه پئي آيو. محسوس ڪيم ته ڪٽ جي ڀرسان پاڻيءَ جي

ڪهڪهي رکي هئي. مون جست جي ڪلاس ۾ پاڻي وجهي، سيءَ جي باوجود، هڪ ڪپهه سان گڙڪائي ويس. سيني ۾ ڄڻ برف جي سر لهي ويئي. ٽيوب ويل جي موٽر وانگر هلندڙ دل هڪ لمحي لاءِ بيهي رهي. اکين آڏو ترورا آيا. مان لالي جي ڪٽ تي لپي پيس.

لالو هليو آيو. جهڻي آواز ۾ پڇيائين، "لاا جوگي! ڪهڙي چڪر ۾ پنڄي ويو آهين؟ پوليس تنهنجي ۾ گلاب جي چڪر ۾ ڇو پنڄي ويئي آهي؟ ڇا ڪيو اٿو؟" ان کان اڳ جو سامت ۾ اچان ۽ لالي کي ڪو جواب ڏيان، لالي پڇيو، "فليٽ تي ڪا رن روڱڙي آندي هئي ڇا؟" مان اُٿي ويهي رهيس.

پڇيائين، "ڪنهن کان قرض وٺي ڪاڻي ويا آهيو، ڇا؟"

دل ڄڻ خاموشيءَ جي اوڙاه ۾ لهي ويئي هئي. لالو چوڪيدار پوءِ، پنهنجي سوالن جا پاڻ ئي جواب ڏيڻ لڳو، "نه جوگي لالا! نه. اهو ممڪن ئي نه آهي. مون کي ته ڪو سياسي چڪر ٿو لڳي. مون کي ڇا، بيدن ڊبل روٽين واري احمد جو به اهوني خيال آهي ته ڪو سياسي چڪر آهي. ڪين؟"

انڪار ۾ ڪنڌ لوڏيندي چيم، "نه."

"ڇا! ڏاڍو حيران ٿيو. پڇيائين، "ته ڇا، رن روڱڙيءَ واري ڳالهه سڄي آهي؟" چيم، "نه لالا، نه."

واٽڙو ٿي ويو. چيائين، "رن روڱڙيءَ جو چڪر به ناهي، سياسي چڪر به ناهي ته ڇا قرض جو چڪر آهي." چيم، "نه."

مٿو ڪنهندي پڇيائين، "ته پوءِ معاملو ڇاهي؟"

"الائي ڇاهي، لالا." چيم، "هن وقت مون کي گلاب گونگي جو فڪر آهي."

"فڪر جهڙي ڳالهه به آهي." لالي چيو، "ويچاري کي ڏاڍو ماريو اٿائون."

ٻئي هٿ سندس ٻانهن ۾ وجهي ڇڏيم. پڇيم، "تو کي ڪنهن ٻڌايو؟"

"چارڻ آيو هو. 'لالي چيو، 'چارڻ کي صحافين ٻڌايو هو."

ڏک وڃان پڇيم، "ڏاڍو ماريو اٿائون؟"

"ها. 'لالي ورائيو، 'چيائين ٻئي ته هڪ اک سوڄ سبب ڪاري ٿي ويئي هيس، ۽

مٿي ۽ ٻانهن تي پٽيون ٻڌل هئس."

مون ڪٽ تي مڪ هنندي چيو، "صحافين مان ڪنهن پوليس کان نه پڇيو ته گلاب

زخمي ڇو هو."

چوڪيدار ڏاڍي ٺٺوليءَ وڃان کليو، چيائين، "لاا جوگي، تون به ڪو درويش

آهين. مون ان پڙهيل ڄڻ کي به خبر آهي ته پوليس ملازم کي ماري کيس پوليس

مقابلي ۾ مارجي ويل ثابت ڪندي آهي! گلاب ته اڃا جيئرو آهي.  
 چيم، 'ها لالا، صحافين کي ٻڌايو هوندائون ته گرفتاريءَ کان بچڻ لاءِ، پوليس سان ويڙهه ۾ زخمي ٿي پيو آهي؟'  
 'مون چارڻ کان ڏاڍو پڇيو،' چوڪيدار چيو، 'پر هن ڪجهه نه ٻڌايو. آخر اصلي معاملو ڪهڙو آهي؟'  
 چيم، 'معاملو غلط فهميءَ جو آهي. ان کان اڳ جو ڳالهه وڌي وئي ٿي پوي، اسان کي هڪ وڪيل ڪرڻو آهي.'  
 'پوليس تنهنجي ڪڍ لڳل آهي.' چوڪيدار چيو، 'تون وڪيل تائين ڪيئن پهچندين؟'  
 'ها، اهائي ته ڳالهه آهي،' پنهنجي ساءِ چيم، 'اهائي ته ڳالهه آهي، جنهن منجهان هتي وڌو آهي.'

ڪجهه دير تائين لالي نه ڳالهائيو.  
 مون ڳالهائيو، ڪانسن پچيم، 'لالا، پوليس منهنجي ڳولا ۾ آهي، پاڻ وٽ ويهاري ڏيڍ ڏينهن ڏيڻ ٿو ٿين؟'  
 'ڊپ ڇا جو جوڳي لالا، چوڪيدار چيو، 'آزاد قبائلي هتان پري ته ناهي! مون سان ڪٿ پٽ ڪيائون ته سندن ٽڪي جهڙي دونالي بندوق اڇلاني هتان هليو ويندس.'  
 ان وقت مون کي پنهنجو سنگتي، پنهنجو ساٿي مراد نانارو ڏاڍو ياد آيو. سوچيم، نانارو جيڪر لالي جو جملو ٻڌي وئي، هڪ دفعي لاءِ! فقط هڪ دفعي لاءِ!

'ڳالهه ٻڌ جوڳي لالا،' چوڪيدار چيو، 'تون سنڌ ڇو نه ٿو هليو وڃين؟' ٿڌو ساه ڪيم، 'ڪانسن پچيم، 'رڻ ۾ گم ٿي ويل راهن بابت ڪجهه ٻڌو اٿئي؟' ورائيائين، 'مان جبلن جو رهاڪو آهيان، رڻ جي باري ۾ مان ڇا ڄاڻان!' ڳالهائيم ته چوڪيدار سان پني، پر مخاطب ڄڻ پاڻ سان هوس. چيم، 'رڻ ۾ راهون گم ٿي وينديون آهن. مسافر اڄ وڃي رڻ ڇڏي ڇڏي وڃن ٿا. چڙهي ويندو آهي. مان رڻ ۾ ڊوڙي رهيو آهيان. تون ڇا ٿو سمجهين، سنڌ آزاد قبائل آهي؟'

چوڪيدار تعجب وڃان مون ڏانهن ڏسڻ جي ڪوشش ڪئي، اونداهه ۾ منهنجي چهر تي تري آيل تڪليف جون رڳون هو ڏسي نه سگهيو.  
 چيم، 'اول هتان بچي نڪري وڃڻ مون کي محال ٿو نظر اچي، ۽ جيڪڏهن بچي نڪري به ويس، ته سنڌ ۾ پير پائڻ شرط پڪڙجي پوندس.'  
 'پر، تو ڪيو ڇا آهي!' لالي پڇيو، 'ڪنهن کي قتل ڪيو اٿي؟ يا گلاب ڪنهن کي گولي هڻي ڪڍي آهي؟ معاملو ڇا آهي؟'

هڪ وڪيل جي ضرورت آهي، لالا، چيم، گرفتاريءَ کان اڳ ضمانت جي ضرورت آهي.

لالو ڪجهه دير تائين سوچيندو رهيو، پوءِ چيائين، 'ڪنهن وڪيل کي سڃاڻين؟' انڪار ۾ ڪنڌ لوڏيندي چيم، 'نه'. ڏاڙهي ڪنهندي پڇيائين، 'ڪو اهڙو دوست جيڪو ڪنهن وڪيل جو واقفڪار هجي؟'

دل ۾ سوچيم، ڊگريون ڌوڙ جون گڏ ڪيون اٿم، اسان کان ته اڌ اڪري چوڪيدار پڙ آهي!

مختلف دوستن ۽ واقفڪارن جي باري ۾ سوچيم. ٿري گهري مراد لائاري جو نالو ذهن تي تري پئي آيو. هر دفعي کيس رد ڪري پئي ڇڏيم. سوچيم، ڪجهه به ٿي پوي، مراد لائاري کان ڪنهن به قسم جي مدد نه وٺندس. ۽ برپٽ صحرائي؟ برپٽ صحرائي ويچارو بيوس قسم جو دوست آهي. سنگت ۾ سر ڏيئي ڇڏيندو، پر ڪابه مدد ڪري نه سگهندو. معصوم قسم جو ماڻهو آهي - پوءِ؟ تڏهن اوچتو مون کي ڏانڻ جو خيال آيو.

'ڪمال آهي!' لالي چيو، 'تنهنجو ڪو به اهڙو دوست ڪونهي! جنهن جي واقفيت ڪنهن وڪيل سان هجي!'

'آهي، ڇو نه آهي، چيم، پر موجوده حالتن ۾ هن تائين پهچڻ ناممڪن آهي.' 'واه!' لالي چيو، 'هن جو ٽيليفون نمبر ياد اٿئي؟' پهريون دفعو سڪل چپن تي مرڪ تري آئي، چيم، 'سندس ٽيليفون نمبر منهنجيءَ دل تي لکيل آهي.'

'هليو اچ!' لالي ور مان ڇاپيون ڪڍندي چيو. 'بينڪ مان هلي فون ڪرينس.' مون اچرج وڃان لالي ڏانهن ڏٺو. اهڙو مڙس ماڻهو مون زندگيءَ ۾ ورلي ڏٺو هو. لالي چيو، 'سوچين ڇا پيو، هليو اچ.'

مان لالي سان گڏ بينڪ جي بند دروازي جي سامهون وڃي بيٺس ●

بينڪ جي ورندي ۾ لڳل تيوب لائيٽ جي روشنيءَ کان بچڻ لاءِ مان هڪ ٺله جي اوڻ ۾ ٽي بينس، چوڪيدار بينڪ جي ٻاهرين در جو تالو کوليو. اندر هليو ويو. بتي نه ٻاريائين. مون کي سڏ ڪيائين، 'جوڳي لالا، هليو آءُ!'

تڪي وڪ کڻي مان بينڪ ۾ داخل ٿيس. لالي چوڪيدار چيو، 'مان ٻاهر ٿو وڃي بيهان. تون مينيجر جي ڪمري مان پنهنجي دوست کي فون ڪر.'

چوڪيدار ٻاهر ويندي ويندي بيهي رهيو. منهن ورنندي چيائين، 'مان ٻاهران در کي تالو هڻي ٿو ڇڏيان.' منهنجو ساهه وڃي پيرن ۾ پيو. سوچيم، لالو دوکو ته نه پيو ڪري!

لالي چيو، 'ڳالهائي وٺين ته اندران هيءُ در ڪڙڪانجان ۽. ٺيڪ آهي نه؟'

چيم، 'ها، ٺيڪ آهي.'

لالو ٻاهر هليو ويو. ٻاهران در کي تالو هڻي ڇڏيائين.

مان ايتني بيٺو رهيس. سوچيندو رهيس ته هو منهنجي لاءِ ايترو ڪجهه ڇو ڪري رهيو آهي. ڪهڙي لالچ اٿس مون ۾! مون کي پڪڙڻ يا مارڻ واري لاءِ اڃا ته ڪابه رقم نه رکي اٿائون! هو ائين ڇو ڪري رهيو آهي؟ هو ڇا ٿو چاهي؟ ايتري ۾ مون ٻيهر تالو کڻڻ جو آواز ٻڌو. تالو کولي لالو اندر آيو. مون کي اتي جو اتي ڏسي حيران ٿيو. چيائين، 'جوڳي لالا، تون اڃا ايتني بيٺو آهين.'

'جي! ها، ها. ايتني بيٺو آهيان.' ڳالهائڻ لاءِ لفظ نه پئي مليا.

چيائين، 'شايد سوچي رهيو آهين ته بتيون ٻاريان، يا نه ٻاريان. ڪيئن؟'

هڪدم ورائيم، 'برابر، برابر.'

'اچي، وٺ. هن پنهنجي ٽارچ مون ڏانهن وڌائيندي چيو، 'رات جي وقت بتي ٻارڻ ٺيڪ ناهي. تون ٽارچ ٻاري فون ڪجان ۽. ٺيڪ آهي؟'

ٽارچ وٺندي چيم، 'ها، ٺيڪ آهي.'

چيائين، 'سامهون وارو ڪمرو مينيجر جو آهي.'

چوڪيدار ٻاهر هليو ويو.

ٻاهران در کي تالو هڻي ڇڏيائين.

مان اوندهه ۾ خبرداريءَ سان هلندو، مينيجر جي ڪمري ۾ لنگهي ويس، پر ان کان اڳ جو ٽارچ ٻاري ڏانڻ جو نمبر ملايان، مون بينڪ جي ٻاهران ورندي ۾ ڪيترن ماڻهن جي ڊوڙن ۽ ڳالهائڻ جو آواز ٻڌو. مان صوفي پويان ويهي رهيس.

صوفي جي ڀرسان دري هئي. دريءَ آڏو پڙدو لٽڪي رهيو هو. ڪن ڏيڻ سان مان سندن گفتگو ڇڻي طرح ٻڌي سگهيس ٿي. هو پاڻ ۾ ٽي چار چڻا هئا، ۽ لالي چوڪيدار سان ڳالهائي رهيا هئا. سندن سوال جواب مان اندازو لڳايم ته سادن ڪپڙن ۾ پوليس ۽ قانون نافذ ڪرڻ وارن ادارن جا ڪارندا هئا. منجهان هڪ جڻي چوڪيدار کان پڇيو، "تو ڪنهن کي هتان لنگهندي ته نه ڏٺو؟"

"ها. چوڪيدار ورائيو، ڏند."

مون کان چرڪ نڪري ويو؟

پڇيانونس، "ڪيڏانهن ويو؟"

ورائين، "اٽڪل پنج ڇهه ماڻهو هتان لنگهيا آهن. ڪجهه ته اڳتي هليا ويا، ۽ ٻه ٽي وڃي عباسي هوٽل ۾ ويٺا، ۽ شايد ٻه ڪن پراپرٽي ڊيلر جي آفيس ۾ هليا ويا." "اوهو، تون ته وڏو ڪو بيوقوف آهين." هڪڙي ڪارندي چيو، "ڪراچيءَ ڪمپني ۾ هڪ سنڌي رهندو آهي."

"هڪ نه. چوڪيدار ورائيو، هڪ کان وڌيڪ سنڌي رهندا آهن."

"اول ڳالهه ٻڌ، ۽ پوءِ ڳالهه. هڪڙي ڪارندي چيو، "اجايوچ ۾ نه ڳالهه ۽."

لالي کي جوڳي اچي ويئي. چيائين، "مون کي دڙڪا چوڻا ڏيو؟"

"اسين پوليس جا ماڻهو آهيون. چيائون، "اسان کي نيڪ نيڪ جواب ڏي."

"نيڪ نيڪ سوال ڪريو، ۽ نيڪ نيڪ جواب وٺو." لالي چيو، "اجايو"

رعب نه رکو."

لالي جي جرائنت تي مان ڏاڍو حيران ٿيس. هڪڙي ڪارندي ٻني کي پڳل ٿل

انگريزيءَ ۾ چيو، "احق آهي. سختيءَ سان نه ڳالهائوس."

"نيڪ آهي. ٻني ڪارندي چيو، "اسان جي ڳالهه غور سان ٻڌ."

"ٻڌايو." لالي بيزاريءَ وچان چيو.

"ڪراچي ڪمپنيءَ ۾ هڪ سنڌي رهندو آهي، نالو اس جوڳي. هڪ ڪارندي

چوڪيدار کان پڇيو، "تون جوڳيءَ کي سڃاڻين؟"

"ها، مان جوڳيءَ کي سڃاڻان." چوڪيدار پختي آواز ۽ لهجي ۾ ورائيو.

چيائون، "اسان کي جوڳيءَ جي تلاش آهي."

چوڪيدار جواب نه ڏنو.

هڪ ڪارندي پڇيو، "ڪجهه ماڻهن کان پتو پيو آهي ته جوڳي هن طرف آيو

آهي."

چوڪيدار ورائيو، "في الحال ته نه آيو آهي."

ڪانسن پڇيائون، "پڪ اٿئي ته جوڳي هن طرف نه آيو آهي."

مون ته کيس هن طرف ايندي نه ڏٺو آهي.  
چوڪيدار پڇيو، ڀر هو هيڏانهن ڇو ايندو؟  
هنن مان هڪ چئي ورائيو، اسان سندس فرار جون سڀ راهون بند ڪري  
ڇڏيون آهن.

بني ڪارندي چيو، اسان کي پڪ آهي ته جوڳي هن سيڪٽر ۾، بلڪ هن  
سيڪٽر جي هن حصي ۾ ڪٿي موجود آهي.  
ڪن لاءِ مون کي پنهنجي جسم ۾ ڪنهن محسوس ٿي، چوڪيدار کانئن پڇيو،  
جوڳيءَ ڇا ڪيو آهي؟

هو سنڌ جو بدناما دهشت گرد آهي. هڪ ڪارندي چيو، اسان سندس هڪ  
سائيءَ، گلاب کي ته پڪڙي ورتو آهي، هينئر اسان کي جوڳيءَ جي تلاش آهي.  
ڪمال آهي! چوڪيدار اچرج وڃان چيو، اسان جوڳيءَ ۽ گلاب کي آواره گرد  
سمجهندا آهيون، پر توهين چئو ٿا ته هو دهشت گرد آهن!

اسان کي پڪا ثبوت مليا آهن. هنن مان هڪ چئي چيو، بنگالين وانگر اهي  
سنڌي به ملڪ سان سڃا نه آهن.

مون کي ڊپ وراني ويو. سوچيم، لال چوڪيدار جي حب الوطنيءَ کي جيڪڏهن  
جوش آيو، ته مون کي پڪڙائڻ ۾ دير نه ڪندو. ٿي سگهي ٿو، اها قديم دور جي  
دونالي بندوق هلاني منهنجو ڏينگو ڏيري ڪري ڇڏي!

لال کي مون اڪثر، بينڪ ٻاهران اخبارون پڙهندي ڏٺو هو. بينڪ بند ٿيڻ کان  
پوءِ، شام ويلي، بينڪ جي ٻاهرين در کي تالو هڻي، هو بالمرڻجي ويهي رهندو  
هو، ۽ ويٺو اخبارون پڙهندو هو. جڏهن اخبار نه پڙهندو هو، تڏهن ڪن تي هٿ  
رکي ڪو پشتو گيت ڳائيندو هو، ۽ وطن کي واجهائيندو هو. انيڪ سنڌي  
اسلام آباد ۾ آباد آهن، پر، مون اڄ تائين ڪنهن سنڌيءَ کي ڪن تي هٿ رکي  
ڳائيندي، نه ٻڌو آهي، واجهائيندي وطن کي آئون جي هٿ مياس!

توڪي پڪ آهي ته جوڳي هتان نه لنگهيو آهي؟

هڪ ڪارندي چوڪيدار کان پڇيو، يقين سان ٻڌاءِ ته توکيس گذريل اڌ  
ڪلاڪ ۾ نه ڏٺو آهي.

لال جي جواب کان اڳ مون دل کي سڀني جي قس ۾ ٽڪندي محسوس ڪيم.  
لال ورائيو، تيون ڏينهن آيو هو، بينڪ مان پيسا ڪڍائڻ. ان کان پوءِ مون  
کيس نه ڏٺو آهي.

ٿڌو ساھ ڪٿي مان صوفي پويان فرش تي لٽي پيس. ڄڻ ڪا آفت هئي، جيڪا  
ٿري ويئي. مون اکيون بند ڪري ڇڏيون. ڏاڍو ٽڪجي پيو هوس.

ان کان پوءِ ڪافي دير ڪارندا ورائي ۾ بيٺا رهيا، ۽ پاڻ ۾ سسُ سسُ ڪندا  
رهيا. ڄڻ کين لال جي ڳالهه جو يقين نه پئي آيو.

مون لالي جو آواز ٻڌو. چيائين، 'توهان کي يقين نه ٿو اچي ته مان بينڪ ٿر  
 ڪوليان. هلي ڏسو، جوڳيءَ کي مون لکايو آهي، يا نه.'  
 'ايڏو جوش نه ڏيکار لالا! هڪ ڪارندي سخت لهجي ۾ چيو، 'اسين جيڪي  
 ڪجهه ڪري رهيا آهيون، سو اسان جي ڊيوٽيءَ ۾ شامل آهي.'  
 ڪارندا اڳتي وڌي ويا.  
 ورندي ۾ ماڻ ٿي ويني.  
 ڪجهه دير کان پوءِ چوڪيدار تالو کولي اندر آيو. ٻئي نه ٻاريائين. اوندھ ۾ بيٺو  
 رهيو. پوءِ آهستي سڏ ڪندي چيائين، 'جوڳي لالا، منٽ ڪري وٺ. مون کي  
 شڪ آهي، پوليس وارا ٻيهر موٽي ايندا.'  
 مان صوفي پويان نڪري لالي جي سامهون بيٺس. کيس ٻنهي ڏورن کان جهليندي  
 چيم، 'مان تنهنجو احسان سڄي ڄمار وساري نه سگهندس.'  
 'انهن ڳالهين کي ڇڏ. 'لالی چيو، 'وکیل لاءِ پنهنجي دوست کي  
 فون ڪري وٺ.'  
 لالو ٻاهر نڪري ويو. ٻاهران در کي تالو هڻي ڇڏيائين. مون ٽارچ ٻاري ڏانڻ جو  
 فون نمبر ڊائل ڪيو. ●

ڏانڻ جو نمبر ملاندي، مون کي پنهنجو هٿ ڪنبندي محسوس ٿيو. ڪوشش جي باوجود مان نمبر ملائي نه سگهيس.

ڇا سوچيندي منهنجي باري ۾؟ جن جيڏو سوال نانگ وانگر ڪنڊڙي هئي منهنجي سامهون بيهي رهيو. ڪجهه سمجهه ۾ نه پئي آيو. گهڙي ڪن لاءِ خيال آيو ته ڏانڻ سان ڳالهائڻ جو ارادو ترڪ ڪري ڇڏيان. اونداهه ۾ ٻاهر نڪري وڃان. بي مقصد، بي منزل هلندو رهان ۽ مارگلہ ٽڪرين جي ٻني پار، ٽيڪسيلا جي ڪنڊرن ۾ گم ٿي وڃان. ٻڌمت جي عبادتگاهن ۾ پڪشن وانگر پئڪندو رهان ۽ گوتم جي گيان لاءِ واجهائيندو رهان.

منهنجي ڳالهه جو يقين ڪندي؟ مون کي غلط ته نه سمجهي ويهندي؟ اٺيڪ انومان ورائي ويا.

هڪ دفعي مون ڏانڻ کي چيو هو، وڏي محبت يڪ طرفي ٿيندي آهي - اهڙي محبت لاءِ موٽ ۾ ڪجهه به نه گهربو آهي. فقط ايترو سوچي دل کي ريجھائي وٺبو آهي ته ڪو ته آهي، جنهن کي عشق ۾ امڪان جي حدن کان اڳتي نڪري اسان چاهيو آهي!

ڏاڍو کلي هئي منهنجي چريءَ ڇاهت جو اظهار ٻڌي. چيو هئائين، بيلي سچ ٻڌائجان ۽! ڪٿي سچو پڇو ڏاڙيل ٻاڙيل ته ناهين، ۽ هتي مون سان عشق جو ناٽڪ رچائي رهيو آهين!

تڏهن ورائيو هيم، ڏاڙيل هجان ها ته توکي جيڪر ڪنهي ڪٿي وڃان ها، ۽ پُنگ ڪهرڻ بدران تنهنجن ماڻهن کي پنهنجو سرُ لاهي موڪلي ڇڏيان ها! اڙي چري! اسين سنڌي صوفين ۽ ولين جا وارث، ۽ عشق جا پيغمبر آهيون.

واٽڙي ٿي پئي هئي. اڳيان پيل اخبارن ڏانهن اشارو ڪندي پڇيو هئائين، ۽ هي، هيٽريون ساريون اخبارون، جو ڏاڙن، خونن ۽ اغوا جي خبرن سان ڀريل آهن، سو سڀ ڇاهي؟

ورائيو هيم، اهو سڀ سمجهڻ تنهنجي وس جي ڳالهه ناهي. درويشن جي قوم لاءِ صوفي شاهه عنايت جي ڏينهن واريون حالتون پيدا ٿي پيون آهن.

هن صوفي شاهه عنايت جو نالو نه ٻڌو هو. مون کي تعجب نه ٿيو. مون پاڪستان ۾ هڪ صوبي جي ماڻهن کي ٻني صوبي جي تاريخ کان بلڪل بي خبر ڏٺو آهي. مشرقي پاڪستان چوويهن سالن تائين پاڪستان جو حصو هيو، پر اڄ تائين

موجوده پاڪستان جو ڪو به چڱو چوڪو پڙهيل ڪڙهيل ماڻهو مشرقي پاڪستان جي ٽن اديبن، ٽن شاعرن، ٽن مصورن، ٽن صحافين، ٽن موسيقارن ۽ ٽن شهيدن جا نالا ٻڌائي نه سگهندو. موجوده پاڪستان جي ڪنهن به ڪاليج ۽ ڪنهن به يونيورسٽيءَ ۾ تاريخ جو ڪو پروفيسر، مشرقي پاڪستان جي تاريخ تي يقين سان وري ڏهه منٽ ڳالهائي سگهندو! ڏانڻ ويچاري ته معصوم هئي. مٿان، پنهنجي بيهنا حسن جي ماريل هئي. عقل بدران پنهنجي سونهن سوڀيا کان ڪم وٺندي هئي. پر تاريخ جي چنڊڇاڻ حسن سان نه، عقل سان ٿيندي آهي. سنڌ ۾ دهليءَ جي مغل سلطنت ۽ سندن گورنرن خلاف نفرت ۽ جاڳرتا کي هوءَ ڪيئن سمجهي سگهندي! سنڌ ۾ مغل حڪومت جي ڇاڙتن ۽ گماشتن جي سياسي ويساگهائين جو هوءَ ڪيئن چيد ڪري سگهندي! هوءَ بلڙيءَ جي سيدن، ۽ هر دور ۾ ويڪانو وڏيرن جي مغل حاڪمن سان ساز باز کي ڪيئن سڀي سگهندي! هوءَ ڪيئن اندازو لڳائي سگهندي ته تاريخ ۾ ڪهڙين حالتن کان مجبور ٿي درويش ۽ مولاڻي، يڪتارو ۽ ڪڙٽال رکي تير ۽ تلوار کڻي وٺندا آهن!

ڪافي دير جي ماڻ کان پوءِ هن پڇيو هو، ڇا پيو سوچين؟  
 روائي هيم، تاريخ جي حوالي کان سواءِ صوفي شاهه عنايت جي شهادت کي سمجهڻ ممڪن نه آهي.

تهڪ ڏيئي کلي پيئي هئي. مون کي سندس اهڙي نموني کلڻ ڏاڍو ڏکيو لڳو هو. چيو هئائين، خبر اٿئي ڪنهن ڪنهن وقت مان ڇا محسوس ڪندي آهيان؟  
 پڇيو هيم، ڇا محسوس ڪندي آهين؟  
 جواب ڏنو هئائين، ڪنهن ڪنهن وقت تنهنجون ڳالهيون ٻڌي لڳندو آهي، تون جن مون کي جاهل ثابت ڪرڻ جي ڪوشش ڪري رهيو آهين.  
 مون کي ڪاوڙ لڳي هئي، چيو هيم، وڏي ڪا بيوقوف عورت آهين!  
 ڪلندي چيو هئائين، اڙي بابا! تون ناراض ڇو ٿو ٿين. ٺهيو، مان کڻي مڃان ٿي ته تون ڏاڙيل نه آهين.  
 رکي لهجي ۾ چيو هيم، مون تي ايڏو وڏو احسان نه ڪر، مان ڏاڙيل آهيان، آهيان.

ماضيءَ جو پڙلاءُ ٻڌي سوچيم، موجوده حالتن ۾ منهنجيءَ ڳالهه تي هوءَ يقين ڪندي؟ يقين ڪندي ته پوليس جو ٺاهيل ڪيس ڪوڙو ۽ پهتان هٿرادو آهي؟ هوءَ اخباري خبرن جي ماريل آهي. منهنجي ڳالهه تي يقين نه ڪندي. مون کي پناه ڏيڻ ۽ منهنجي مدد ڪرڻ کان انڪار ڪري ڇڏيندي!  
 سندس انڪار ۾ مون کي هڪ خواب جي شڪست نظر پئي آهي - هڪ اهڙو خواب، جنهن جي تعبير کان مان بيخبر هوس. ان هڪ خواب کي پاڪر ۾ پري مون صدين جا سفر طي ڪيا هئا. مون منهنجي لاءِ محال هو. مون کي خبر هئي

ته مان بند دروازي باهران بيٺو هوس. در کڙڪاڻن کان پوءِ انتظار جي اُس ۾ ويهي رهيو هوس. انتظار جي اُس ۾ لهسجندي، اُڃ وگهي منهنجو روح رج پٺيان ڊوڙندي رڻ ۾ رلي ويو هو. اهو سڀ ڪجهه مون کي قبول هو، مون قبول ڪيو هو. پڇتاءُ کي مون پونتي ڇڏي ڏنو هو.

مون تالو کلڻ جو آواز ٻڌو. لالو چوڪيدار اندر آيو. پڇيائين، 'جوگي لالا! ڳالهائي ورتڻه؟'

ڪجهه ڪجهه پشيمان ٿيندي چيو، 'نه لالا.'

'منٽ ڪري وٺ جوگي لالا.' چوڪيدار چيم، 'پوليس وارن کي شڪ پئجي ويو آهي. هو ضرور موٽي ايندا. مان کين سڃاڻان.'

مون کي لالي جي قرب ڏونڌاڙي ڇڏيو. چيم، 'لالا، رات جو ڳپل حصو گذري ويو آهي. هن وقت ڪنهن کي فون ڪرڻ مناسب نه ٿو لڳي، ۽ هونءَ به، مان توکي ڪنهن مصيبت ۾ وجهڻ نه ٿو چاهيان.'

'منهنجو فڪر نه ڪر. 'لالي چيو، 'تون ڪهڙي قسم جي دوست کي فون ڪرڻ جو سوچي رهيو آهين، جيڪو پريشانيءَ ۾ تنهنجي مدد ڪرڻ بدران دير سان فون سبب توکان خفي ٿيندو؟'

'دوست ته دل گهريو آهي.' چيم، 'هن وقت رات جا يارهن يارهن ٿي رهيا آهن. کيس ننڊ مان جاڳائڻ ٺيڪ ٿو لڳي.'

'ناگوار لڳس. چيائين، 'معمولي سلام دعا جي ڪري، مون سُر تريءَ تي رکي بينڪ جو دروازو توکي کولي ڏنو آهي. تنهنجو دوست فون ٻڌي جيڪڏهن توکان خفي ٿئي ٿو، ته يقين ڪر هو تنهنجو دوست هرگز نه آهي.'

مان هن ڏانهن ڏسڻ جي ڪوشش ڪندو رهيس. سندس چهر تي تري آيل سندس ڪاوڙ مان ڏسي نه سگهيس. پر، سندس لهجي مان سمجهي ورتم ته مون کان ناراض ٿي پيو هو.

لالي چيو، 'مون کي به مفت ۾ مرڻ جو شوق نه آهي. تون جيڪڏهن فون ڪرڻ ٿو چاهين ته پوءِ مهرباني ڪري، بچ بچاءُ ڪندي هتان هليو وڃ.' مان منجهي پيس.

چيائين، 'جيڪڏهن اڃا به فون ڪرڻ چاهين ٿو، ته پوءِ بنا سوچڻ جي، بنا ڪنهن هٻڪ جي هڪدم فون ڪر. مان ڏهن منٽن کان پوءِ وري دروازو کوليندس. ان کان پوءِ تون هتان هليو وڃجانءِ.'

لالو ٻاهر هليو ويو. باهران در کي تالو هڻي ڇڏيائين. مون ڪجهه سوچڻ کان سواءِ، ٽارچ ٻاري، دل پڪي ڪري ڏانڻ جو نمبر ڊائل ڪيو.

ڪافي دير تائين فون جي گهٽي وڃندي رهي. سوچيم، شايد ڪيڏانهن ويل آهي. گهر تي نه آهي. ان کان اڳ جو رسيور رکي ڇڏيان، مون جنت جو آواز ٻڌو.

جنت ڏانڻ جي خاص نوڪريائي هئي، ۽ ڏينهن رات وٽس رهندي هئي. مون جنت کي چيو، "جنت، مان جوگي پيو ڳالهائين. شالي آهي."  
هڪدم چيائين، "ها آهي."

چيم، "سمهي ته نه پني آهي؟"

ورائين، "ڪجهه ماڻهن کي مانيءَ تي گهرايو اٿائين."

چيم، "منهنجو وڃي ٻڌائينس."

چيائين، "اصل ۾ هن ڏينهن کان شالي بيبي توهان جو انتظار ڪري رهي آهي."

ڪٿي آهيو توهين هن ڏينهن کان؟"

چيم، "تون مهرباني ڪري هڪ شاليءَ کي سڏي اچ. مون وٽ وقت تمام گهٽ آهي."

چيائين، "اجهو ٿي سڏي اچانس."

گهڙي کن کان پوءِ مون شاليءَ جو آواز ٻڌو، "جوگي، هي مان ڇا پني ٻڌان! تو

دهشتگردي ڪڏهن کان شروع ڪئي آهي!"

چيم، "شالي مشڪري ڇڏ! پوليس منهنجي ڪڍ لڳل آهي. ڪنهن وڪيل کان

مون کي گرفتاريءَ کان اڳ ضمانت ڪرائي ڏي."

چيائين، "ڪٿان پيو ڳالهائين؟"

مون کيس بينڪ جو ڏس ڏنو.

چيائين، "بينڪ جي پرسڪان هڪ پيٽرول پمپ آهي، مان پيٽرول پرائي ٻاهر

نڪرندس. تون پيٽرول پمپ جي سامهون اڌ ٺهيل جاءِ ۾ وڃي بيه."

مون کي پنهنجن ڪنن تي اعتبار نه پني آيو. تڏهن، شاليءَ جو ٻيهر آواز ٻڌم،

"مان ڏهن منٽن ۾ ٿي پهچان."

مون رسيور رکي ڇڏيو. ●

مون رسپور رکي ڇڏيو.

اوندہ ۾ ڪرسين ۽ ٽيلن کان بچندو، مان بينڪ جي بند در وٽ پهتس. در کي ڪن ڏٺم. ٻاهران ڪنهن جي به ڳالهائڻ جو آواز نه پئي آيو. لالو چوڪيدار بينڪ جي در ٻاهران ورائندي ۾ بيٺو هو، ۽ ڪن تي هٿ رکي وڌي آواز ۾ ڪو پشتو گيت ڳائي رهيو هو.

مون در تي هٿ هنيو.

لالي جو ڳائڻ بند ٿي ويو. هڪدم خاموشي ڇانئجي ويئي. گهڙي ڪن رکي لالي هڪدم گيت ڳائڻ شروع ڪيو، اڳ کان به وڌي آواز ۾. ڳائڻ جو آواز ڇڙ ۽ وڏو ٿيندو ويو. لمحي لمحي آواز من کي ويجهو ايندو ويو، تان جو، لالو ٻنهي در وٽ بيهي ڳائڻ لڳو.

’ويا قربان،‘ جي صدا سان گڏ مون دروازي جي تالي کلڻ جو آواز ٻڌو.

لالو ڳائيندو رهيو. ڳائڻ دوران هن هڪ طاق کي ايتري وڻي ڪري ڇڏي، جنهن مان ڪنهن به مشڪل کان سواءِ مان ٻاهر نڪري آيس. لالي هڪدم در بند ڪري، در کي تالو هڻي ڇڏيو.

’مان تنهنجو احسان سڄي ڄمار نه وساريندس.‘ مون سندس ڪلهي تي هٿ رکندي سڙپاڻن ۾ ڇپيو.

لالو زور زور سان ڳائيندو رهيو. هن هٿ مٿي ڪري، پنهنجي ڪلهي تان سختيءَ سان منهنجو هٿ هٽائي ڇڏيو. ساڳي انداز ۾ هٿ سان اهڙي نموني اشارو ڪيائين، جن چوندو هجي، هاڻي تر نياڳا! مان کانئس وڪ ڪن پري ٿي بيٺس.

لالي زور سان آلاپ هڻندي، هڪ دفعو ٻيهر هٿ سان اشارو ڪيو.

پٺيرو هڻندي مان احسانمند نگاهن سان ڏانهس ڏسندو رهيس. ورائندي جي آخري ٺله وٽ پهچي مان بيهي رهيس. لالو مون ڏانهن ڏسندو رهيو، ۽ پوءِ اوچتو هو ڦيرو کائي، مون ڏانهن پئي ڪري بيهي رهيو. مون سندس آلاپ ۾ هلڪي ڪنٺي محسوس ڪئي.

مون هيڏانهن هوڏانهن ڏٺو. پاسي کان بيٺل وٽن هيٺان گگه اوندہ هئي. مان گگه اوندہ ۾ لهي پيس. خبرداريءَ سان، بنا آواز ڪرڻ جي، وڪ وڪ ڪڻندو سڙڪ جي پاسي وٽ وڃي پهتس. ٻئي طرف اڌ ٺهيل عمارت هئي.

مون کي تعجب ٿيو. محڪمي طرفان اسان جي پگهار ان بينڪ ۾ ايندي هئي. پيسا ڪڍائڻ لاءِ اڪثر بينڪ ۾ اچڻ ٿيندو هو. تڏهن، مون ڪڏهن به ڌيان سان نه ڏٺو هو ته بينڪ جي پسگردائيءَ ۾ ڇا هئا هونءَ به اسلام آباد ۾ ايڏي تيزيءَ سان جايون ۽ عمارتون ٺهي رهيون آهن، جن سموري ملڪ جا رازا، واڍا ۽ مزور هتي اچي گڏ ٿيا آهن. دولت جو جن ڪو سيلاب هو، ڪٿي بند هو، ۽ ڏسنديني ڏسندي بند پئجي اسلام آباد ۾ ڪاهي پيو هو. پاڪستان جي ڪنهن به شهر ۾ زمين پنجاه هزار رپيا وال جي حساب سان نه وڪامندي آهي، پر اسلام آباد ۾ وڪامندي آهي. جيڪي پلاٽ ماڻهن کي ٽن هزارن ۾ الڏيا هئا، سي ٽيهن لکن جا ٿي ويا آهن. اهو سڀ ڪجهه اسان جي اکين آڏو ٿيو آهي. مون کي چڱيءَ طرح ياد آهي. ذوالفقار علي ڀٽي جو دور هو. هن آچر بدران جمعي ڏينهن هفتيوار موڪل ڪرائي هئي. جوا ۽ شراب تي پابندي وجهرائي هئائين. گستاخبر بند ٿي ويا هئا، پر پوءِ گهر گهر پينشن پينارڻ جو ڪاروبار کلي پيو هو. انهن ۾ هن اسلام کي ملڪ جو مملڪتي مذهب قرار ڏنو هو. نوانوي سيڪڙو مسلمانن جي ملڪ ۾ اسلام نافذ ڪرڻ وارو ذوالفقار علي ڀٽي جو فيصلو، اسان کي ڏاڍو عجيب لڳو هو. انهن پني لڳو، هن جن مسلمانن کي بهر مسلمان ڪرڻ جي ڪوشش پني ڪئي! اتفاق جي ڳالهه آهي، انهن ئي ڏينهن ۾، جڏهن اقتدار جي اڀوانن ۾ اسلام، سوشلزم، ۽ اسلامي سوشلزم تي خونخوار بحث مباحثا هلي رهيا هئا، اسان جو دوست قاضي محمد اسلام آف قاضي محلہ روهڙي شريف، ٽپڙ ٻڌي اسلام آباد لاءِ روانو ٿيو هو، ۽ اسلام آباد ۾ گم ٿي ويو هو. دوستن ۽ ماڻهن اسلام جي ڳولا ۾ مون کي اسلام آباد روانو ڪيو هو. اسلام آباد ۾ مون کي اسلام نه مليو. پر، مون اسلام آباد ۾ ذوالفقار علي ڀٽي جو زوال اکين سان ڏٺو. زوال وقت ذوالفقار علي ڀٽي جي هٿ ۾ اسلام جو جهنڊو هو، ۽ جن سندس

زوال آندو تن جي هٿن ۾ به اسلام جو جهنڊو هو.

ذوالفقار علي ڀٽي جي اسهن کان پوءِ، اوچتو جن تجوڙين جا طاق کلي پيا. خدا جا نيڪ بنڊا نوٽن سان ڳوٺيون پري اسلام آباد هليا آيا، ۽ مضبوط مرڪز کي وڌيڪ مضبوط ڪرڻ جي ڪم کي لڳي ويا. موليٰ جي مرضي! جنهن کي وٽيس دولت ڏني. جنهن کي وٽيس، نه ڏني. مون کي اڄ تائين اها ڳالهه سمجهه ۾ نه آئي آهي ته الله سائين پرائمري ماستر کي دولت سان ڇو نه نوازيندو آهي، ۽ تهپدار کي دولتمند ڇو ڪندو آهي! دوستن جو منهنجي باري ۾ رايو بلڪل درست آهي، ته ڪيپرائٽ وٽان منهنجي سمجهه جو خانو خالي آهي، تنهنڪري مون کي گهڻو ڪجهه سمجهه ۾ نه ايندو آهي، ۽ مان لائريءَ تي زندگيءَ گذاريندو آهيان. اوسي پاسي، هيڏانهن هوڏانهن نه نهاريندو آهيان.

مون کي قطعي خبر نه هئي ته بينڪ جي سامهون، رستي جي ٻئي پاسي، ڪا جاءِ

ٺهي رهي هئي! ڏانڻ جو بيوٽي پارلر ايف-سيون سيڪٽر ۾ هو. پر، لڳو پئي، جن سمورو اسلام آباد سندس نظر ۾ هو! مون غور سان اڌ ٺهيل عمارت ڏانهن ڏٺو. عمارت ۾ مون کي ڪنهن به قسم جي زندگيءَ جا آثار نظر نه آيا. نه ماڻهو، ۽ نه مرون! لڳو پئي، هلندي جن ڪم بند ٿي ويو هو. رستي تان ٽريفڪ ڊيري ٿي ويئي هئي. پريان، پيٽرول پمپ جي روشنين ۾ وٺڻ جا پاڇا رستي جي وچ تي پنجڻي رهيا هئا. اتان رستو ڪاريءَ سرنگ وانگر نظر پئي آيو. وڪ وڪ ڪندو، مان سڙڪ جي پاسي کان وٺڻ جي پاڇي ۾ وڃي بيٺس. پري پري تائين ٽريفڪ جو نالو نشان نه هو. ماڻهن جي چر ڀر به محسوس نه ٿي.

اڪ چنپ ۾ سڙڪ اُڪري، مان اڌ ٺهيل عمارت ۾ وڃي بيٺس. اوچتو، منهنجي لونءَ لونءَ کانڊارجي ويئي. سرچيم، ٿي سگهي ٿو، پوليس جا سپاهي عمارت ۾ لڪي ويٺا هجن، ۽ بينڪ وٽان ٿيندڙ چرپر تي چوڪسي ڪندا هجن! منهنجو ساهه وڃي پيرن ۾ پيو.

دم روڪي، مون عمارت ۾ ڪو آواز ٻڌڻ، ۽ اوندهه ۾ ڪنهن کي ڏسڻ جي ڪوشش ڪئي. نه آواز ٻڌڻ ۾ آيو، ۽ نه ئي ڪو ڏسڻ ۾ آيو. نڙ ٻي تري آيل پگهر مون قيص جي ٻانهن سان اڳهي ڇڏيو. مون سيني ۾ ساهه کي جانيو ٿيندي محسوس ڪيو. هڪ ڀت کي ٽيڪ ڏيئي مان پيٽرول پمپ ڏانهن ڏسڻ لڳس.

انتظار ڪندي مون کي ڏانڻ جو جملو، ۽ سندس جملي جو لهجو ياد آيو. اڙي جوڳي، تون ڪڏهن کان دهشتگرد ٿي پيو آهين!

ڪيڏي نه پنهنجانپ هئي سندس لهجي ۽ آواز! مون خانہ بدوش ۾ ڇا ڏسي ورتو هئائين، جو سر تريءَ تي رکي مون کي وٺڻ پئي آئي! مون هميشه هڪ طرفي محبت ۾ يقين رکيو آهي. اهڙي محبت سدائين ساٿ ڏيندي آهي. ڪڏهن دوکو نه ڏيندي آهي. ڪڏهن فريب نه ڏيندي آهي. اهڙي محبت موٽ ۾ ڪجهه نه گهرندي آهي.

مون کي وسوسا ورائي ويا.

بيوٽي پارلر ۾ ڏانڻ کان هار سينگار ڪرائڻ لاءِ اسلام آباد جي چونڊ ڪامورن ۽ سفيرن ۽ سياستدانن جون گهر واريون ۽ گهر پاتياڻيون اينديون آهن. ان حوالي سان سندس اٿڻ ويهڻ وڏي اثر رسوخ وارن ماڻهن سان آهي. شروعات ۾ هوءَ مون کي سول ۽ ملٽري ائيليڄنس جي ايجنٽ محسوس ٿيندي هئي. خاص ڪري هوءَ جڏهن ڏاڍي غور سان ۽ تجسس سان سنڌ جي سياسي حالتن تي ڳالهائيندي ۽ بحث ڪندي هئي، تڏهن مون کي شڪ ۾ وجهي ڇڏيندي هئي. هوءَ کوٽي کوٽي سنڌ بابت سوال ڪندي هئي، سنڌي شاگردن جون ڪيتريون تنظيمون آهن؟ ڪهڙيون ڪهڙيون شاگرد تنظيمون هڪٻئي جي خلاف آهن؟ ڪهڙين شاگردن تنظيم جو سياسي پارٽين سان واسطو آهي؟ سنڌ ۾ ڏيڍ سئو واريون

ايتريون سياسي پارٽيون ڇو آهن؟ سائين جي-ايم-سيد جا پوئلڳ فقط نوجوان ڇو آهن، ۽ اهي ئي نوجوان جڏهن نوڪرين ڇاڪرين ۽ ڪمن ڪارين سان لڳندا آهن، ته ڪانئس ڦري ڇو ويندا آهن؟ ٽولن ۾ فقط پيشه ور ڌاڙيل آهن، يا ناراض ٿيل نوجوان ۽ بيروزگار ڊاڪٽر، انجنيئر، ۽ آرٽس گريجوئيٽ به آهن؟

مان سندس اهڙن سوالن جا جواب نه ڏيندو هوس. کيس ٿاري ڇڏيندو هوس. اهڙن سوالن جي ڀرمار سبب هڪ دفعي چيو هومانس، 'بيلي سچ ٻڌانجان ۽ شالي! تون ڪنهن ائٽيليجنس اداري جي ايجنٽ ته نه آهين!'

ڏاڍو کلي هئي. تهڪ ڏيندي چيو هئائين، 'توهين سنڌي ڏاڏا شڪي ٿيندا آهيو. هڪدم ورائيو هيم، شڪي هجنون ها، ته انيڪ سازشن جي انيڪ چارن ۾ نه ڦاسنون ها! پر، اهو ته ٻڌاءِ، مون کان سواءِ ٻين ڪيترن سنڌين کي سڃاڻين؟ وڏو تهڪ ڏنو هئائين، ۽ چيو هئائين، 'مون وٽ لسٽ آهي. ڏسندين؟' چيو هيم، 'ان لسٽ ۾ منهنجو نالو به شامل آهي ڇا؟'

عجيب قسم جي مرڪ سندس چپن تي تري آئي هئي. چيو هئائين، 'منهنجيءَ لسٽ ۾ فقط ووٽ وٺڻ وارن جا نالا آهن. ووٽ ڏيڻ وارن جا نه. چيو هيم، 'ان جو مطلب آهي ته مان تنهنجي لسٽ مان خارج آهيان. ورائيو هئائين، 'مون وٽ هڪ ٻي لسٽ به آهي، ان ۾ تنهنجو نالو آهي (جملو روڪيو هئائين، ۽ وري چيو هئائين) ان لسٽ ۾ فقط تنهنجو نالو آهي. فقط تنهنجو نالو.'

مان وڪ کڻي سندس سامهون وڃي بيٺو هوس. چيو هيم، 'شالي، مون زندگيءَ ۾ ڏانڻ ڏني ته ناهي، پر ٻڌو اٿم ته ڏاڍي سهڻي ٿيندي آهي، ۽ سيني مان دل ڪڍي وٺندي آهي. تون منهنجي زندگيءَ جي پهرين ۽ آخري ڏانڻ آهين.'

ڏانڻ دوکو ته نه ڏيندي! ڪيئن چيائين ته مون ڪڏهن کان دهشتگردي شروع ڪئي آهي! منهنجي رونداد جي بارو خبر ڪيئن پيس؟

مون پيٽرول پمپ وٽ ڏانڻ جي موٽر بيهندي ڏني. پيٽرول پمپ جي تيز روشنين ۾ ڏنم، ڏانڻ پاڻ گاڏي هلائي رهي هئي. سندس پاسي کان هڪ شخص ويٺو هو، ۽ هڪ پوئين سيٽ تي. •

شاليءَ سان گڏ ٻه اوڀرا ماڻهو ڏسي مون کي پنهنجين اکين تي اعتبار نه آيو. مون کي خبر هئي، مون کي خبر آهي، ته هن جو اٿڻ ويهڻ اسلام آباد جي ڌري گهٽ سڀني اهم ۽ بااثر ماڻهن سان هو. پر مون هڪ لمحي لاءِ به نه سوچيو هو ته هوءَ اهڙي نموني مون کي دوکو ڏيندي. مون ڪڏهن به نه سوچيو هو ته زندگيءَ ۾ ڪا گهڙي اهڙي به ايندي، جڏهن مان يقين جا وڻجه سندس حوالي ڪندس، ۽ هوءَ موٽ ۾ مون کي ڪناري بدران ڪُن ڏانهن ڏکي ڇڏيندي.

مون کي ڏاڍو ڏک ٿيو. سوچيم هن ائين چو ڪيو. منهنجي مدد ڪرڻ نه پئي چاهيائين، ته سڌو سنئون انڪار ڪري ڇڏي ها. مون سان ڳالهائڻ کان نابري واري ڇڏي ها. هن ائين چو ڪيو!

تڏهن مون کي ڪنهن ڏاهي جو قول ياد آيو، دوست کي ڪڏهن به آزمائش ۾ نه وجهجي- ڪهڙي خبر هو مجبورين جي زنجيرن ۾ جڪڙيل هجي، ۽ آزمائش ۾ پورو لهي نه سگهي! مراد لائارو اسان جو دلبر دوست هو. پر، اسلام آباد ۾ پير چمان ۽ ڪامورن جي برادريءَ ۾ وڏو مرتبو ماڻڻ جي جستجو هن لاءِ مجبورين جو زنجير ٿي پئي هئي. ان هوندي به لائارو ڪرو ماڻهو هو. ڪنهن دوست جي مدد ڪرڻ چاهيندو هو، ته دل کولي مدد ڪندو. مدد ڪرڻ نه چاهيندو هو، ته لٽائيندو نه هو. سڌو سنئون ٺٽ جواب ڏيئي ڇڏيندو هو. آسري ۾ نه رکندو هو. ان وقت مون کي روايتي ۽ سطحي جملو ياد آيو. اي عورت تنهنجو نالو بيوفاني آهي!

ڏانڻ مون سان بيوفاني ڪئي آهي! مون پيٽرول پمپ ڏانهن ڏٺو. هوءَ موٽر ۾ پيٽرول ڀرائي رهي هئي، ۽ دريءَ مان ڪنڌ ڪڍي پيٽرول پمپ جي ميٽر بدران اڌ ٺهيل جاءِ ڏانهن ڏسي رهي هئي، جتي هن مون کي لڪي بيهن لاءِ چيو هو. مون کي پڪ ٿي ويئي ته سائس گڏ ٻه ماڻهو سادن ڪپڙن ۾ پوليس يا قانون نافذ ڪرڻ واري ڪنهن اداري جا ڪارڪن هئا، ۽ ڏانڻ جي مدد سان مون کي گرفتار ڪرڻ آيا هئا.

رٽ بدران ڪروڙ منهنجين رڳن ۾ ڊوڙڻ لڳو. ڏند پيڪوڙجي ويا. پنهنجي سا چيم، تڏهن ته بدبخت جي ٻه دفعا شادي ناڪام ٿي آهي! اهڙي عورت کي آزاد کان آزاد خيال مرد به برداشت ڪري نه سگهندو!

هوءَ گهڻو اڳ ملتان جي گرلس ڪاليج ۾ ليڪچرار هئي. تڏهن اتي ڪنهن

فنڪشن ۾ سندس ملاقات ملتان جي ڊپٽي ڪمشنر سان ٿي هئي. ڊپٽي ڪمشنر کي وٺي ويٺي. سال ڏيڍ جي ملاقاتن کان پوءِ ڊپٽي ڪمشنر کيس شادي جي آڇ ڪئي. ۽ سندن شادي ٿي ويئي هئي. مون کي اصل ڳالهه جي خبر ته نه آهي، پر ايتري خبر آهي ته شاديءَ کان پوءِ ٻنهي جي وچ ۾ ڪٽ پٽ ٿي پيئي. هڪ ٻه دفعا ڊپٽي ڪمشنر کيس مارڪٽ به ڪئي هئي. نرز تي کاپي طرف ڇنڊ ڇهڙو نشان اصل ۾ اڇلايل شيشي جي گلاس جو ڌڪ هو، جيڪو مڙسهنس کيس هنيو هو. اُن کان پوءِ سندس شاديءَ وڌيڪ جڙا نه ڪيو. هوءَ طلاق وٺي ڪراچي هلي ويئي. اتي ٻيهر نوڪريءَ لاءِ ڏاڍا هٿ پير هنيائين، پر ڪنهن به اسڪول يا ڪاليج ۾ کيس پڙهائڻ جي نوڪري نه ملي. انهن ئي ڏينهن ۾ هوءَ جڏهن نوڪريءَ لاءِ ڌڪا کائيندي هئي، ڪنهن سندس تعارف پي-آئي-اي جي مينيجنگ ڊائريڪٽر سان ڪرايو. مينيجنگ ڊائريڪٽر پهرين ڌڪ ۾ کانئس متاثر ٿيو ۽ کيس پي-آئي-اي ۾ هوسٽس ڪري ڪنيائين.

هوسٽس جي حيثيت ۾ ڏاڻن ڌري گهٽ سموري دنيا ڏسي ڇڏي. سونهن سوپيا ۾ سرس، وري مٿان جو پي-آئي-اي جو مينيجنگ ڊائريڪٽر مهربان ٿي پيس، ته ويٺي چوٽ چڙهندي. هڪ دفعي يورپ کان موٽندڙ فلائيٽ ۾ سنڌ جي هڪ طاقتور وڏيري کي وٺي ويٺي. پهرين شاديءَ جو تجربو هوس. تنهنڪري وڏيري کي چوٽ نه ڇڏيائين. ٻي ڪا واٽ نه ڏسي، وڏيري ساڻس شادي ڪئي ۽ هڪ وڏو بنگلو وٺي کيس آئي اسلام آباد ۾ رهايو. وڏيري سان سندس شادي ٻه ٽي سال کن هلي. پوءِ الائي ڇا ٿيو. وڏيري کيس طلاق ڏيئي ڇڏي ۽ حق مهر ۾ لکائيل بنگلو کيس ڏيئي ڇڏيو. بنگلو مساواڙ تي ڏيئي هوءَ ملڪ کان ٻاهر هلي ويئي. ٻاهران بيوٽيشن جي اعليٰ تعليم ۽ تربيت حاصل ڪري آئي. موٽي اچي بنگلو خالي ڪرائي بنگلي ۾ بيوٽي پارلر جو ڪاروبار شروع ڪيائين، ۽ ڏسندي ڏسندي اسلام آباد جي فيشن ايل گهراڻن ۽ ڪامورڪن گهرن تي چانچي ويئي. اسلام جي تلاش ۾ ڀٽڪندي مان جڏهن کيس مليس ته هوءَ ڪاروباري لحاظ کان ڏاڍي خوشحال هئي.

انهن ئي ڏينهن ۾ جڏهن زندگيءَ جي خالي ڪينواس تي ڪجهه رنگ هڪ مبهم خيال کي صورت بخشي رهيا هئا، (مراد ناناري هڪ دفعي چيو هو، اڙي جوکي هرڪا واٽ منزل ڏانهن وٺي نه ويندي آهي، ڪجهه راهون رڻ جي رخ ۾ هونديون آهن، ۽ رولي ڇڏينديون آهن.)

مان ناناري جي ڳالهه جي ته تائين پهچي ويو هوس، پر جواب ڏيڻ مناسب نه سمجهيو هوم. ڪجهه ماڻهو زندگيءَ ۾، سدائين سفر ۾ رهندا آهن. منزل هنن لاءِ بي معنيٰ هوندي آهي. مان اهڙن ماڻهن مان هڪ آهيان. مان اهو ٻار آهيان، جنهن آئيني ۾ ڇنڊ جو عڪس ڏٺو هو، ۽ خوش ٿيو هو. منهنجو ان ڳالهه سان

تعلق نه هو ته شڪيل صديقي ڪير هئي، هن جو اٿڻ ويهڻ ڪنهن سان هو. منهنجو تعلق فقط هڪ ڳالهه سان هو ته، تصور جي بڻڪندي ۾ جنهن بت کي هڪ جنم کان ٻئي جنم تائين چاهيو هيم، تنهن کي اکين آڏو ڏٺو هيم.

ناناري چيو هو، مرڻ مهڻو نه آهي. اسين سڀ مرنداسين، پر، رڻ ۾ رڃ پٺيان ڊوڙندي مرڻ ڏاڍو دردناڪ عمل آهي. تون پاڇولي پٺيان ڊوڙي رهيو آهين. ڪڏهن سوچيو اٿئي ته تون اسلام آباد ۾ چو آيو آهين! تون اسلام کي ڳولڻ آيو آهين جوڳي!

تڏهن مون ناناري کي جواب ڏنو هو! چيو هيم، مان ماڻن ۽ دوستن کي مايوس نه ڪندس. مان پنهنجي مهم جاري رکندس ۽ قاضي محمد اسلام کي ڳولي هٿ ڪندس.

نانارو ڏاڍو کٽيو هو. چيو هئائين، يا ته صفا سادو آهين جوڳي، يا بيوقوف آهين. سموري سنڱت جو خيال مراد ناناري کان مختلف نه هو. سندن بحث هڪ تقطي تي اچي بيهي رهندو هو. هو چوندا هئا، جوڳيءَ ۾ اهڙي ڪهڙي خوبي آهي، جنهن اسلام آباد جي سڀ کان سوشل عورت کي موهي وڌو آهي؟

ان سوال جو جواب مون وٽ نه هو. مون ورجاني ورجاني ساڳيو سوال پاڻ کان پڇيو هو. مون کي ڪو جواب نه مليو هو. هڪ دفعي سنڌ مان اسان سڀني جو سنڱتي بخش علي باغي ڪنهن ڪم سانگي اسلام آباد آيو هو. اسان وٽ اچي رهيو هو. سنڌ جي سياست تي وڏي دسترس اٿس. منهنجي باري ۾ پتو پيو هيس، ته چيو هئائين، جوڳي وڏو ڊاڙي ۽ بيخي باز آهي. ڇاڙي هٿن ۾ پنهنجو مٿ پاڻ آهي. ماني کيس سنڌي سياستدانن، ڪامورن ۽ شاگردن جي حلقن ۾ داخل ڪندي ۽ سنڌ بابت معلومات حاصل ڪندي.

مون کان چرڪ نڪري ويو هو. سامت ۾ آيو هوس ته ڏاڍي ڪل آئي هئي. بخش علي باغيءَ چيو هو، اجايو ڏند نه شڪ. توکي ڪهڙي خبر ته سياست چاهي! اڙي پوک، اها ڏانڻ توکي استعمال ڪندي- توکي سنڌ خلاف استعمال ڪندي.

بخش علي باغيءَ کي ڏوري تي هٿ هنندي چيو هيم، هر ڪو نانگ زهريلو نه ٿيندو آهي، باغي! بخش علي باغيءَ چيو هو، فلمي ڊانلڱ نه ڳالهائ، جوڳي! هڪ نه هڪ ڏينهن تون پڇتائيندين.

بخش علي باغي هليو ويو هو. تڏهن مون نه پڇيائو هو. مون وٽ پڇيائڻ لاءِ ڪو سبب به نه هو. هوءَ سنڌ جي سياست ۾ عام شهريءَ جيتري دلچسپي رکندي هئي، جيڪي اخبارن ۾ چرڪائيندڙ خبرون پڙهي فڪرمند ٿي پوندا آهن. هوءَ اڪثر، اخباري خبرن جي حوالي سان سنڌ بابت مون سان ڳالهائيندي هئي، پر

مون ڪڏهن به کيس ائڊيلجنس وارن ادارن لاءِ ڪم ڪندي محسوس نه ڪيو هو. مون کي خبر هئي، ۽ خبر آهي ته اٽليڪ سهڻيون عورتن ائڊيلجنس وارن ادارن لاءِ ڪم ڪنديون آهن، خاص ڪري ڪامورن، ۽ سياستدانن جا ڳجهه لهڻ لاءِ. پر، هوءَ انهن عورتن منجهان نه هئي. مون کي الائي ڇو ان ڳالهه جو يقين هو. مون کي يقين هو ته هوءَ ڪڏهن به مون کي دوکو نه ڏيندي!

پر، پيٽرول پمپ وٽ سندس ڪار ۾ به اوڀرا شخص ڏسي، منهنجي اعتبار جو غوراب غرق ٿي ويو. اڌ ٺهيل جاءِ ڇڻ زلزي ۾ ڌڏڻ لڳي. سوچيم، مان به وڏو ڪو پورڙو آهيان. منهنجي تلاش ۾ پوليس جتي منهنجن دوستن جي گهر ڇاپا هڻيا آهن، اتي هنن شڪيل صديقي، عرف شالي، عرف ڏانڻ کي پڇا ڳاڇا کان ڇڏيو هوندو!

هن مون کي پڪڙائڻ لاءِ ضرور پوليس سان حامي پري آهي! مون سوچيو، تڏهن ته پاڻ سان سادن ڪپڙن ۾ به پوليس عملدار وٺي آئي آهي! سچي هجي ها ته جيڪر اڪيلي نه اچي ها!

مون پيٽرول پمپ ڏانهن ڏٺو. هن ڪار ۾ پيٽرول پرائي ورتو هو. ڪيشنر کي پيسا ڏيئي، هوءَ ڪار ڪاهي پيٽرول پمپ کان ٻاهر نڪري آئي.

تمام خبرداريءَ سان هن رستو پار ڪيو، جيتوڻيڪ ٽريفڪ جو نالو نشان نه هو. هن اهڙي نموني وراڪي تان گاڏي ڦيرائي ڇڻ ٻئي طرفان هزارين گاڏيون زوڪاٽ ڪندي پني گذريون. سندس ڪار هلائڻ مان ائين پئي لڳو، ڇڻ وڏي سوچ ۾ گم هئي.

هن اڌ ٺهيل جاءِ ٻاهران ڪار آڻي بيهاري ڇڏي. ●

ڏانڻ ڪار آئي اڌ ٺهيل بنگلي جي ٻاهران بيهاري ڇڏي، ڪجهه دير تائين ڪو به ڪار مان ٻاهر نه آيو. پنج منٽ کن انتظار ڪرڻ کان پوءِ گاڏي هلائي هو هليا ويا. مون کي تعجب ٿيو.

هو ڪار مان ٻاهر ڇو نه آيا؟ مون سوچيو. سوال جي جواب ۾ ڪا معقول سمجهاڻي سمجهه ۾ نه آئي. ان وقت مان نهايت سوڙهي ڪمري ۾ بيٺو هوس. پکيڙ ۾ اهو هنڌ ڪمرو گهٽ ۽ باٿ روم يا ڪچن يعني رنڌڻو وڌيڪ پني محسوس ٿيو. اڌ ٺهيل بنگلي جي ساڄي ۽ کاٻي پاسي آباد بنگلن جون قطارون هيٺن. اڳيان رستو، ۽ رستي جي ٻئي پاسي بينڪ، ۽ بينڪ جي ڀرسان پيٽرول پمپ. پوئين طرف ڪاهيون، ۽ ڪاهين ۾ گهاٽو جهنگ هو. اسلام آباد آهي ته جديد شهر، پر سيڪٽرن جي وچ ۾ ڇڏيل جهنگ ۾ ڌري گهٽ سمورا ديسي جانور موجود هوندا آهن. سونر، گدڙ، بگهڙ، سيهڙ، سها، جهنگي ٻلا ۽ نانگ بلانون. رات جو جهنگ ۾ ڪاهي پوڻ تي دل جهلي نه سگهيم.

وري ان خيال به پيرن ۾ سنگهر وجهي ڇڏيا، ته وڃان، ته ڪيڏانهن وڃان، ڪنهن وٽ وڃان! چارڻ چريو ڪشمير خان وارن جي حجري ۾ قيد هو. پر جيڪڏهن هو ڪٿي پنهنجي فليٽ تي موجود هجي ها، ته به مان وٽس وڃي نه سگهان ها. منهنجي تلاش ۾، بقول دودي جي، پوليس به ٿي دفعا سندس فليٽ تي ڇاپا هڻي چڪي هئي. اهڙيءَ صورت ۾ چارڻ وٽ وڃڻ، ۽ وٽس وڃي رهڻ مناسب نه ٿئي ها. مراد ٺاٺارو اسلام آباد جي خوشحال سنڌين مان هڪ هو. مراد جيتوڻيڪ اسان جو سنگتي هو، پر ڏاڍي خبر داريءَ سان هلندو هو. اسان جهڙن تواني ۽ ڦٽيجر قسم جي سنڌين کان لنوائيندو هو. باقي رهيو بریٽ صحرائي، اسان جو باغي شاعر، ستن پٽن ۽ پنجن نياڻين جو پيءُ! سوچيم، اڄ تائين باغي شاعريءَ جي ڪري مڙس مصيبت ۾ نه ڦاٿو آهي. مون کي جيڪڏهن رهاينين ته ضرور مارجي ويندو. نيٺ ڇا ڪجي؟ ڪنهن جو در وڃي کڙڪائجي! ڄڻ سوچ جا در بند ٿي ويا. پنهنجي باري ۾ بچاءَ بابت سوچڻ کان چوٽڪارو مليو ته مون کي گلاب گونگو ياد آيو. کيس پوليس جي لاکب ۾ به ڏينهن گذري ويا هئا. رکي رکي خيال پئي آيو ته ڏاڍو ماريو هوندائونس. بيد جي لڪڻ ۽ چمڙي جي ڦٽڪن سان ماري ماري ڪل لاهي ڇڏي هوندائونس. کيس تنگي، اونڌو لٽڪائي، ۽ ڪڏهن برف تي لٽائي وحشتناڪ جسماني عذاب ڏنا هوندائون!

فرينجن طرفان الجيريا جي حریت پسندن تي ڪيل تشدد جا داستان اڪين آڏو اڀري آيا. بنگالين تي ٿيل تشدد جي تاريخ پاسا ورائڻ لڳي. گلاب گونگو نه بچندو. هٿ لوڪي مدي خارج تفتيش جي نالي ۾ پوليس وارا گلاب کي ماري وجهندا. گلاب جي اڙلي خاموشي کين سمجهه نه ۾ ايندي. گلاب جي ماڻ کي هو گلاب جي نثرنا سمجهندا ، ۽ ڳالهائڻ تي مجبور ڪرڻ لاءِ کيس ڏاڍو ماريندا!

منهنجو وجود وڃي ويو. اندر اڌ ٿي پيو.

انين برابر هو ته منهنجي مڪمل ناڪاميءَ کان پوءِ روهڙيءَ مان منهنجن ماڻهن اسلام جي ڳولا ۾ گلاب گونگي کي اسلام آباد روانو ڪيو هو. پر ، گلاب کي هنن منهنجي حوالي ڪيو هو ، منهنجي حفاظت ۾ ڏنو هو. منهنجي چاچي ، قاضي رب ڏني. جنهن کي خلق خدا جي چاچا ربن سڏيندي هئي ، هڪ دفعي پنهنجي خط ۾ لکيو هو ، تنهنجي ناڪاميءَ تي قاضي محل روهڙي شريف ۾ سڀني ماڻهن مٿن ، ۽ يارن دوستن کي ڏاڍو ڏک ٿيو آهي. اسان توکي سرچارلس نيپيئر وانگر ڪا سنڌ فتح ڪرڻ لاءِ اسلام آباد روانو نه ڪيو هو ، ۽ نه ئي ڪرسٽوفر ڪولبس وانگر اسلام آباد ۾ آمريڪا ڳولڻ لاءِ روانو ڪيو هو. اسان توکي قاضي محمد اسلام جي ڳولا ۾ اسلام آباد روانو ڪيو هو. پر ، افسوس جو اسلام جي ڳولا ۾ تون مڪمل طرح ناڪام ٿي چڪو آهين ، ۽ اڄ ڪلهه اسلام آباد ۾ گم ٿي ويو آهين. تنهنڪري ، قاضي محل روهڙي شريف جي اسان بزرگن محلي جي مرد مجاهد ، پر نهايت سادي نوجوان گلاب گونگي کي اسلام جي تلاش ۾ اسلام آباد موڪلڻ جو فيصلو ڪيو آهي. اسلام جي ڳولا دوران گلاب تو وٽ رهندو ، ۽ تنهنجي حفاظت ۾ رهندو .

مون کي چاچا رب ڏني عرف چاچا ربن جو خط ياد آيو. خط جو هڪ هڪ جملو ، ۽ هڪ هڪ جملي جو هڪ هڪ لفظ ياد آيو.

ماڻهن گلاب گونگي کي منهنجي حوالي ڪيو هو. پوليس هٿان جيڪڏهن گلاب مارجي ويو ، ته پوءِ مان ماڻهن کي پنهنجو ڪهڙو منهن ڏيکاريندس! ڇا چوندا ، ۽ ڇا سوچيندا منهنجا ماڻ! اسلام کي ڳولڻ واريءَ جستجوءَ ۾ پاڻ ته ناڪام ٿيو آهيان ، مٿان گلاب گونگي کي پوليس جي چنبي مان ڪيئن ڇڏائجي. چوندا آهن ، جن ڇڏي ، پوت ڇڏي ، پر پوليس مرندي دم تائين نه ڇڏي! سوچيم ، پوليس سولائيءَ سان گلاب گونگي کي نه ڇڏيندي. ڪائنس هندستان جو ايجنٽ هئڻ جو مجاراني دم پٽيندي!

ماڻهن سان ، خاص طرح سان اثر رسوخ وارن ماڻهن سان راه رسم ۽ اٿل ويهڻ ۾ مان پيدائشي چنڊو آهيان. مون کي ته پاڙي جو ڪانوسلر به نه سڃاڻي. ڪير منهنجي مدد ڪندو؟ گلاب کي پوليس جي لاکپ مان ڪڍائڻ ۾ ڪير مدد ڪندو؟ سڀ کان وڏو ۽ واحد آسرو ڏائڻ جو هو. وڏي رهائيءَ واري عورت

هتي. مان سمجھان ٿو، ڏاڻن ڏانهن مائل ٿيڻ جا مون وٽ به سبب هئا. هڪ ته هوڙ بي انتها سهڻي هئي، ۽ ٻيو ته اسلام آباد جي ذري گهٽ سڀني وڏن ماڻهن سان سندس دوستي هئي. مان جيستائين هن سان نه مليو هوس، مون کي پنهنجي بي يارو مددگار هئڻ جو احساس نه ٿيو هو. هن سان ملي مون کي محسوس ٿيو ته اجنبي شهر اسلام آباد ۾ فقط هوڙ منهنجو آسرو هئي. هوڙ نٿي منهنجو اجهو هئي. مون کي خبر به نه هوندي هئي، هوڙ منهنجي ڌوڻي، ۽ سيڙي سامان واري کي بل جا پيسا ڏيئي ڇڏيندي هئي. منهنجي اعتراض تي هڪ دفعي چيو هئائين، 'اڙي جوکي، تون ڇا ٿو سمجهين! مان توتي عاشق ٿي پيئي آهيان، جو تنهنجا بل ڀريندي ٿي وتان، هاڻ! اصل ۾ مان توکي قرض ۾ مبتلا پئي ڪريان. رواج نه ڇڏينديمان ۽'. ان ڏينهن اڌ ٺهيل بنگلي ۾ دوستن جي ڳالهه ڏاڍي ياد آئي. مون کي ورائي ورائي چيو هئائون ته، 'جوکي ان ڏاڻن کان ڇڄي جند ڇڏا ۽. اهڙي هنڌ ماريند ۽ جو پاڻي به نه گهرندين!'

مون کي پاڻ تي سخت ڪاوڙ آئي. سوچيم، اسان سنڌي هڪ ته عاشق جلد ٿي پوندا آهيون. اديءَ کي ڪن نه جن، اسان اڌن کي عشق انڌو ڪيو! ڪهڙي اميد ۽ آس تي کيس فون ڪئي هيم! منهنجي مدد ڪندي، هڪ سئو وڪيل ڪري ڏيندي! ڪيئن نه ٺهه ٻه، ڏهن منٽن ۾ اچڻ لاءِ واعدو ڪري ورتو هئائين. جن منهنجيءَ فون جي انتظار ۾ ويٺي هئي. منهنجي خواب خيال ۾ به نه هو ته هوڙ ڪا ايڙي چالاڪ ۽ چست هوندي!

عين ان وقت ڏاڻن موٽي آئي. وري گاڏي آئي اڌ ٺهيل بنگلي جي سامهون بيهاريائين. پاڻ، ٻنهي اوڀرن ماڻهن سان گڏ گاڏيءَ مان ٻاهر آئي. گاڏي لاک ڪري ڇڏيائين. هو ٽيئي اڌ ٺهيل بنگلي ڏانهن وڌڻ لڳا. پٿرن، سرن، ۽ سريٽن تان هلندا، هو ٽيئي اورڻين پاسي واري وڏي ڪمري ۾ اچي بيٺا. ڏاڻن آهستي سڌ ڪيو، 'جوکي!'

مان ساھ روڪي ٻيھي رھيس.

هن ٻيهر سڌ ڪيو، 'جوکي!'

جواب جو انتظار ڪيائين.

هڪڙي اجنبيءَ ڪانسنس پڇيو، 'ميدم! توهان کي يقين آهي ته هن توهان جي ڳالهه سمجهي هئي؟'

'ڳالهه نه سمجهڻ جو سوال نٿي پيدا نه ٿو ٿئي.' ڏاڻن چيو، 'مون کيس واضح نموني هن اڌ ٺهيل بنگلي ۾ لڪي بيٺو ڏٺو هو.'

ٻئي اجنبيءَ چيو، 'مڪن آهي، هو اڃا بينڪ ۾ نٿي موجود هجي!'

'مون کيس ڏهن منٽن ۾ پهچڻ لاءِ چيو هو.' ڏاڻن چيو، 'مان سمجھان ٿي، اسان کي پنڌرهن ويهه منٽ ٿي ويا آهن.'

ان کان پوءِ ٻنهي اجنبين پاڻ ۾ صلاح مشورو ڪيو. هنن مان هڪ جڻي ڏانهن  
کي چيو، "ميدم توهين وڃي گاڏيءَ ۾ ويهو. اسين سڄي بنگلي جو چڪر هڻي  
موتي ٿا اچڙن."

ڏانهن ٻاهر بيٺل گاڏيءَ ڏانهن هلي ويئي. مان بورچيخاني مان ڏانهن ڏسندو  
رهيس. اوندو ۾ پاڇي وانگر هوءَ ڪم ٿي ويئي.  
ٻنهي اجنبين مان هڪ جڻي کيسي مان لائينر ڪڍي ٻاريو. ٻئي سڌ ڪيو،  
"مسٽر جوگي."

چند گھڙيون جواب جو انتظار ڪيائون. پوءِ هنن ان ڪمري ڏانهن وڌڻ شروع  
ڪيو، جنهن جي باٿ روم ۾ مان بيٺو هوس. مون اوندو ۾ پوئتي هٽڻ شروع ڪيو.  
اوندو ۾ ڪجهه نظر نه پئي آيو. ان ڊپ کان ته ڪٿي ڪو ڪڙڪو، ڪو آواز  
نه ٿئي، مون ٻئي هٿ روشن دان ۾ وجهي ڇڏيا. پاڻ کي چڪي مٿي ڪيم.  
بورچيخاني جي مٿان ٻه جڻي هئي. مان ساه روڪي ٻه جڻي تي لپي پيس.  
هو ٻئي بورچيخاني ۾ اچي بيٺا.

هڪ جڻي چيو، "ميدم کي غلط فهمي ٿي آهي."  
ٻئي جڻي چيو، "ڪمال ٿو ڪرين! ٻين کي غلط فهميءَ ۾ وجهڻ واريءَ کي  
غلط فهمي ڪيئن ٿيندي."

ان کان پوءِ هو پاڻ ۾ ڳالهائڻ بيهي رهيا.  
"مون کي پڪ آهي ته هو اڃا تائين بينڪ ۾ آهي."  
"مان سمجهان ٿو، هو پنڪڙجي پيو آهي."  
"تون هينن ڪر، مٿئين فلور جو چڪر هڻي اچ. مان هينن پاسي کي ڏسي ٿو  
ولان."

ٻنهي مان هڪ جڻو مٿئين فلور ڏانهن هليو ويو، ٻيو جڻو بورچيخاني جي دري  
ٽپي، ٻئي پاسي ورائندي ۾ وڃي بيٺو. لائينر ٻاري هيڏانهن هوڏانهن ڏٺائين. لائينر  
وسائي ڇڏيائين.

ٻئي اوڀر ماڻهو اڌ ٺهيل بنگلي ۾ پندرهن منٽ کن رلندا رهيا. اوندو ۾ ٿاٻا کائيندا  
رهيا. ان کان پوءِ ٻئي جڻا اڌ ٺهيل بنگلي مان نڪري ويا.  
ڪجهه دير کان پوءِ مون گاڏي اسٽارٽ ٿيڻ جو آواز ٻڌو. گاڏي زوڪاٽ ڪري  
رواني ٿي ويئي. ●

مون واضح نموني ڪار جي رواني ٿيڻ جو آواز ٻڌو ۽ پوءِ ڪافي دير تائين ماحول بيجين ڪندڙ خاموشيءَ ۾ ٻڏي ويو. مان سامه روڪي ڪنهن کڙڪي، ڪنهن آواز جو انتظار ڪرڻ لڳس. گذريل ٻن ٽن ڏينهن ۾ اهڙن اهڙن تجربن مان گذريو هوس، جو يقين جي ڪمبي جا سمورا بت ڀڄي پيا هئا. انساني سطح تي رشتن جا سلسلا اهڙي نموني ٽٽندي ڏٺا هيم، جو رشتن جي تقدس تان ايمان ڪڍي ويو هو. رکي رکي خيال پئي آيو ته، ڏاڻن جهڙي نموني مون سان دوکو ڪيو آهي، بعيد ناهي ته مون کي فريب ڏيڻ لاءِ پاڻ ڪار هلائي هلي ويئي هجي، ۽ پٺيان پنهنجي گماشتن کي ڇڏي ويئي هجي! مون کي محسوس پئي ٿيو ته قانون نافذ ڪرڻ وارن ادارن جا ٻني ڪارندا اڌ ٺهيل بنگلي ۾ موجود هئا. مون کي لڳو پئي ته هنن کي پڪ هئي ته مان اڌ ٺهيل عمارت ۾ موجود هيس. سوچيم، ٻنهي گماشتن کي منهنجي پهرتي ڇڏي، ڏاڻن قانون نافذ ڪرڻ وارن جي وڏي نفري وٺڻ لاءِ هلي ويئي آهي. هوءَ وڏو لشڪر وٺي موٽي ايندي. اڌ ٺهيل عمارت کي گهيرو ۾ وٺندي! مون کي پڪڙائي، قانون نافذ ڪرڻ وارن ادارن جي نظرن ۾ سرخرو ٿيندي. وردي پوشن جي موجودگيءَ ۾، ڏاڍي ڊرامائي انداز ۾ چوندي، جوڳي مون کي پڪ هئي ته تون سنڌ جي بدنام دهشتگردن مان هڪ آهين. تون تخريڪاريءَ جي وڏي ڪنهن مهم تي اسلام آباد آيو آهين. پنهنجي دوست اسلام کي اسلام آباد ۾ ڳولڻ واري ڳالهه محض هڪ بهانو آهي.

سرديءَ جي باوجود مون کي پگهر جا ڦڙا ڪريلين وانگر ڪنڌ تي هلندي محسوس ٿيا.

نه نه، هوءَ ائين نه ڪندي، شعوري سطح تي بحث چڙهي پيو.

هوءَ ائين ڪندي، ڪندي.

نه نه، هوءَ ائين نه ڪندي. مون کي ڦاهيءَ جي ڦندي تائين وٺي ويندي! اهو ممڪن ئي نه آهي.

اڙي بيوقوف، سموري تاريخ اهڙن واقعن سان ڀريل آهي.

نيڪ آهي، مان مڃان ٿو، هن واضح نموني ڪڏهن به پنهنجيءَ محبت جو اظهار نه ڪيو آهي، پر، مون کي يقين آهي، هن مون سان محبت ڪئي آهي.

تڏهن اوچتو بحث بند ٿي ويو. تصور ۾ مون پاڻ کي وردي پوشن جي نرغي ۾

ڏٺو. ڏانڻ به ورديءَ ۾ هئي! مون ڏانهن اگر سان اشارو ڪندي چيائين، وڏو ڪو احمق آهين جوڳي! تون ڇا ٿو سمجهين، مون توسان محبت ڪئي آهي! آئيني ۾ پنهنجي شڪل ڏئي اٿئي! معاشري ۾ منهنجي مقام ۽ پنهنجي مقام جو فرق محسوس ڪيو اٿئي! اڙي بيوقوف، مون توسان محبت جو ڍونگ رچايو هو. تنهنجو انت لهڻ لاءِ مون توسان محبت جو ناٽڪ رچايو هو! تون ڇا ٿو سمجهين، مان تنهنجي عشق ۾ مبتلا ٿي پيئي هيس! توسان عشق جي راند رچائي، مون پنهنجو فرض پورو ڪيو آهي. اهو سڀ ڪجهه منهنجي ڊيوٽيءَ ۾ شامل هو. تون دهشتگرد آهين! تون ملڪ ۽ ملت جو دشمن آهين. تو نظريه پاڪستان کي دل سان قبول نه ڪيو آهي!

مون سڀني ۾ هوسٽ محسوس ڪئي. لڳو پني سڀني ۾ لهي ويل ساهه موٽي نه ايندو. اندر رهجي ويندو. مان هوساڻجي مري ويندس. ان وقت مون کي پنهنجو بنگالي دوست انيس چوڌري ڏاڍو ياد آيو. ايڪويهه ٻاويهه سال اڳ، اڃا مشرقي پاڪستان، مشرقي پاڪستان هيو، بنگله ديش نه ٿيو هو، تڏهن هڪڙيءَ رات منهنجي دوست انيس چوڌريءَ کي قانون نافذ ڪرڻ وارن ادارن جا بيحد ذهين ڪارندا گرفتار ڪري وٺي ويا هئا. اسان ٻنهي ساڳئي سال ڪراچي يونيورسٽيءَ مان ايم-اي ڪئي هئي، ۽ اطلاعات واري محڪمي ۾ وڃي نوڪري ڪئي هئي. انيس چوڌري اسان سڀني کان وڌيڪ ذهين هو، ۽ ملڪ جي سياست تي ته ۾ لهي ڳالهائي سگهندو هو، اهڙي سندس وڏي ۾ وڏو ڏوهه هو. هو اڪثر چوندو هو، توهين مغربي پاڪستان وارا اسان بنگالين جي باري ۾ ان کان وڌيڪ ڇا ٿا ڄاڻو، ته اسين بنگالي ملڪ ۽ ملت جا دشمن آهيون، ۽ اسان نظريه پاڪستان کي دل سان قبول نه ڪيو آهي! اسين هندستان جا ايجنٽ آهيون! ان کان سواءِ اسان جي باري ۾ توهان مغربي پاڪستان وارن کي ڪهڙي معلومات آهي؟ توهان کي خبر آهي ته اسان جا سياسي مسئلا ڪهڙا آهن؟ توهان کي خبر آهي ته اسان جا اقتصادي مسئلا ڪهڙا آهن؟ اسان جا معاشي مسئلا ڪهڙا آهن؟ بنگالي ٻولي، ادب ۽ ثقافت جي باري ۾ توهان جي ڄاڻ ڪيتري آهي؟ ڌرتيءَ سان اسان جي رشتي جي باري ۾ توهان کي ڪيتري خبر آهي؟ توهين وڏا جاهل ۽ بيخبر آهيو. توهان کي پنهنجي جهان جي وڏي قيمت ادا ڪرڻي پوندي -

۽ جلدئي پاڪستان جي جهان جي وڏي قيمت ادا ڪرڻي پئجي هئي، ۽ ملڪ ٽٽي پيو هو! انيس چوڌري جي پيشنگوئي صحيح ثابت ٿي هئي.

پر مان انيس چوڌريءَ وانگر ذهين نه آهيان. ملڪ جي سياسي، اقتصادي ۽ سماجي حالتن جي باري ۾ منهنجي ڄاڻ ناقص آهي. مون کي فقط ايتري خبر آهي ته رهجي ويل پاڪستان جي مغربي پاڪستان کي ڪا خبر ڪونهي ته سنڌ جا سياسي مسئلا ڪهڙا آهن؟ سنڌ جا اقتصادي ۽ معاشي مسئلا ڪهڙا آهن؟ سنڌي

ادب، ٻولي ۽ ثقافت جي باري ۾ سندن ڄاڻ ڪيتري آهي؟ ڌرتيءَ سان سنڌين جي رشتي جي باري ۾ سندن معلومات ڪيتري آهي؟

مان هڪ عام رواجي مولائي ۽ غير سياسي قسم جو ماڻهو آهيان. منهنجو ملڪ جي سياست سان ڪو واسطو ڪونهي. مان ماڻهن جي چوڻ تي اسلام جي ڳولا ۾ اسلام آباد آيو هوس، ۽ اجايو، مفت ۾، مصيبت ۾ پئجي ويو هوس.

اڌ ٺهيل عمارت گهيري ۾ ورتل ڪنهن شڪست ڦٽي وانگر محسوس پئي ٿي. ڪجهه سمجهه ۾ نه پئي آيو ته ڪهڙي واٽ وان! هر ڪا راهه جهر جهنگ ۽ رڻ پٽ ڏانهن وٺي پئي وئي. بڪ، اڄ ۽ مايوسي ورائي وئي. سنڌ ۾ جيڪڏهن ان قسم جون حالتون منهنجي لاءِ پيدا ٿي پون ها، ته جيڪر ڪنهن بيبي جو رخ ڪريان ها، ۽ ڪنهن ڪاري ماڇيءَ، اڇي ماڇيءَ يا جنڊي شيخ ڏاڙيل جي ٽولي ۾ وڃي شامل ٿيان ها، ۽ پوءِ کڻن ها ڀاڳ! پر مضبوط مرڪز جي گاديءَ واري هنڌ مان ڀڄي ڪيئن نڪرجي! ۽ ڀڄڻ کان اڳ ڪلاب گونگي کي پوليس جي چنبڻي مان ڪيئن ڇڏائجي! ڪجهه سمجهه ۾ نه پئي آيو.

خبرداريءَ سان بورچيخاني مان نڪري، وڏي ڪمري ۾ وڃي بيٺس. ٺلهه جي اوٽ ورتو. سوچيم، ان کان اڳ جو قانون نافذ ڪرڻ وارن ادارن جي پلٽڻ اڌ ٺهيل عمارت ۾ ڪاهي پوي، مان ڀڄي وڃان. رستي واري رخ ۾ نڪرڻ خطري کان خالي نه هو. ڏانڻ ان طرف کان پنهنجي ڪار آڻي بيهاري هئي. اهو به ممڪن هو ته هوءَ ٻنهي گماشتن کي ايتني، اوسي پاسي لڪائي، پهري تي بيهاري هلي وئي هجي. ٻنهي پاسي آباد بنگلن جون قطارون هيون- ۽، پوئين طرف گهاٽو جهنگ هو. مصيبت ۾ مرن، بگهڙڻ ۽ سوئرن کي منهن ڏيئي سگهجي ٿو، پر ماڻهن کي نه. مصيبت ۽ تڪليف ۾ ماڻهو اهوئي ڪردار ادا ڪندا آهن، جيڪو هنن منصور علاج جي شهادت پيري بغداد جي چوڪ باب الطوق ۾ ادا ڪيو هو. سرڪاري گماشتن هٿان چيريل، چچريل ۽ چٽيل منصور کي هنن سنگسار ڪري ڇڏيو هو. عين ان وقت جڏهن پڌر لتاڙي پوئين پاسي جهنگ ۾ ڪاهي پوڻ لاءِ دل پڪي پئي ڪيم، مون ڏانڻ جي ڪار کي رستي جي ٻئي پاسي بينڪ وٽ بيهندي ڏٺو. بينڪ ٻاهران ورائندي ۾ ٻرندڙ بلبن جي روشني جهڪي هئي. ڏانڻ ڪار مان نڪري بينڪ جي چوڪيدار سان ڪجهه ڳالهائيو. لالو چوڪيدار ڪڏهن ٻانهون هيٺ ڪري، ۽ ڪڏهن ٻانهون مٿي ڪري سائس بحث ڪندو رهيو. ائين پئي لڳو، لالي تمام سختيءَ سان ڪنهن ڳالهه مڃڻ کان انڪار پئي ڪيو، ۽ ڏانڻ کيس مڃائڻ تان هٿ نه پني کنيو. ڪجهه دير کان پوءِ ٻئي اوڀر ماڻهو ڪار مان ٻاهر نڪتا ۽ ڏانڻ کي سمجهائڻ لڳا. ڏانڻ اگر سان چوڪيدار ڏانهن اشارا ڪرڻ لڳي، جڻ چوندِي هجيس، مان توکي ڏسي رهندس.

ٻنهي اجنبين جي سمجهائڻ ڪرڻ تي ڏانڻ موٽي وڃي ڪار ۾ ويئي. گاڏي اسٽارٽ

ڪرڻ کان اڳ هن وري دريءَ مان ٻانهن ڪڍي هٿ سان لالي ڏانهن اشارو  
 ڪيو. اشاري ۾ ساڳيو دڙڪي وارو انداز هوس. مان توکي ڏسي رهنديس.  
 بينڪ وٽان ڪار ڦيرائي هوءَ اڌ ٺهيل عمارت وٽ اچي بيٺي.  
 مون اوندهه ۾ ورتل آسمان ڏانهن ڏٺو، ۽ عمارت جي پوئتان گهاٽي جهنگ ۾  
 ڪاهي پيس. ●

اسلام آباد جو جهنگ، رات جو پھر ۽ سيارو! جيئري رهڻ تان ارواح کڇي ويو. اوندو اندوڪار ۾ واٽون ويه ٿي پيون. هر واٽ اونداهي سرنگ جهڙي. سرنگ جي پرنين پاسي روشنيءَ جو ڪوبه ترورو نه هو. جيڏانهن منهن، تيڏانهن وڌندو پئي ويس. پنهنجي پَر ۾ سمجهيم پئي ته سيڪٽر جي سڪس (جي-۶) جي رخ ۾ وڌيس پئي. رکي رکي فقط بريٽ صحرائيءَ جو خيال پئي آيو. سوچيم، مڙس آهي ته عيال وارو، پر مهل جو مڙس آهي. دربند نه ڪندو. دوستيءَ جو ڀرم ۽ پرديس ۾ ڳولائيءَ جي لڄ رکندو. ڪنڌ نه ڪڍائيندو. مون کي پاڻ وٽ پناهه ڏيندو.

جهنگ جهاڳيندي، سخت سِيءَ جي باوجود ذهن هڪ رٿ تيار پئي ڪئي، ۽ وڪ ڪن کان پوءِ رد ڪري پئي ڇڏي.

گرفتاريءَ کان اڳ پنهنجي لاءِ ۽ گلاب گونگي لاءِ ضمانت جو خيال مون دل مان ڪڍي ڇڏيو. ضمانت جي امڪان تي سوچڻ اڃايو هو. حالتون جهڙي نموني بي رحميءَ سان پاسو ورائي بيٺيون هيون، تنهن ۾ ڪنهن کان ضمانت جي اميد رکڻ پاڻ سان فريب برابر هو. سڄي ساري اسلام آباد ۾ هڪ مراد نانارو هو، ۽ ٻي ڏاڻ هئي، جن کان ضمانت جي آس هئي. مراد ناناري ۾ مون کي اميد گهٽ هئي. هن جي نگاهه افق تي ۽ قدم ترقيءَ جي ڏاڪي تي هو. ان ۾ هن ويڇاري جو ڏوهه نه هو. کلهو، چرچائي، نوڙهو، مگر ناهوڪو. سنڌ مان ڪوچ ڪري جڏهن اسلام آباد آيو هو ته فقط چوٽي موٽي نوڪري ڪرڻ نه آيو هو. سنگتين سائين کي خبر هئي ته مراد نانارو اسلام آباد فتح ڪرڻ آيو هو. ۽ پوءِ ڏسنديني ڏسندي، هن ڪمال ذهانت سان اقتدار جي ايوانن ۾ پنهنجي ساڪ جا واڃت وڃائي ڇڏيا. نوڪريءَ ۾ کنيو هئاؤنس ذوالفقار علي ڀٽي جي دور ۾، پر وڌيڪ سرخرو ٿيو جنرل ضيا جي مارشل لا واري ڏهاڪي ۾. جنرل ضيا جي انيڪ صلاحڪارن مان ڪن کي پنهنجو مامو، ڪن کي چاچو، ڪن کي ڀاءُ ۽ ڪن کي ڀائيڄو ڪري ڇڏيو هئائين. جنهن ڏينهن جنرل ضيا جو جهاز بهاولپور ۾ ڪري تباهه ٿيو هو، تنهن ڏينهن ٽيليويزن تي خبرون پڙهڻ واري اظهار لوڏيءَ کان وڌيڪ مراد ناناري کي روئيندي ۽ هنجون هاريندي ڏٺو ويو هو. ڪجهه ماڻهن جو خيال هو ته نانارو جنرل ضيا جي پٽن اعجاز الحق ۽ انوارالحق کان وڌيڪ رڻو هو. سندس ذهانت جي انتها هئي، جو گهر جي جنهن ڪمري ۾ ذوالفقار علي

پتي جي تصوير رکي هٿائين، تنهن ڪمري ۾ جنرل ضيا جا صلاحڪار ڪانئس سنڌ جي باري ۾ معلومات هٿ ڪرڻ ايندا هئا. اصل ۾ جنرل ضيا جا صلاحڪار کيس سنڌ جي اٿانٽيڪي صورتحال تي سونهون سمجهندا هئا. سنڌ ۾ سنڌي خوش ته مضبوط مرڪز ۾ اسان جو دانشور خيما ڪوڙي ويٺو آهي، ۽ سنڌ جي حقن جي حفاظت ڪري رهيو آهي. مرڪز ۾ مقبول، سنڌ ۾ سرخرو! اهڙو آهي اسان جو يار، مراد ٺاٺارو!

بينظير پٽو اقتدار ۾ آئي، ته اسان وارو يار ٺاٺارو سندس باڊي گارڊن ۾ وڃي شامل ٿيو. ان دور ۾ پرائمينسٽر هائوس ٻاهران ڪمانڊوز ڪان سواءِ مراد ٺاٺارو به پابنديءَ سان نظر ايندو هو. انهن ڏينهن ۾ جن سڄڻن سياسي مشورن سان بينظير کي سڀ کان وڌيڪ متاثر ڪيو هو، مراد انهن ۾ سر فهرست هو!

اوندو، جهنگ ۽ سيءَ ۾ جيئدان لاءِ ڊوڙندي زندگيءَ ۾ پهريون دفعو مون کي مراد ٺاٺاري تي ڪاوڙ آئي. مون اول دل ۾ کيس گاريون ڏنيون ۽ پوءِ وڏي واک. سهڪندي، کيس ڪڇيون پڪيون گاريون ڏيندي مان ڊوڙندو رهيس. تون پيدائشي چمڇو آهين ٺاٺارا. تون ڪم ظرف ۽ ڪمينو آهين.

تنهنجي ڄمار هر دور ۾، هر حڪومت جي اسيمبلي ميمبرن جي چاڪري ڪندي گذري ويندي.

اسيمبلي ميمبرن ۽ مرڪزي سيڪريٽرين کي سنڌي انبن جا ڪوڪا، چيڪو، ڪينو، ماکيءَ جا شيشا، ڪڪڙ ۽ قوت باه جا ڪيپسول پڄاڻيندي پڄاڻيندي تون خارش زده ٿي ويندين.

تون خارش زده ڪتي وانگر هڪڙي ڏينهن ايم اين اي هاسٽل ٻاهران پيو هوندين ۽ سپاهين جي ڏنڊن ۽ ٺوڪرن ۽ پٿرن جو بڪ ٿي ويندين!

الائي ڪيتريءَ دير تائين مان قسمن قسمن گاريون ٺاٺاري کي ڏيندو رهيس. ڪافي دير کان پوءِ مون کي لڳو، ڄڻ گارين جو اسٽاڪ ختم ٿي ويو. اصل ۾ انهن نه هو. لاڳيتو گاريون ڪڍڻ، ۽ رڙيون ڪرڻ جي ڪري مان اندران خالي ٿي ويس. سڄو غبار، ڪاوڙ، غلاظت، ڪرڻي منهنجي وجود مان نڪري ويني. مون کي پنهنجي سوچ ۽ رويي تي افسوس ٿيڻ لڳو. ڪجهه به ٿي پوي، ٺاٺارو اسان جو سنگتي هو. ترقي ڪرڻ جو جنهن سندس ذاتي فعل هو. اسان کي يار جي ياريءَ سان واسطو هو. يار جي فعلن سان نه! مان سمجهان ٿو، سيءَ، اوندو ۽ جهنگ مون کي تواني ڪري ڇڏيو هو. ان وقت مون کي آرٽر ڪنيسلر جو قول ياد آيو ته آزمائش جي گهڙيءَ ۾ ڪمزور انسان هوش حواس وڃائي ويهندو آهي، ۽ وڏي واک بڪ ڪري راز ظاهر ڪري وجهندو آهي!

بڪ ۽ پريشانيءَ سبب، هڪ ڪمزور انسان وانگر مان تواني ٿي پيو هوس. سگه

ساٿ ڇڏڻ لڳي. مون محسوس ڪيو ته آزمائش جي گهڙيءَ ۾ مان پنهنجو هوش هٿان وڃائي رهيو هوس. ڊوڙن جي رفتار ڊري ٿيڻ لڳي. ٿوري دير اڳ ناناري کي ڏنل گارين جو مون کي ڏاڍو ڏک محسوس ٿيو. ڏک جي ڇهنڙي دل ۾ پيئي. سنڌ سنڌ مان سسيڙاٽ نڪري ويو. مان هڪ هنڌ بيهي رهيس.

نظر ڦيرائي هيڏانهن هوڏانهن ڪجهه ڏسڻ جي ڪوشش ڪيم. ڪجهه نظر نه آيو. اونداهه ايتري قدر ته گگهه هئي، جو هڪ ٻن ٽن کان اڳتي ڪوشش جي باوجود ڪجهه نظر نه پئي آيو. مان هٿ ڪڍڻ ۾ ڏني ويهي رهيس.

ايڏو ڪروڙ منهنجي اندر ۾ ڪٿان آيو؟ مون سوچيو، مان پڇي پري رهيو آهيان؟ ختم ٿي رهيو آهيان؟ دوستن کي خامين ۽ خوين سميت قبول ڪرڻ واري فلسفي تي عمل ڪرڻ جي باوجود مون هيءُ ڇا ڪيو! ڇو مراد ناناري کي گاريون ڏنڻ ۽ کيس بدشد ڳالهائڻا ڇو؟

تڏهن محسوس ڪيم، ته اصل ۾ مون کي ڏاڻن جو ڏک هو. مٿس ڏاڍو مان هو مون کي! سوچيو هيم، جڏهن به زندگيءَ ۾ آزمائش جي گهڙي ايندي، هوڻ منهنجي قريب هوندي، مون کي هيڪلو نه ڇڏيندي. حالتن هٿان ميزان ۾ ڏک کائي ويس ته هوڻ مون کي غلط نه سمجهندي!

مون کي ڏاڍو ڏک ٿيو. ٻاهرين اونداهه کان وڌيڪ مون کي پنهنجي وجود جي اونداهه گهري محسوس ٿي. ٻاهرين جهنگ کان وڌيڪ مون کي سوچڻ جو جهنگ وڌيڪ گهاٽو محسوس ٿيو. رکي رکي هڪ سوال بڙجيءَ وانگر گهاٽل ڪندو رهيو. مون سان ڳالهائي ته ها! مون کي ڳالهائڻ جو موقعو ته ڏني ها! پوليس وارن جي جڙتو رپورٽن تي يقين ڪري ويئي! ماضيءَ جي ڪنهن حوالي کي معتبر نه سمجهيائين! ائين ڇو ڪيائين، ائين ڇو ڪيائين؟

مون ته کيس گلاب گونگي جي باري ۾ سڀ ڪجهه ٻڌائي ڇڏيو هو. ان جو مطلب آهي، هن منهنجيءَ ڪنهن ڳالهه تي يقين نه ڪيو آهي! سوال سنگسار ڪندا رهيا- ته پوءِ هن ان ڳالهه تي به يقين نه ڪيو هوندو ته گلاب، گونگو آهي- ڳالهائڻ کان معذور آهي! هن گلاب سان اڌيتن دوران ڳالهائڻ جي ڪوشش ڪئي هوندي! هن کانئس منهنجي باري ۾ پڇيو هوندو. جوکي ڪير آهي؟ ڪهڙيءَ سياسي پارٽيءَ جو دهشتگرد آهي؟ اسلام آباد ڪهڙي مقصد سان آيو آهي؟ آبپارو اڏائڻ آيو آهي، يا زراعتي بينڪ جي عمارت؟ اقتدار جي ايوانن ۾ ڪنهن کي قتل ڪرڻ آيو آهي؟ ڪنهن کي؟

گلاب کي ماري ڇڏيندا!

آتش فشان جو رجيل پگهريل، ٽهڪندڙ لاو منهنجي منڙ مان لهي، رڱ رڱ ۾ سنڌ سنڌ ۾ ڊوڙن لڳو.

مان گلاب کي اهڙي نموني مرڻ نه ڏيندس! مون کي پنهنجي وجود مان پڙلاءُ ايندو

رهيو. مان گلاب کي مرڻ نه ڏيندس - ۽ جيڪڏهن گلاب کي ماري ڇڏيانون ته پوءِ  
 قانون نافذ ڪرڻ وارن جي ان ٽيم جي هڪ هڪ ميمبر کي چوندبي چوندبي  
 ماري ڇڏيندس، جنهن تفتيش جي دوران پڇاڳاڇا جي نالي ۾ گلاب کي عذاب ڏنا  
 هوندا! مان دهشت گرد نه آهيان. پر مان کين دهشتگرد ٿي ڏيکاريندس.  
 مان سڀ کان اڳ ڏانڻ کي ماريندس! اسين ڪڏهن ڪڏهن پنهنجي وجود ۾  
 عدالت لڳائيندا آهيون، ۽ ان عدالت جي ڪٽهڙن ۾ ڪڏهن پاڻ بيهي رهندا  
 آهيون، ۽ ڪڏهن انصاف جي مسند تي ويهي رهندا آهيون. مون ڪٽهڙي ۾ بيٺل  
 ڏانڻ کي پنهنجو فيصلو ٻڌائي ڇڏيو، مان توکي جيئرو نه ڇڏيندس. گلاب جي  
 خون جي ڏوهه ۾ مان توکي قتل ڪري ڇڏيندس. ●

مون کي خبر نه پئي ته جابر جهڙي رات ڪيئن ۽ ڪڏهن وهامي ويني. سموري رات مون ڪروڙ ۽ نفرت ۾ پچرندي گذاري ڇڏي هئي. چپ ڏندن سان چچريل، مٺيون پيڪوڙيل، اکيون اُلاءُ! ڦونداريل ناسن مان ساهه اٿين پئي آيو ۽ ويو، مان ڄڻ هيبتناڪ جهنگلي سان هوس، ۽ زندگيءَ ۽ موت جي مقابلي ۾ نڪري پيو هوس. ڌرتي مون کي پنهنجي پيرن هيٺان ڪنبندي محسوس ٿي. اندر مان هڪ ئي آواز جو پڙلاءُ ٻڌڻ ۾ پئي آيو، مان ڏانڻ کي جيئرو نه ڇڏيندس، کيس قتل ڪندس. هوڏ ڪلاب گونگي جي قاتل آهي. مان کيس سزا ڏيندس. کيس ماري ڇڏيندس.

منهنجي وهم ۽ گمان ۾ به نه هو ته مان زندگيءَ ۾ ڪڏهن ڏانڻ کان ايتريقدر نفرت ڪري سگهندس! جنهن کي مون گذريل ڪنهن جنم جي حوالي سان سڃاتو هو، تنهن کي ايڏي شدت سان ڏکاري سگهندس! بک، اُڃ، ڪمزوريءَ ۽ تڪليف جي باوجود مان ظلم جهڙي رات ۽ واسينگن جهڙي جهنگ ۾ پئڪندو رهيس ۽ وڻن سان وڇڙندو رهيس. پنهنجي اندر جو انت لهڻ جي ڪوشش ڪندو رهيس. ڏانڻ لاءِ منهنجي نفرت جو بنياد ڪلاب جي هلاڪت تي بيٺل آهي، يا مون سان ڪيل فريب تي؟ مان پاڻ کان پڇندو رهيس، پڇندو رهيس.

پاڻ کان پڇيل سوال هميشه جواب کان محروم رهجي ويندا آهن. ۽ پوءِ به جڏهن ڪنهن سوال جو جواب نه ملندو آهي، تڏهن وجود سوالن جي انبار هيٺان دفن ٿي ويندو آهي، ۽ زندگي خود جواب کان محروم هڪ سوال وانگر محسوس ٿيندي آهي. هڪ هماليه جيڏو سوال سر تي کڻي مان سيڪٽر جي-سڪس ڏانهن وڌندو رهيس.

ڪجهه ياد ڪونهي ته درد جي رات ڪيئن گذري ويني. پر ههڙي ڳالهه مان لال ڪوارٽرن جي ويجهو پهچي چڪو هوس. سوچيم، ڪيپيٽل ڊيولپمنٽ اٿارٽيءَ وارن اسان جهڙن جي سهولت ۽ سولائيءَ لاءِ ڪيڏو نه ڪرم ڪيو آهي! سيڪٽرن جي وچ ۾ اهڙا اهڙا گهاٽا جهنگ ڇڏيا اٿائون، جهڙو سنڌ جا ٻيلا! لکي ويهي رهو ته زندگي مرن سان ڪچهري ڪندي گذري وڃي!

کير وارا موٽر سائيڪلن سان کير جا دٻا ٻڏي سڙڪن تي نڪري آيا هئا. ڪل وڻن جون مٿاهيون تاريون جهونجهڪڙي ۾ روشن ٿي پيون هيون. مان هيڏانهن هوڏانهن ڏسي، تيز ڊوڙندو، جهنگ مان نڪري لال ڪوارٽرن جي پٺيان وڃي

پهتس. برپټ صحرائي۽ جو ڪوارٽر پوئين قطار جي آخري حصي ۾ هو. ڪوارٽرن جي پتين سان لڳندو ۽ گسندو مان برپټ صحرائي۽ جي ڪوارٽر پٺيان وڃي بيٺس. پٺئين پاسي کان اڳڻ ۾ هڪ در هو. مون در کڙڪايو. ڪجهه دير تائين در کُلڻ جو انتظار ڪرڻ کان پوءِ بيهڙ در کڙڪايم.

در کليو. در مان برپټ صحرائي۽ جي هڪ پٽ لينو پاتو. مون تي نظر پيس ته واٽڙو ٿي ويو، سڃاڻڻ لاءِ ٻه چار دفعا اڪيون ٽمڪائي، مون ڏانهن ڏٺائين ۽ پوءِ در ٽهڪائي پڇي ويو.

ڪافي دير تائين ڪنهن بيهڙ در نه کوليو. مون در کڙڪايو. در کليو. کليل در مان برپټ جي زال لينو پاتو. پرڻائي سندس چهر تي پوسٽر وانگر چنڊڙيل هئي. مون کي هٿ ٻڌندي سڙڻاڻن ۾ چيائين، 'ادا جوگي، خدا جي واسطي هليو وڃ، خدا جي واسطي هليو وڃ. اسين ڏاڍا پرڻاڻ آهن.' ڪمزوري۽ سبب مان در جي ڀرسان پٽ کي ٽپڪ ڏيئي ويهي رهيس. لڳم پئي، ساهه نڪري ويندو.

چيم، 'مون کي پاڻيءَ جا ٻه ڍڪ ڏي پاڇائي.' پاڇائي۽ چيو، 'تون هليو وڃ ادا جوگي، خدا جي واسطي هليو وڃ.' ساڻي ساڻي ساهه سان چيم، 'مان ٽن ڏينهن کان بڪايل آهيان. مون کي ٻه ڍڪ پاڻي ۽ ماني۽ جو گرھ ڏي.' هو۽ منجهي پيئي ڄڻ ڪنهن فيملي تي پهچڻ پئي چاهيائين. ڪجهه دير تائين ٻڌڻ ۾ بيٺي رهي.

ڄڻ ڪو فيصلو ڪري ورتائين. در بند ڪري هلي ويني. ٻه چار کير وارا پنهنجيون موٽر سان بڪلون تيزيءَ سان ڊوڙائيندا انگهي ويا. ڏينهن ڦٽڻ لڳو، سي۽ ۾ سُڪل ۽ ٿڌڪندڙ ڏينهن! ڪجهه دير کان پوءِ در کليو. پاڇائي۽ ڊڄندي ڊڄندي هيڏانهن هوڏانهن ڏٺو. کليل در جي وٿيءَ مان هٿ وڌائي. مون کي پاڻيءَ جو گلاس ڏنائين. هڪ گيت ۾ مان سڄو پاڻي پي ويس. گلاس موٽائي پاڇائي۽ کي ڏنم. پاڇائي۽ هڪ ننڍڙي هٿ تڙ ٽڪڙ ۾ مون کي ڏيندي چيو، 'هن ۾ مانيون ۽ تريل پٽاڻا آهن. هاڻي تون هليو وڃ ادا.'

پچيم، 'برپٽ ڪٿي آهي؟' ساهه سڌڪن سان وڇڙي پيس. مان ڊڄي ويس، پچيم، 'خير ته آهي نه پاڇائي.' چيائين، 'نن جي پيءُ کي پوليس وارا وٺي ويا آهن.' 'ڇو؟' مون تعجب وڃان پڇيو، 'برپٽ ته ڏاڍو معصوم قسم جو ماڻهو آهي، هن کي ڇو وٺي ويا آهن.'

رني جي ڪنڊ سان اڪيون اڳهندي چيائين، 'تنهنجي ۽ گلاب جي باري ۾ ڇڏا  
ڪرڻ لاءِ وٺي ويا اٿس.'  
پڇيم، 'ڪڏهن؟'

ورائين، 'ٻه ڏينهن ٿيا آهن.'

مون محسوس ڪيو، مان ڪوڙهي آهيان. منهنجو وجود ڪوڙم جي زخمن  
سان روڪي ٿيل آهي. مون کي هتان وڃڻ گهرجي! وستين کي خيرآباد ڪري ويرانين  
ڏانهن رخ ڪجي! ماڻهن جي مون سان نفرت اڃا ئي نه آهي.  
مان اُٿي بيٺس.

پاڻيءَ روئيندي چيو، 'پوليس وارا اسان جي پنهني وڏن پٽن ۽ منهنجيءَ  
سُس کي به وٺي ويا آهن.'

مان ڪنبي ويس. پنهنجي ساءِ چيم، 'بريٽ جي والده کي به وٺي ويا آهن؟'  
پاڻيءَ روئيندي چيو، 'ڪالهه شام جو مان کيس ملڻ ويٺي هيس.'  
مون ڪجهه نه چيو.

هوءُ اُڃاڻ ڏيئي روئي پيئي. چيائين، 'ڏاڍو ماريو اٿانونس، ٻه ڏند ڇڏيا  
اٿانونس.'

دل چاهيو جهنگ ۾ ڪاهي پوان. ماڻهن بدران مرن سان وڃي  
زندگي بسر ڪريان! سونر، بگهڙ، ۽ نانگ هر حال ۾ انسان کان بهتر آهن.  
بهتر ان ڪري آهن جو هو سازشون ڪري نه سگهندا آهن.

بنا ڪجهه چوڻ جي مون پٺئين پير هڻڻ شروع ڪيو.

'ادا جوگي.' پاڻيءَ سڏ ڪيو ۽ وٺي مان هٿ ٻاهر ڪڍيو. چيائين، 'وٺ!'

کليل هٿ ڏانهس وڌايم. پاڻيءَ سڙ رڀين جو نوٽ منهنجي هٿ تي رکي ڇڏيو، ۽

پوءِ هڪدم در بند ڪري هلي ويئي. \*

مان پٽيرو ٽيندو ويس، برٽ صحرائي جو ڪوارٽر مون کان پري

ٿيندو ويو.

مون کي خبر هئي ته مجرم ۽ جرائم پيشه شخص مجبور ماڻهن کي هيومن شيلڊ، يعني انساني ڌال طور استعمال ڪندا آهن. هو پنهنجي ۽ قانون نافذ ڪرڻ وارن ڪارندن جي وچ ۾ مجبور ماڻهن کي ٻيڙي ڇڏيندا آهن. مون کي اها به خبر هئي ته سنڌ ۾، ان جي برعڪس، ڏوهارين کي بليڪ ميل ڪرڻ لاءِ قانون نافذ ڪرڻ وارن ادارن طرفان ڏوهارين جي پوڙهن مٿن ماڻهن ۽ جوان زالن ۽ ڌيئرن ۽ پيئرن کي حراست ۾ ورتو ويندو آهي، ۽ ان ڪاروائيءَ کي جائز سمجهيو ويندو آهي. محمد عالم کوسو، ڏاڙيل عالم کوسو ٿيڻ کان اڳ گورنمينٽ ڪاليج حيدرآباد ۾ پڙهندو هو. هاريءَ جو پٽ هو، وڏيري سان معمولي ڳالهه جي اثبت سبب وڏيري جي ڇوڻ تي پوليس محمد عالم کوسي جي ٻن جوان پيئرن کي لاکپ ۾ رکيو هو، ۽ کين پوڙهي پيءُ آڏو بيعزت ڪيو هو. ان ڳالهه جي خبر حيدرآباد ۾ جڏهن محمد عالم کي پيئي هئي، تڏهن هن ڳوٺ جو رخ ڪيو هو، ۽ وڏيري کي ماري سندس لاش ڪتن جي حوالي ڪيو هو. ان کان پوءِ ڏهن سالن تائين سنڌ ۾ عالم کوسي جي دهشت جو راڄ هو. هن کي ان پوليس آفيسر جي ڳولا هئي، جنهن سندس پيئرن کي لاکپ ۾ بيعزت ڪرايو هو. ٻٽ هڪڙي ڏينهن بند ڀرسان جيب ۾ ويندي انسپيڪٽر، عالم کوسي کي ور چڙهي ويو. عالم کيس الف اکهاڙو ڪري ٻيڙيءَ جي سڙهه سان ايتو لنگائي ڇڏيو. کيس ٻيڙي ڪاهي وڃ درياهه ۾ ڪاهي ويو. ڇهن ڪلاڪن تائين سندس جسم کي خنجر سان چيريندو رهيو. ڪجهه عرصي کان پوءِ عالم کوسو پوليس سان مقابلي ۾ مارجي ويو هو.

برٽ صحرائيءَ جي ڪوارٽر کان پٽيرو پري ٿيندي مون سوچيو، ڪٿي ائين ته ناهي، مضبوط مرڪز جي راڄ ڌانيءَ ۾ موجوده دور جي عالم کوسي لاءِ ماحول سازگار ٿي رهيو آهي! برٽ صحرائيءَ جي ٻن پٽن ۽ پوڙهي ماءُ کي پوليس وارا پڪڙي وٺي ويا آهن! بعيد ناهي ته ڪجهه عرصي کان پوءِ ملڪ واسين کي ڏاڙيل برٽ صحرائيءَ جو نالو ٻڌڻ ۾ اچي! مون اڪثر محسوس ڪيو آهي ته قانون نافذ ڪرڻ وارن ادارن وٽ ڏاڙيل ۽ ڏوهاري پيدا ڪرڻ جون فيڪٽريون آهن. هڪ دفعي لاءِ پوليس جي ور چڙهي وڃڻ کان پوءِ ماڻهو يا ته ڏاڙيل يا

ڏوهاري ٿي پوندو آهي، يا وري ملڪ جو باغي ۽ غدار!  
ڏينهن، شينهن! چڙهندو آيو. لال ڪوارٽرن جي پرسان ڪامورن لاءِ بنگلن جي  
اڏوات جو ڪم شروع ڪيو هئائون. ٽولن ۾ مزدور ڪم لاءِ نڪري آيا هئا.  
ڪي رازا، مستري، ڊڪڻ ۽ واڍا وڃي ڪم سان لڳا ۽ ڪي وڃي جهوپڙين ۾  
ناهيل هونئن ۾ ويٺا. ڪن نيرن ڪني ۽ ڪن چانهه جون سرڪيون پريون. ان  
دوران هو پاڻ ۾ ڳالهيون ڪندا رهيا ۽ خوش ٿيندا رهيا.

مان مائٽي ڪري باڪڙا هونل جي هڪ ڪنڊ ۾ وڃي ويهي رهيس. هڙ ڪولي  
تختي تي رکيم ۽ گرھ ۾ تريل پٽاڻا رجهي کان لڳس. باڪڙي واري جو چوڪرو  
ميري ۽ گدلي ڪوپ ساسر ۾ چانهه ڪئي آيو. پاسي کان ڊالڊا جي چڄي دٻي  
پرسان جست جو غليط ڪلاس رکيو هو. ٻه چار گرھ پيٽ ۾ لڳا ته دماغ جا چاريني  
طبق روشن ٿي پيا. اهو شخص وڏو ڏاهو هو، جنهن چيو هو، ان هو، ايمان هو! يا،  
بڪ بچڙو ٽول، دانا ديوانا ڪري!

مون کي ياد ناهي ته مون اڳ ڪڏهن زندگيءَ ۾ ايڏي لذت نيرن ڪئي هئي.  
پيٽ ڀرڻ کان پوءِ مون گذريل ٽن چئن ڏينهن جو جائزو نئين سر ورتو.  
سوچيم، ٻه ڳالهيون اهم آهن. هڪ، گرفتاريءَ کان اڳ ضمانت، ۽ ٻيو گذريل  
ٽن چئن ڏينهن ۾ پوليس ڪهڙي قسم جون خبرون اخبارن، ريڊيو ۽ ٽيليويزن  
کي جاري ڪيون آهن.

ڏانهن هٿان دغا کانڻ کان پوءِ ضمانت وارو ڪم ڌري گهٽ نامڪن ٿي پيو هو.  
باقي رهي پوليس جي خبرن واري ڳالهه ته ان لاءِ گذريل ٽن چئن ڏينهن جون  
اخبارون پڙهڻ ضروري سمجهيم.

لال ڪوارٽرن کان آبهاره پري ناهي. وٽن جي قطار جو وڃي پاسو ورتم. ماڻهن کان  
لڪندو، بچندو مان آبهاره وٽ پهتس. ٽي چار اخبار فروش سانئڪلن تي اخبار  
رکي بيٺا هئا. ماحول جو جائزو وٺڻ لاءِ مان اخبار وارن کي پني ڏيئي، ٻاٽا جي  
دڪان ٻاهران بوٽن جي شوڪيسن ڏانهن منهن ڪري بيهي رهيس. ٻاٽا جو  
دڪان نه ڪليو هو. اندر اوندهه هئي. شوڪيسن جي شيشن ۾ منهنجي پس منظر  
وارو سمورو نظارو چٽي عڪس ۾ نظر پئي آيو.

ڀاڄي پٽيءَ، گوشت مڇيءَ ۽ سيڌو سامان وٺڻ وارا ايندي ويندي اخبار وارن وٽ  
بيهي پني رهيا، ۽ اخبارن جون سرخيون پڙهي اڳتي وڌي پني ويا. ڪي ته  
اخبارن کي بنهه چنبڙي پني پيا. اهڙا شخص گهڻو ڪري ڪراڙا بورچي ۽  
ڪامورن جا اردلي پني لڳا، جن کي گهر ۾ آيل اخبارن کي هٿ لائڻ جي اجازت نه  
هوندي آهي. ان دوران ڪا ڪا گهڙي اهڙي به پني آئي، جڏهن اخبار فروش  
اڪيلا رهجي پني ويا. گهڙي ڪن لاءِ خيال آيو ته وڪ ڪٿي به ٿي اخبارون خريد  
ڪريان، پر ائين ڪندي عجيب قسم جو ڊپ محسوس پئي ٿيو. ان وقت مون

محسوس ڪيو ته لکڻ لاءِ نه فقط جهر جهنگ، پر ماڻهن جو جهنگ به مناسب هوندو آهي. اڪيلو انسان نايان ٿي پوندو آهي، نظرن ۾ ايندو آهي. ماڻهن جي جهنگ ۾ انسان پنهنجي انفرادي شناخت، سڃاڻپ وڃائي ويهندو آهي. هجوم ۾ شامل هو اجتماعيت جو حصو ٿي پوندو آهي، ڪنهن کي نظر نه ايندو آهي. مون سوچيو اخبار فروشن وٽ جڏهن مفت ۾ اخبارون پڙهڻ وارن جي پيهر وڌي ويندي، مان ڦيرو کائي، هڪدم پيهر ۾ وڃي شامل ٿيندس ۽ اخبارون وٺي ڪسڪي ويندس.

ڪجهه دير کان پوءِ اخبار فروشن وٽ پيهر وڌي وئي. موقعو مناسب لڳو. وڪ کڻي پيهر ۾ وڃي بيٺس. ٻه انگريزي ۽ هڪ اردو اخبار وٺي، مان ڪجهه دير ايتني پيهر ۾ بيٺو رهيس، ۽ اخبارن جون سرخيون پڙهندو رهيس. ڪالا باغ ڊيم ٺهندو، ڪالا باغ ڊيم نه ٺهندو. سنڌ ۾ ڊاڪن جا ڦهري ڪارناما. فيصل آباد ۾ بينڪ کي لٽيو ويو. ٻه عورتون اغوا، شريعت بل منظور، شريعت بل نامنظور، سنڌ ۾ هندستان جي را ايڄنسيءَ جا ايڄنٽا

تڏهن هڪ خبر تي نگاهه پوڻ سان منهنجي جسم ۾ ڊوڏندڙ رت جو دورو بهي رهيو. گهڙي کن لاءِ دل ڌڙڪڻ ڇڏي ڏنو. لکيل هو، سنڌي دهشت گردن جي بدنام سرغني جي تلاش جاري. سندس ساٿي گرفتار. گلاب جو تفتيشي آفيسر آڏو حلفيه بيان. اڄ گلاب کي پريس ڪانفرنس ۾ پيش ڪيو ويندو. چرڪائيندڙ انڪشافن جي توقع.

مان آهستي آهستي پٺيرو هڻندي، پيهر مان نڪري ويس. وسيع دنيا اوچتوئي اوچتو، ٻن چئن ڏينهن اندر منهنجي لاءِ ايتريقدر تنگ ٿي ويئي هئي، جو مٿي لڪائن جيتري جاءِ به مون کي ميسر نه هئي. سوچيم، اسلام آباد ۾ رهڻ خطري کان خالي نه آهي، ۽ سڀ کان وڌيڪ ڳالهه ته رهجي ته ڪنهن وٽ رهجي! پاڻي ڪڍڻ لاءِ جنهن کوهه ۾ ڏول وڌوسين، سو کوهه سُڪل نڪتو. اهڙيءَ صورتحال ۾ فقط هڪ واٽ سمجهه ۾ پئي آئي. گلاب کونگي کي نصيب ۽ حالتن جي حوالي ڪري اسلام آباد مان فورن ڀڄي وڃان.

پر، گلاب کونگي ۽ مون ڪيو ڇا آهي؟ ڪهڙو ڏوهه ڪيو آهي؟ اسين بيوقوف قسم جا غير سياسي ماڻهو آهيون. دغا ۽ فرين جي دنيا ۾ عشق جا غلم ڪٿي گهمندا آهيون، ۽ عشق جي صليبن تي دم ڏيئي ڇڏيندا آهيون. ها، اسان جو هڪ ڏوهه قابل سزا آهي. ان ڏوهه جو چيهره مقتل ۾ آهي. اسان جي سوچ، اسان جو ڏوهه آهي، حاڪميت حق جي آهي، باقي سڀ ڪجهه فنا آهي. اها سوچ اسان جو ذاتي فعل آهي. ان سوچ کي اسان اڃا تائين عام نه ڪيو آهي. سوچ جي سزا سرمندن، عنايتن ۽ منصوبن جهڙن درويشن کي ملندي آهي. مان گنهگار آهيان. مان ان لائق نه آهيان، جو حق جي راهه ۾ ساهه جو صدقو ڏيئي ڇڏيان! اسان جي نصيب ۾ معافي ناما لکيل آهن. اسان جي حياتي نه ڪيل ڏوهن ۾ گناهين

## بابت پنهنجي بيگناهي ثابت ڪندي گذري ويندي آهي.

مون کي سمجه ۾ نه پئي آيو ته سرڪار سڳوريءَ جي قانون نافذ ڪرڻ وارن ادارن کي ڪيئن وڃي سمجهايان ته اسان جو توهان جي اسلام سان ڪو واسطو ڪونهي. گلاب گونگو آبپارہ وٽ قاضي محمد اسلام آف روهڙي شريف لاءِ بينر کڻي بيٺو هو، ٻئي ڪنهن سياسي مقصد لاءِ نه بيٺو هو. جيئن پنجابي زبان ۾ اشرف کي اچو، پرويز کي پيجو ۽ رشيد کي شيدا سڏيندا آهن، تيئن اسين سنڌي ٻوليءَ ۾ ڏٺي بخش کي ڏنو، ۽ نبي بخش کي نبي ۽ پير محمد کي پيرل سڏيندا آهيون. گلاب گونگو جنهن اسلام لاءِ آبپارہ وٽ بينر کڻي بيٺو هو، سو بينر اصل ۾ قاضي محمد اسلام آف روهڙي شريف لاءِ هو. ان جو تعلق سياست سان نه هو. پر، اهي ڳالهيون ڪنهن سان ڪجن، ۽ ڪنهن کي وڃي ٻڌائجن! هر سياسي حڪيم وٽ ڦوڏني جي ڦڪي آهي. سنڌي ڌاڙيل آهن، غدار آهن، ۽ هندستان جا ايجنٽ آهن!

عافيت ان ۾ نظر پئي آئي ته ڪوشش ڪري اسلام آباد مان نڪري وڃان. پر ڪيئن؟ منهنجي کيسي ۾ نوي پنجانوي کن رپيا هئا. انهن پيسن مان ملتان تائين پهچڻ به محال هو. روهڙيءَ تائين ڪيئن پهچندس؟ بنا ٽڪيٽ جي سفر ڪريان؟ تڏهن، اوچتو خيال آيو ته مان اڄ شام ڪيئن به ڪري ان پريس ڪانفرنس ۾ ويندس، جنهن ۾ قانون نافذ ڪرڻ وارن ادارن جا آفيسر گلاب گونگي کي صحافين آڏو پيش ڪندا، ۽ جنهن ۾ پوليس وارن کي چرڪائيندڙ انڪشافن جي توقع هئي.

● مون اسلام آباد مان ڀڄي وڃڻ جو ارادو ملتوي ڪري ڇڏيو.

اخبارن جون سرخيون پڙهڻ کان پوءِ سوچيم، ياسمين گارڊن ڏانهن هليو وڃان، ۽ ڪنهن نويڪلي ڪنڊ ۾ ويهي تفصيل سان خبرون پڙهان. ياسمين گارڊن ۽ شڪر پڙيان جي وچ تي، اسٽيل جي چنڊ تاري ڀرسان بيرڪن جهڙي هڪ وڻاڳ عمارت لاوارث پيئي آهي. ان عمارت ۾ صادقن انسان جي ارتقا، جفاڪشي، محنت، محبت ۽ تشدد، آخر ۾ صنعتي انقلاب جي حوالي سندس عظمت جي تصوير ڪشي ڪندي، هڪ سؤ ويه فٽ ڊگهو ميورل تيار ڪيو هو. ان کان پوءِ اها عمارت خالي پيئي آهي. در درين جا شيشا ڀڳل، ڀتين ۾ ڌار، چٽين مان لڙڪندڙ چارا، چمڙن جا ٻر، ڪبوتر، ڪوئا، ڏيک اهڙو پوانتو، چڻ غيبت جو واسو هجيس. هونءَ ته لڪي ويهڻ لاءِ ان کان بهتر ٻي ڪا جاءِ اسلام آباد ۾ نه آهي، پر، دهشتگردن جي تلاش ۾ پوليس سڀ کان اڳ ان قسم جي جاين تي ڇاپو هڻندي آهي. صادقن جي ورڪشاپ ۾ لڪي ويهڻ جو خيال مون دل مان ڪڍي ڇڏيو.

اڪيلاڻپ ۽ انفراديت ۾ مون کي تحفظ نظر نه آيو. اجتماعيت ۾ مون کي عافيت نظر آئي. نظر ڦيرائي ڏنم. ايڪٽر بيڪٽر سپاهي نظر آيو. اسلام آباد ۾ سياري جو صبح ماڻهوءَ جي بيخ ڪڍي ڇڏيندو آهي. سپاهين سگريٽ جا سونڀا هڻي پنهنجي وجود ۾ گرمانش داخل ڪرڻ جي ڪوشش پئي ڪئي. ڪي سج جي تڙڪي ۾، هٿ بگلن ۾ وجهي بيٺا هئا، ۽ آهستي آهستي ڪنبي رهيا هئا.

گوشت ۽ ڀاڄين جي دڪانن تي پيهه وڌي ويئي هئي. گوشت ۽ ڀاڄين جي دڪانن وٽان خبرداريءَ سان لنگهندي، مان آبپارو جي چوسول وٽ پهتس. چوسول جي پرنين پاسي گورنمينٽ ٽرانسپورٽ جو اڏو آهي، جتان مري، ايسٽ آباد، مظفر آباد، لاهور، فيصل آباد وغيره لاءِ بسون روانيون ٿينديون آهن، ۽ موٽي اچي دنگ ڪنديون آهن. اڏي جي ٻاهران راولپنڊيءَ لاءِ بسن، ويگن ۽ سوزوڪين جو ڏاڍو مصروف اڏو آهي. مان گورنمينٽ ٽرانسپورٽ جي پونين حصي ۾ چانهه واري جي ڪيبن وٽ وڃي بيٺس. ڪانئس چانهه جو ڪوپ وٺي ڪيبن جي ڀرسان هڪ بينچ تي ويهي رهيس، جنهن تي ٽي چار چٽا اڳواٽ ويٺا هئا.

چانهه جون ٻه چار سرڪيون پري، اردو اخبار کولي گوڏن تي رکيم. اخبار ۾ دهشتگردن جي خبر وڌي شد مد سان شايع ڪئي هئائون. تفصيل پڙهڻ شروع ڪيم ته منهنجي لونءَ لونءَ ڪانڊراجي ويئي. مون کي دهشتگردن جو سرغنو

ظاهر ڪيو هئائون. لکيو هئائون ته تفتيشي ادارن جي رپورٽ موجب سرغني جو اصل نالو تارا چند آهي، ۽ سيوهڻ جي ويجهو راڌڻ شهر جو رهواسي آهي، پر پاڻ کي جوکيءَ جي نالي سان سڏائيندو آهي ۽ پاڻ کي روهڙيءَ جو رهواسي ظاهر ڪندو آهي.

مون کان چرڪ نڪري ويو. ڪوپ کي چُڪو آيو. ڪجهه ڇانهه وڃي پُٽ تي پيئي. پاسي کان وينل ماڻهن ڪنڌ ورائي مون ڏانهن ڏٺو. مون پاڻ سنڀالي ورتو، ۽ خوامخواه مُرڪڻ جي ڪوشش ڪئي.

ٻه چار ڇانهه جون سُرڪيون پري ٻيهر خبر پڙهيم. لکيو هئائون ته سرغني ۽ سندس ساٿي گلاب جي فليٽ تي ڇاپي دوران پوليس کي ڪافي اهڙو مواد هٿ چڙهيو آهي، جنهن مان ملزمن جي دهشتگرد هئڻ جا واضح ثبوت ملن ٿا. جهڙوڪ دهشتگرديءَ ۾ تربيت حاصل ڪرڻ لاءِ جڳ مشهور ڪتاب "دي ٽيررسٽ".

ٽيررسٽ دهشت گرديءَ جو ڪتاب آهي! ڪُلَ بدران اول مون کي صحافتي جهالت تي افسوس ٿيو ۽ پوءِ ڪارڙ آئي. اڳتي پڙهيم ته منهنجا ڪن ڳاڙها ٿي ويا. لکيل هو ته ٽيررسٽ ڪتاب ۾ دهشتگرديءَ بابت دنيا جي خوفناڪ ۽ خطرناڪ دهشتگردن جا احوال ڏنل آهن ۽ دهشتگرديءَ ۾ جديد طريقن جي تفصيل سان سمجهاڻي ڏنل آهي. تارا چند عرف جوکي، ۽ سندس ساٿي گلاب چند پنهنجي فليٽ تي مخصوص ماڻهن کي دهشتگرديءَ جي تربيت ڏيندا هئا، ۽ کين ٽيررسٽ ڪتاب پڙهي ٻڌائيندا هئا.

اوچتو، هڪ لمحي لاءِ مون کي خودڪشيءَ جو خيال آيو. سمورو معاشرو بڪواس، ڪوڙو، رزيل ۽ فريبجي محسوس ٿيو. ليبرڪ جي تاريخي ڪتاب ٽيررسٽ کي دهشتگرديءَ جو ڪتاب ثابت ڪري تفتيشي ادارن ايندڙ نسلن جو انصاف تان ارواح کڻائي ڇڏيو هو. ليبرڪ جو ڪتاب ٽيررسٽ انگريزن خلاف حرن جي بيمثال جدوجهد جو ڪتاب آهي. هڪ تاريخي دستاويز آهي. اهڙي ڪتاب کي دهشتگرديءَ جو ڪتاب ظاهر ڪري تفتيشي ادارن پنهنجي بدنيٽيءَ جو ثبوت ڏنو هو.

اهڙي ڪم ظرف معاشري ۾ زنده رهڻ زندگيءَ جي توهين آهي. ذلت جي زندگيءَ کان عزت جو موت بهتر آهي. مون کي هيءُ ماحول، هن ماحول جو انصاف قبول نه آهي. انصاف جي نالي ۾ بي انصافين خلاف احتجاج طور مان خودڪشي ڪندس. مان آپگهات ڪندس! منهنجي وجود مان احتجاجي آواز اُڀرندا رهيا.

منهنجيون نگاهون اخبار تي کُتل هيون، ۽ خيال منتشر! ڪجهه سمجهه ۾ نه پئي آيو ته ڇا ڪريان!

اسلام آباد جي ڪوفي ۾ ڪنهن تي اختيار ڪريان، ڪنهن کي ڏانهن ڏيان! مان ۽ گلاب پنهنجي ئي ملڪ ۾ پنهنجي شناخت، پنهنجي سڃاڻپ وڃائي

ويٺا آهيون! گلاب علي اوچتوئي اوچتو گلاب چنڊ ۾ مان جوڳيءَ مان تارا چنڊ ٿي پيو آهيان! اوچتو خيال آيو، بريت صحرائيءَ کي ڪهڙو نالو ڏنو هوندائون؟

پوليس آڏو پيش پوڻ ۾ مون کي مسئلي جو حل نظر نه آيو. سوچيم، نئين جمهوري دور ۾ سنڌ جا اٺيڪ نوجوان اسلام آباد ۾ وزير اچي ٿيا آهن، ڇو نه هنن سان ملجي! نوجوان آهن، جذبن سان ڀرپور آهن. منهنجي ڳالهه ٻڌندا. منهنجي مسئلي کي حل ڪرڻ جي ڪوشش ڪندا! علي نواز شاھ، پرويز علي شاھ، مهر علي شاھ، قانر علي شاھ، مولائي علي شاھ ۽ ان قسم جا اٺيڪ نوجوان شاھ منهنجا واقفڪار هئا. ڳڙهي ياسين، سلطان ڪوٽ ۽ شڪارپور وارو آغا طارق به واقف هو. سوچيم، ڇو نه وڃي نوجوانن جو در ڪڙڪايان! واڳ ڌڻي آهي. اسان جو مسئلو حل ڪرڻ ۾ ويرم نه ڪندا. اخباري خبرن مان خبر پيئي ته اسيمبليءَ جو اجلاس هليو پئي. ان جو مطلب هو ته بينظير ڀٽو جي حڪومت جا نوجوان وزير ۽ اسيمبليءَ جا ميمبر مضبوط مرڪز ۾ موجود هئا. پر، هنن وٽ پهچجي ڪيئن؟ ڪيئن وڃي سندن در وڻجي؟

تڏهن، الائي ڪيئن مون کي روهڙيءَ ۾ پنهنجي مائٽن جو خيال آيو. اخبارون منهنجي ۽ گلاب گونگي بابت خبرن سان ڀريل آهن. منهنجن ۽ گلاب جي مائٽن اهي خبرون ضرور پڙهيون هونديون. اسان جا مائٽ ڇا سوچيندا هوندا، اسان جي باري ۾؟ اسان جي بيگناهيءَ تي يقين ڪندا، يا الزامن جي تصديق ڪندا؟

"دهشت گردن بابت ڇا ٿي لکي اخبار؟" منهنجي پراسن بئج تي ويل هڪ شخص پڇيو. مون چرڪ ڀري هن ڏانهن ڏٺو. فيصل آباد، ملتان، سيالڪوٽ، چنڊوٽ، فتح جنگ اهڙا علائقا آهن، جتي روزانو ڏاڍا لڳندا آهن، خون ٿيندا آهن، اغوا جون وارداتون ٿينديون آهن. پر انهن خبرن بابت اخبارن ۾ نه سرخيون شايع ٿينديون آهن ۽ نه ئي اهڙين خبرن کي اهميت ڏيئي اخبارن جي پهرين صفحن تي شايع ڪيو ويندو آهي. "اسلام آباد ۾ سنڌ جا دهشتگرد"، اخبارن جي مستقل سرخي ۽ وڏي خبر هئي. سنڌ جو ذڪر ائين ڪيو هئائون، ڇڻ هندا! دهشتگرد ڇڻ سنڌ جا نه، بلڪه هند جا هئا. ۽ ملڪ جي سالميت، يڪجهتي ۽ پانيچاري کي خطري ۾ وجهي ڇڏيو هئائون.

"دهشتگردن جي سرغني کي پڪڙيو اٿائون، يا اڃا روپوش آهي." پاسي کان ويل شخص ٻيهر پڇيو.

مون اردو اخبار ڏانهس وڌائي. هن اخبار موٽائيندي چيو، "مان پڙهيل نه آهيان." کانئس اخبار وٺندي چيم، "دهشتگردن جي سرغني کي اڃا نه پڪڙيو اٿائون." "ٻيو ڇا ٿي لکي اخبار؟" هن پڇيو.

چيم، "چنڊوٽ جي هڪ ڳوٺ ۾ زميندارن عورتن کي اڳهاڙو ڪري جلوس ڪڍيو آهي."

نه نه، هن هڪدم چيو، "اخبارن دهشتگردن جي باري ۾ ڇا لکيو آهي؟"  
 "لکيو اٿائون ته دهشتگردن کي ڪيفر ڪردار تائين پهچايو ويندو." اجنبيءَ ڏانهن  
 ڏسندي چيم، "۽ لکيو اٿائون ته دهشتگردن جي ناپاڪ ارادن کي وقت سر  
 خاڪ ۾ ملايو ويو آهي."

"آمين." هن منهن تي هٿ ڦيرايو ۽ اٿندي مون سان هٿ ملايو. چيائين، "الله هن  
 ملڪ جي حفاظت ڪندو. منهنجي بس اچي ويئي آهي. رب راکا"

"رب راکا." مون ساڻس هٿ ملايو. هو ڊوڙ پائي وڃي بس ۾ ويٺو.  
 تڏهن، اوچتو لاهور مان آيل هڪ بس مان مون مجيد کي لهندي ڏٺو. مجيد  
 اسان جي قاضي محلہ روهڙي شريف جو نهايت نيڪدل نوجوان آهي. واپدا ۾  
 نوڪري ڪندو آهي، ۽ پنهنجو گهڻو وقت تبليغي جماعت سان نيڪ ڪمن ۾  
 گذاريندو آهي. اسان سڀني کي نيڪ راهن تي هلڻ جي تلقين ڪندو آهي. کيس  
 بس مان لهندي ڏسي مون کي ڪجهه گهڙين لاءِ تعجب ٿيو. پر پوءِ مون کي  
 سمورو مامرو سمجه ۾ اچي ويو.

هو هڙ سنڀاليندو، منهنجي ڀرسان اچي لنگهيو. سري رات سفر سبب گهوماڻين ۾  
 پني لڳو. واٽرو واٽرو، ٿاڀا پني کاڌائين. مان ڏانهس ڏسندو رهيس. هن ٻاڪڙي  
 واري کان چانهه جو ڪوپ ورتو ۽ منهنجي پاسي ۾ اچي ويٺو. سرڪيون ڀريندو  
 رهيو، ۽ چانهه جو ڪوپ خالي ڪندو رهيو. ڪوپ خالي ڪرڻ کان پوءِ ڄڻ  
 سامت ۾ آيو.

مون ڏانهن ڏسڻ کان سواءِ اخبار ۾ هٿ وجهندي چيائين، "پاني صاحب، هم وڏي  
 ٿورڙي دير کي واسطي به اخبار لي سگهتا هون،"  
 مون کيس اخبار ڏيئي ڇڏي.

• "مهرياني" اخبار وٺندي هن مون ڏانهن ڏٺو ۽ پنڊ پهن ٿي ويو. •

مجيد جي شايد خواب خيال ۾ به نه هو ته سندس اهڙي ارچتي ۽ غير متوقع نموني مون سان ملاقات ٿيندي. کيس بس مان لهندي ڏسي مون کي الائي ڇو يقين ٿي ويو هو ته هو مون سان ملڻ لاءِ اسلام آباد آيو هو.

مون کي پنهنجي ڀرسان ويٺل ڏسي مجيد پنڊ پهن ٿي ويو. هو ٽڪ ٻڌي مون ڏانهن ڏسندو رهيو. ڄڻ پنهنجين اکين تي اعتبار نه پئي آيس. مون کي لڳو. ڪجهه دير جي خاموشيءَ کان پوءِ هن جي وات مان رڙ نڪري ويندي.

ان کان اڳ جو حيرت وچان سندس وات مان رڙ نڪري وڃي، مون انگريزي اخبار تي اکيون کپائيندي سڙبانن ۾ چيو، "مجيد، مون ڏانهن نه ڏس. اخبار ۾ اکيون اٽڪائي ڇڏ ۽ منهنجي ڳالهه غور سان ٻڌ."

هن انهن ئي ڪيو. اکيون اخبار ۾ کپائي ڇڏيائين. پر، ان کان اڳ جو مان ڳالهيان، هن ڳالهايو. چيائين، "مان تنهنجي لاءِ ۽ گلاب گونگي لاءِ مائٽن جو نياپو کڻي آيو آهيان."

اخبار ۾ ڏسندي چيم، "ڇنڻ."

چيائين، "ماما مڃن، ماما پيرل، ماما ميرل، ماما خشن، ۽ چاچا واحد بخش، چاچا قادر بخش، چاچا مولائي بخش، ۽ چاچا علي بخش علڻ، ۽ سائين آچر شاه معصوميءَ چيو آهي ته اسان گلاب گونگي ۽ توکي قاضي محمد اسلام جي ڳولا ۾ اسلام آباد موڪليو هو. پر، اسلام کي ڳولڻ بدران توهين ٻني اسلامي جمهوريه پاڪستان جي راڄڌانيءَ ۾ تخريبڪاريءَ کي لڳي ويا آهيو! افسوس، صد افسوس."

مون محسوس ڪيو ته قومي اخبارن ۽ اخباري خبرن هٿي وڃي هنڌ ڪيو هو. اسان جا مائٽ اسان کان بدظن ٿي پيا هئا.

مون اخبار جي صفحن ۾ ڏسندي چيو، "اهو درست آهي ته گلاب گونگو ۽ مان اسلام آباد ۾ اسلام کي ڳولڻ ۾ ناڪام ٿيا آهيون. پر، اهو سراسر غلط آهي ته اسين تخريبڪاريءَ يا دهشت گرديءَ ۾ ملوث آهيون."

مجيد اخبار جا صفحا اٽلائيندي سڙبانن ۾ چيو، "اخبار لکيو آهي ته پوليس کي تنهنجي فليٽ تان تخريبڪاريءَ بابت واضح ثبوت هٿ آيا آهن." "ڪهڙا ثبوت هٿ آيا آهن!" سمجهان ٿو، ڪارڙ سبب مون ڪجهه وڏي آواز ۾

ڳالهايو هو.

”آهستي ڳالهائين. “مجيد چيو، ”مون کي به ماريندين ڇا؟“

هڪدم آواز جهڪو ڪري ڇڏيم. سڙباٽن ۾ چيم، ”خبر اٿئي، پوليس کي ڇا مليو آهي، ڇا لڌو آهي منهنجي فليٽ تان! هي ڏس، اخبار جي پهرين صفحي تي ڪالمرٽين کان ڇهين تائين سرخي پڙه- منهنجي فليٽ تان ليبرڪ جو ڪتاب ٿيرسٽ مليو اٿن ۽ خدابخش ابڙي جا ڊزائن ڪيل ڪارڊ! ٻيو ڇا مليو اٿن! ڪلاشن ڪوف، گرنيد، ٽائيم بم، راکيٽ لانچر، ڇا مليو اٿن!“

مجيد آهستي چيو، ”ڪجهه جئن جو ڌيان اسان ڏانهن ڇڪجي ويو آهي.“

چيم، ”تون ٻاڪڙي واري کي ڪوپ موٽائي، پسا ڏيئي سڌو آبپارو مارڪيٽ ۾ هليو وڃ.“

پڇيائين، ”ڇا تون؟“

ورائيم، ”مان لال مسجد وٽان ڦري، سي ڊي اي اسپتال ۾ ڊاڪٽر سولنگيءَ وٽ ٿو وڃان. سمجهان ٿو مون کي بخار ٿي پيو آهي. ٿڙيءَ ۾ سخت سوڙ آهي.“

پڇيائين، ”ڪٿي ملندي؟“

چيم، ”ڊاڪٽر سولنگيءَ وٽ. هاڻي تون اٿي وڃ.“

مجيد اخبار ويڙهي مون کي ڏني. پڇيائين، ”ٻائي، آپڪا بڙا بڙا مهرباني.“

ٻاڪڙي واري کي چانهه جو ڪوپ موٽائي ڏنائين. کيسي مان پيسا ڪڍي دخل تي رکيائين. ريزگاري موٽائي وٺڻ بدران برنيءَ مان ٻه بسڪوٽ کائيندو، مجيد آبپارو مارڪيٽ ڏانهن هليو ويو.

مان ڪجهه دير تائين ويٺو رهيس. اخبار پڙهندو رهيس. خالي ٿيل جاءِ تي ٻه مسافر اچي ويٺا. ويهن شرط پنجابي گاڏو اردوءَ ۾ مون کان اخبار گهريائون. مون اردو اخبار کين ڏيئي ڇڏي. هو ٻئي اخبار پڙهندا رهيا، ۽ وڏي واک تبصرا ڪندا رهيا.

هڪڙي جڻي چيو، ”ڪشمير جي معاملي تان ماڻهن جي توجهه هٽائڻ لاءِ دهشت گرديءَ جو شوشو ڇڏيو اٿائون.“

ٻئي جڻي هڪڙي خبر پڙهندي، خبر آڏو ۾ ڇڏي بيان ڏيندي چيو، ”بينظير جي حڪومت شريعت جي معاملي ۾ سچي ناهي.“

پهرين شخص ڦيرو کائي مون کان پڇيو، ”ڀانو، تنهنجو ڪهڙو خيال آهي؟ بينظير جي حڪومت شريعت بل جي باري ۾ سنجيده آهي، يا ماڻهن کي چڪر ڏيئي رهي آهي؟“

ٻنهنجي پريشانين جي چار ۾ ڦٽڪندي چيم، ”مون ان باري ۾ نه سوچيو آهي.“

”ڪمال آهي!“ هن چيو، ”شريعت بل جي منظوريءَ لاءِ مخالف ڌرين حڪومت کي سگن تي کنيو آهي، ۽ تون چوين ٿو ته ان باري ۾ توڻي نه سوچيو آهي.“

آهستي ورائيم، ”مون ان باري ۾ نه سوچيو آهي.“

پڇيائون، 'مسلمان آهين؟'  
هاڪار ۾ ڪنڌ لوڏيم.

'تون ڪهڙي قسم جو مسلمان آهين؟' هڪ چٽي چيو، 'سموري ملڪ ۾ به موضوع زير بحث آهن، شريعت بل ۽ دهشت گردِي! شريعت بل جي باري ۾ ته تو نه سوچيو آهي. دهشت گردِيءَ جي باري ۾ تنهنجو ڪهڙو خيال آهي؟'  
مون ٻنهي ڏانهن غور سان ڏٺو. نوجوان هئا. برجستا، سگهرا، ۽ ان گهڙيل چيم،  
'ملڪ ۾ زباني دهشت گردِي وڌي وئي آهي.'  
'زباني دهشت گردِي! وانڙا ٿي ويا. پڇيائون،' اها ڪهڙي قسم جي دهشت گردِي آهي.'

'دهشت گردِيءَ جو سڀ کان وڌيڪ هاجيڪار طريقو. مون نوجوانن کان پڇيو،  
'توهين ڇا ڪندا آهيو؟'

ورائينون، 'اسين شاگرد آهيون، ۽ اسين شاگردن جي تنظيم فدايان شريعت و اسلامي جمهوريه پاڪستان جا ڪارڪن آهيون.'  
باقي اخبارون به کين ڏيندي، ۽ کانئن موڪلائيندي چيم، 'توهان ٻنهي سان ملي مون کي تقويت ملي آهي ته منهنجي سوچ غلط نه آهي. پاڪستان ۾ زباني دهشت گردِي وڌي وئي آهي.'

ٻنهي جي نرڙ تي گھنڊ پئجي ويو. پروون ڳٽجي وين. مئنون پيڪوڙيل. اکين ۾ شورا! ان کان اڳ جو جوشيل نوجوان مون کي مسلمان مان ٻيهر مسلمان ڪرڻ لاءِ لٽن ۽ لوتن سان اڌ منو ڪري ڇڏين، مون اتان ڪسڪي وڃڻ ۾ پنهنجي لاءِ عافيت سمجهي.

دخل واري کي ڇانهه جا پيسا ڏيئي مان لال مسجد ڏانهن روانو ٿي ويس. نيول هيڊ ڪوارٽر ۽ اسلام آباد هوٽل وٽان ٿيندو، مان سي ڊي اي اسپتال جي ٻاهران وڃي بيٺس. مريض، جن ۾ ٻارن ۽ عورتن جي اڪثريت هئي، اسپتال ۾ داخل ٿي رهيا هئا. سي ڊي اي اسپتال جا ڪافي ڊاڪٽر منهنجا سڃاتل هئا. سوچيم، اخبارن منهنجي لاءِ خوارِيءَ ۾ ڪا ڪٿر نه ڇڏي آهي. ڊاڪٽر ڏسي وٺندا ته ڇا سوچيندا! سولنگي پنهنجو آهي. هو مون کي چڱي طرح سڃاڻي. کيس خبر آهي ته مان زندگيءَ ۾ فقط خواب ڏسندو آهيان. خوابن جي تعبير منهنجي نصيب ۾ نه آهي! بس، اک ٻڃائي مان ڊاڪٽر سولنگيءَ سان وڃي ملندس. جيڪڏهن بخار ۽ نڙيءَ جي سور جي دوا نه ورتم ته ڪجهه دير کان پوءِ بيهوش ٿي ڪري پوندس!

مريضن ۾ شامل ٿي، ايمرجنسي وارڊ جي پوئين پاسي، مان ڊاڪٽر سولنگيءَ جي ڪمري ٻاهران وڃي بيٺس. دريءَ مان لينو پائي ڏنم. سولنگيءَ وٽ مجيد ويٺو هو. مون دريءَ جي شيشي تي کڙڪو ڪيو. مجيد ۽ ڊاڪٽر سولنگيءَ مون

ڏانهن ڏٺو.

سولنگي چال ماري دريءَ وٽ اچي بيٺو. لوهي سيخن مان هٿ ڪڍي،  
مٺ منهنجي ويٺيءَ ۾ وجهي ڇڏيائين.

پڇيائين، "ڪنگهه به اٿئي؟"

چيم، "ٿڙيءَ ۾ سخت سور آهي."

چيائين، "سامهون امام واڙي ۾ هڪ شيعه عالم جي چاليهي جي مجلس هلي رهي  
آهي. توهين ٻني وڃي اتي ويهيو. مان تنهنجي لاءِ دوا کڻي ٿو اچان."

مجيد توائي ٿي ويو. ان کان اڳ جو هو ڪو اعتراض ڪري، ڊاڪٽر سولنگيءَ

چيو، "مجيد وڃ، دير نه ڪر. جوکيءَ کي جيڪڏهن ڪنهن هتي ڏسي ورتو، ته  
وڏي گڙبڙ ٿي پوندي."

مجيد ٻاهر آيو.

ايمرجنسي وارڊ جي پونين پاسي کان پٽ ٽپي اسين پاسي واري گهٽيءَ ۾ امام  
واڙي جي سامهون وڃي بيٺاسين. اندر مجلس هلي رهي هئي. هال ماڻهن سان سٿيو  
پيو هو.

مجيد چيو، "ڪجهه به ٿي پوي، مان امام واڙي ۾ نه ويهندس."

مجيد تبليغي جماعت جو ميمبر هو. مون کي سندس انڪار تي تعجب نه ٿيو. هن

چيو، "مان اسڪول جي ٻاهران چولن واري جي گاڏي وٽ وڃي بيهان ٿو. تون  
پل اندر وڃ."

مان امام واڙي ۾ هلندڙ مجلس ۾ شامل ماڻهن جي وچ ۾ وڃي ويهي رهيس. ●

اسڪول جي ٻاهران چولن واري جي گاڏي ڀرسان مجيد بيهي رهيو. مان امام واڙي ۾ داخل ٿي، هلندڙ مجلس جي ماڻهن ۾ ويهي رهيس. ڪنهن به منهنجي اچڻ تي ڌيان نه ڏنو. ماڻهو ڏاڪر جي دردناڪ لهجي کان متاثر ٿي روئي رهيا هئا. مون هيڏانهن هوڏانهن ڏٺو. سوچيم، ممڪن آهي ڪنهن گماشتي مون کي ڏسي ورتو هجي، ۽ ڪجهه ئي دير ۾ نفري وٺي امام واڙي تي ڇاپو هڻي! اندر داخل ٿيڻ لاءِ به در هئا. هڪ در بند ڪري ڇڏيو هئائون. هال ۾ چئني طرف دريون هيون. سيءَ سبب دريون به بند ڪري ڇڏيون هئائون.

مان سرندو، چرندو هڪ نويڪلي دريءَ وٽ وڃي ويس. خبرداريءَ سان دريءَ جا بلب لاهي ڇڏيم. سوچيم، جيڪڏهن گماشتن ۽ سندن ڇاڙتن ڇاپو هنيو، ته دري کولي پڄي ويندس. جيستائين گماشتا اچن، يا ڊاڪٽر سولنگي اچي، مان منهن مونن ۾ ڏيئي ويهي رهيس ۽ مجلس ٻڌڻ جي ڪوشش ڪرڻ لڳس.

خيال منتشر هئا. انديشا سوچ تي حاوي هئا. وهرورائي ويا هئا. مون کي رکي رکي مجيد جو خيال پئي آيو. هو ڇا ڪرڻ آيو آهي! ڇا هو به مون وانگر ۽ ڪلاب گونگي وانگر اسلام آباد ۾ گم ٿي ويل اسلام کي ڳولڻ آيو آهي؟ جيڪڏهن منهنجي يا ڪلاب گونگي جي ڪا مدد ڪرڻ آيو آهي ته پاڻ سان غير واجبي الزامن جي فهرست ڇو کڻي آيو آهي!

اسلام آباد ۾ مختلف سرڪاري ۽ نيم سرڪاري ادارن جا ڪيترائي چوٽا موٽا ۽ گڙنگ ڪامورا ڪليو ڪلايو تبليغي جماعت جا ميمبر آهن. هڪ نظر ۾ سڃاڻي سگهبا آهن. ڏاڙهي سيني کان هيٺ، ذري گهٽ ڏن تائين، مٿي تي اچي ٽوپي، اکين ۾ پاڻ کن سرمو، ۽ نڪ هيٺان ڪن جون مڇون صاف! اڪثر سٺڻ قميص ۾ نظر ايندا آهن. سٺڻ جا پاڇا هميشه مُرن کان مٿي. ڳالهائڻ جا ڌيما، پر آفيس جي ڪم ڪار ۽ ميٽنگن ۾ ڪهرا ۽ سخت! هڪ ٻئي لاءِ غار جا يار وارو محاورو استعمال ڪندا آهن. اسلام آباد ۾ گذريل سال ساليانو اجتماع ڪيو هئائون. ويهارو هزار کن جماعت جا ميمبر اچي گڏ ٿيا هئا. مجيد به ان اجتماع ۾ آيو هو. اجتماع جي ختم ٿيڻ کان پوءِ مجيد اسلام آباد ۾ رهي پيو هو، ۽ گڙنگ ڪامورن سان تبليغي جماعت جي ناتا عليهڪ سليڪ ڪري ويو هو. اي کان رني سيڪريٽريٽ جي زيب بلاڪ تائين ڪنهن به کاتي جي ڪنهن به ميمبر کي نه ڇڏيو هئائين.

مجلس ٻڌندي خيال آيو ته مجيد جي معرفت ڪنهن اثر رسوخ واري ڪاموري کي هٿ ڪيو، ۽ کيس سموري حقيقت کان آگاه ڪيو. تبليغي جماعت جا ميمبر هڪٻئي تي اکيون بند ڪري اعتبار ڪندا آهن. هڪ عدد سئو وڪيل ڪري ڏنائون ته سندن وڏا وڏا کيس ۾ ڪجهه به ڪونهي، پهرين شهنشاهي ۾ معاملو ختم ٿي ويندو!

پر، مجيد کي ڪيئن يقين ڏيارجي ته گلاب گونگو ۽ مان تخريڪار يا دهشتگرد نه آهيون. اسان تي لڳايل الزام ۱۹۷۱ کان اڳ مشرقي پاڪستان جي بنگالين تي لڳايل الزامن کان مختلف نه آهي! اهي ڳالهيون مجيد کي ڪهڙي نموني ذهن نشين ڪرانجن!

ڏاڪر قصي جي سڀ کان وڌيڪ دردناڪ ۽ المناڪ واقعي جي بيان تي اچي پهتو هو. مجلس ۾ ويٺل ماڻهو اوچنگارون ڏيئي، ۽ هنجون هاري روئي رهيا هئا. ان وقت مون ڊاڪٽر سولنگيءَ بدران ڊاڪٽر امان الله خان کي مجلس واري هال ۾ داخل ٿيندي ڏٺو. مون تي نظر پيس. وجهه وٺي منهنجي ڀرسان اچي ويٺو. ڊاڪٽر امان الله اصل ۾ افغانستان جو هو. پر، خير ميدبگل ڪاليج مان ايم. بي. بي. ايس ڪرڻ کان پوءِ پاڪستان جي شهرت وٺي ڇڏي هئائين. بيحد ذهين هو. هميشه مصروف ۽ پڇ پڇان ۾ نظر ايندو هو. جنگ جي شروعاتي دور کان وٺي هو ڇاپامار دستن سان گڏ روسي فوجن تي اوچتا حملا ڪندو هو. سندس دهشت جي هاڪ پشاور کان ڪابل تائين، ۽ ڪابل کان ماسڪو تائين هلي ويني هئي. هن روس جي ٻن ناراض اديبن، بورس پيسٽرنڪ ۽ سولزستن جي تحريرن مان ڏاڍو فيض پرايو هو. هڪ دفعي بي. بي. سي کي ائرويو ڏيندي چيو هئائين، اسين انسان جي فڪري، ذهني ۽ اظهار جي آزاديءَ لاءِ جنگ لڙي رهيا آهيون. اسان جي مذهب ۽ عقيدو کي ڪميونزم کان ڪو خطرو نه هو.

ورهين تائين امان الله ۽ سندس ساٿي روسي فوجن سان وڙهندا رهيا. پر پوءِ اڳتي هلي جنگ جي مقصدن تي جڏهن ملڻ جو غلبو ٿيندو ويو تڏهن هنن جنگ مان هٿ ڪڍي ڇڏيو، بظاهر هو جنگ کان لا تعلق ٿي ويو هو.

ڊاڪٽر امان الله خان سان منهنجي ملاقات ڊاڪٽر سولنگي وٽ ٿي هئي. ڪجهه عرصي کان پوءِ مون محسوس ڪيو هو ته امان الله خان بظاهر افغان جنگ کان لاتعلق ٿي ويو هو، پر هو اندرين خاني، خفيه نموني ڪنهن مهم تي ڪم ڪري رهيو هو. هن واضح ڪري ڇڏيو هو ته روس خلاف جنگ جي عيوض هو افغانستان تي ملڻ جو قبضو ڪرڻ نه ڏيندو! ان سلسلي ۾ هو ڇا ڪري رهيو هو، مون کي تڏهن ڪا خبر نه هئي.

ڊاڪٽر امان الله خان کي مون ڪڏهن به نوڪري وڃڻ ۽ وڃائڻ جي ڊپ ۾

گرفتار نه ڏٺو هو. چوندو هو، مان آهيان هاريءَ جو پٽ. نوڪريءَ مان ڪڍي ڇڏيائون ته وڃي هر هلائيندس.

هڪ دفعي صحت واري وزير کي لاجواب ۽ وانڙو ڪري ڇڏيو هئائين. ڪنهن ميٽنگ ۾ وزير صاحب نوجوان ڊاڪٽرن تي چوهه ويئي ڇنڊيا ته نوجوان ڊاڪٽر ڳولن ۾ وڃن لاءِ، ۽ ڳولائڻ جو علاج ڪرڻ لاءِ تيار نه آهن. ڊاڪٽر امان الله خان اٿي بيهي رهيو هو. وزير صاحب کي چيو هئائين: پاڪستان جي ڪنهن به ڳوٺ ۾ مون کي هڪ ليباريٽري ۽ دوائون مهيا ڪري ڏيو. مان هيٺن جو هيٺن ڳوٺن ۾ وڃڻ لاءِ تيار آهيان. پر، دوائن ۽ ليباريٽريءَ کان سواءِ ڊاڪٽر چومئٽر سان مريضن کي صحتياب ڪندو ڇا!

وزير صاحب پنهنجي تقرير اڌ ۾ ڇڏي هليو ويو هو. اسان سڀني جي نگاهن ۾ ڊاڪٽر امان الله خان جو مان ۽ مرتبو وڌي ويو هو. اهڙو هو ڊاڪٽر امان الله خان!

ڊاڪٽر امان منهنجي پاسي کان اچي ويٺو. دوائن جو پڙو ۽ هڪ چئي مون کي ڏنائين. چئي کولي ڏنم. لکيل هو، لال ڪوارٽرن جي ڪرڪيٽ گرائونڊ وٽ منهنجي ڪار بيٺي آهي. تون وڃي ڪار ۾ ويهه ۽ منهنجو انتظار ڪر.

هن مون کي ڪار جي ڇاڀي ڏني ۽ اک سان ڪسڪي وڃڻ جو اشارو ڏنو. مان دوائن جو پڙو ۽ ڇاڀي کڻي، آهستي آهستي ڪسڪندو مجلس مان نڪري ويس. امام واڙي مان ٻاهر نڪري هيڏانهن هوڏانهن ڏنم، مجيد مون کي نظر نه آيو. مون کي تعجب ٿيو. اسڪول جي ٻاهران بيٺن ۽ مجيد بابت ڪنهن کان پڇا ڪرڻ مناسب نه سمجهيم. لال ڪوارٽرن ڏانهن وڌي ويس. ڪرڪيٽ گرائونڊ وٽ ڊاڪٽر امان جي ڪار بيٺي هئي. هڪ وڻ جي اوڻ ۾ مان ترسي پيس. ڪار ۾ ويهي امان جو انتظار ڪرڻ مون کي ليڪ نه لڳو.

پنجن منٽن کان پوءِ ڊاڪٽر امان کي ڌري گهٽ ڊروڙندي، ايندي ڏنم. هو سڌو وڃي پنهنجي ڪار وٽ بيٺو. ڪار جي هيٺل ۾ هٿ وجهي در کولڻ جي ڪوشش ڪيائين. در نه کليو. ڪار خالي ڏسي وانڙو ٿي ويو. تڏهن، مان وڻ جي اوڻ مان نڪري، رستو پار ڪري ڊاڪٽر امان جي سامهون وڃي بيٺس. هٿ وڌائي کيس ڇاڀي ڏنم.

هن هڪدم ڪار جو در کولي ڇڏيو. ٻئي پاسي جو در کولي مون کي ويهڻ لاءِ چيائين. مان سندس پاسي کان ويهي رهيس. هن ڇاڀي ڦيرائي موٽر جي انجن کي حرڪت ۾ آندو ۽ پوءِ تيزيءَ سان اتان روانو ٿي ويو. "مون کي تنهنجي ڳالهه وڻي،" هن ڪار هلائيندي چيو. پڇيم، "ڪهڙي؟"

چيائين، "اڪيلي سر ڪار ۾ نه ويهڻ واري."

ايف-ڏهين جي رخ ۾ هو ڪار ڊوڙائڻ لڳو. مون کانئس مجيد بابت پڇيو. ورائيائين، "مجيد پنهنجي ڊاڪٽر سولنگيءَ وٽ آهي." ڪجهه دير کان پوءِ، ڄڻ منهنجي هورا ڪورا دور ڪرڻ لاءِ ڳالهائين. چيائين، "توڪي ڪجهه گماشتن اسپتال ۾ داخل ٿيندي ڏٺو هو. جڏهن کان تو وارو معاملو متو آهي، ڊاڪٽر سولنگي گماشتن جي اک ۾ آهي."

مان خاموش ويٺو رهيس.

ڊاڪٽر امان چيو، "ايف-ٽين ۾ هڪ پرائيوٽ اسپتال آهي. منهنجي ماروٽ جي آهي. مان اسپتال ۾ توڪي پنهنجو مريض ڪري داخل ڪرائيندس." منهنجو تاثر ڏسڻ لاءِ هن ڪنڌ ورائي مون ڏانهن ڏٺو. مون پاڻ کي حالتن جي حوالي ڪري ڇڏيو هو. خاموش ويٺو رهيس.

ڊاڪٽر امان چيو، "جيستائين تنهنجي لاءِ ڪنهن رڪيل جو بندوبست ڪريون، تيستائين توڪي پوليس کان بچائڻ ضروري آهي. اسان جي پرائيوٽ اسپتال نهايت محفوظ جاءِ آهي."

ڊاڪٽر امان الله خان ايف-ٽين جي آخري حصي ۾ هڪ پرائيوٽ اسپتال ۾ اندر وڃي ڪار پورچ وٽ بيهاري ڇڏي. ●

ڊاڪٽر امان الله خان جي ڪڍ مان ايف-ٽين جي پرائيوٽ اسپتال ۾ داخل ٿيس. هن مون کي رسيشن وٽ ترسڻ لاءِ چيو ۽ پاڻ اسپتال جي انچارج ڊاڪٽر درانيءَ جي ڪمري ۾ لنگهي ويو.

اسپتال صاف ۽ روشن هئي. سڀ سبب هيٺ ٻريا پئي. رسيشن تي هڪ پڪي عمر واري نرس بيٺي هئي. پنجاهه جي لڳ ڀڳ هئي، پر مشڪل سان ٽيهن پنجڻهن سالن جي پٺي لڳي. سهڻي هئي. ساڻس گڏ ٻه ننڍي عمر واريون نرسون بيٺيون هيون، ۽ مختلف ڪمرن ۾ داخل مريضن جا چارٽ ڏسي، ۽ ترتيب وار ٺاهي رهيون هيون. اسپتال جيئن ته هڪ وڏي بنگلي ۾ کولي هئائون، تنهنڪري اسپتال جو ماحول ڪجهه ڪجهه گهريلو پئي لڳو. مون هڪ ٻه دفعا وڏي عمر واري نرس ڏانهن ڏٺو. هن جي منهن تي مُرڪ تري آئي.

انچارج ڊاڪٽر جو ڪمرو سامهون هيو. ڊاڪٽر امان الله خان ٻاهر آيو. مون کي پريان ئي هٿ جي اشاري سان پاڻ ڏانهن سڏ ڪيائين. مان ڊاڪٽر امان جي سامهون وڃي بيٺس. ڊاڪٽر امان چيو، "ڊاڪٽر دراني منهنجو مامو آهي. مون تنهنجي باري ۾ کيس سڀ ڪجهه ٻڌائي ڇڏيو آهي. اڄ ته تنهنجي ساڻس ملاقات ڪرائي ڇڏيان."

ڊاڪٽر امان سان گڏ مان ڊاڪٽر درانيءَ جي ڪمري ۾ داخل ٿيس. ڊاڪٽر دراني قدآور ۽ پُرڪشش شخص هو. اٿي اچي مون سان هٿ ملايائين. ڊاڪٽر امان الله پشتو ۾ کيس ڪجهه ٻڌايو. هن کلي اچي ٻيهر مون سان هٿ ملايو. منهنجو هٿ لوڏيندي چيائين، "ڪو فڪر نه ڪر. تون اسان جو مريض آهين. توکي ٽيومر آهي، ۽ ڪجهه عرصي کان پوءِ تنهنجي آپريشن ڪنداسين."

مون تعجب وڃان ڪندڙ ورائي ڊاڪٽر امان الله خان ڏانهن ڏٺو. هن جي منهن تي مُرڪ هئي. چيائين، "تون منهنجو مريض آهين. تنهنجو نالو قلندر آهي - قلندر بخش."

ڊاڪٽر درانيءَ منهنجي پٺي ٺپندي چيو، "تون ڊاڪٽر امان سان وڃي رسيشن تي پنهنجو نالو وغيره لکاءِ."

مون ٻيهر ڊاڪٽر درانيءَ سان هٿ ملايو. هن منهنجو هٿ ٻنهي هٿن ۾ جهليندي چيو، "مون کي انقلابي وڻندا آهن."

مان واٽرو ٿي ويس. مون ڊاڪٽر امان ڏانهن ڏٺو. امان چيو، "اڄ، رسيشن تي

تنهنجي رجسٽريشن ڪراني ڇڏيان.

ڊاڪٽر دراني ڪمري جي در تائين هليو آيو.

ڪمري مان نڪري ڊاڪٽر امان الله ۽ مان رسيشن تي وڃي بيٺاسين. ڊاڪٽر امان پشتو ۾ سينئر نرس سان ڳالهائيو. هو هڪ رجسٽر ڪٿي آهي. ڊاڪٽر امان خان پنهنجن هٿ اکرڻ ۾ منهنجي باري ۾ تفصيل لکيا. تفصيل ڏسي وائڙو ٿي ويس. منهنجو نالو قلندر بخش هو، مون کي بيومر هو، ۽ ايندڙ هفتي بائپسيءَ جي رزلٽ کان پوءِ منهنجي آپريشن ڪندا. مريض جي انفرادي چارٽ تي لکيائين، ته منهنجو بخار نارمل هو، پر بلڊپريسر 100 ۽ 160 هو. مون کي اسپيشل وارڊ جي ڪمري نمبر 8 ۾ رکيائون.

ڊاڪٽر امان الله خان چاهيون ڪٿي مون کي ڪمري تائين ڇڏڻ آيو. ڪمرو ڪشادو، روشن ۽ صاف هو. اسپتال جي ڏاکڻي ڪنڊ ۾ هو، تنهنڪري نوڪلو هو. پردو هٽائي ڏٺم، سامهون مارگل جا جبل نظر آيا. ڊاڪٽر امان چيو، "مان شام جو تنهنجي لاءِ ڪپڙن جا هڪ ٻه وڳا ۽ شيو جو سامان ڪٿي ايندس. وساري ڇڏ ته تنهنجي ڪنهن کي تلاش آهي. سڀ ليڪ ٿي ويندو."

ڊاڪٽر امان کان پڇيم، "ڊاڪٽر درانيءَ کي ڇا ٻڌايو اٿئي."

ورائينين، "ڇا جي باري ۾؟"

چيم، "منهنجي باري ۾."

"ڪجهه خاص نه ورائينين، ته تون هڪ پڙهيل ڪڙهيل نوجوان آهين ۽ پوليس تنهنجي ڪڍ لڳل آهي."

پڇيم، "انقلابيءَ وارو قصو ڪيئن آهي؟" کلي پيو. چيائين "مامي جو خيال آهي ته تون انقلابي آهين."

ڪجهه سوچي هڪدم چيائين، "مامو پاڻ وڏو انقلابي آهي. انقلابين جي عزت ڪندو آهي."

مون کي پاڻ کان شرم آيو.

ڊاڪٽر امان الله چيو، "منهنجي ڳالهه ٻڌ ۽ غور سان ٻڌ. تنهنجو نالو قلندر بخش قلندر آهي. تون بيمار آهين. ترڪي ٿيهر آهي. مان ۽ ڊاڪٽر امان الله خان، تنهنجو هلاج ڪري رهيو آهيان. ليڪ آهي؟"

چيم، "ليڪ آهي."

مون سان هٿ ملائيندي چيائين، "شام جو ملنداسين. تون هينئر بالمريجي آرام ڪر."

ڊاڪٽر امان الله خان هليو ويو.

منهنجا ڪپڙا ايتريقدر ميرا ۽ گدلا هئا، جو اڇي اُجري پلنگ تي ليٽندي ڊپ

محسوس ٿيو. پنجن ڇهن ڏينهن جي ڀڃ ڀڄان ۽ پنجن ڇهن راتين جي اوجاڳي سبب ڏاڍو ٽڪجي پيو هوس. نه چاهيندي به مان پلنگ تي ليٽي پيس. پلنگ ايتري قدر آرام ڏيندڙ ۽ نرم ۽ گرم هو، جو ليٽڻ شرط گهيڙڻ ۾ وڃي پيس. ان وقت سينئر سسٽر هڪ ننڍي عمر واري نرس کان چانهه جي تري کڻائي آئي. مان هڪدم اٿي ويهي رهيس.

پاسي کان پيل ميز تي چانهه جي تري رکي ننڍي نرس هلي ويئي. سينئر سسٽر منهنجي لاءِ چانهه ٺاهڻ لڳي. پڇيائين، "ڪڏهن پيئندو آهين نه؟" هڪدم ورائيم، "ها، پيئندو آهيان."

پڇيائين، "هڪ چمچو يا نه؟"  
چيم، "نه."

چانهن جو ڪوپ تيار ڪري مون کي ڏنائين. پنجن ڇهن ڏينهن ۽ راتين جي ڀڃ ڀڄان ۽ تڪليفن منهنجي حالت بظاهر ابتر ڪري ڇڏي هئي. سينئر سسٽر چيو، "فڪر نه ڪر، ڊاڪٽر امان الله خان نوجوان ضرور آهي، پر ٽيومرز جي علاج ۾ وڏو ماهر آهي. تون ته هلين ڦرين پيو، هتان، اسٽريچر تي آيل مريض نوننا ٿي روانا ٿيا آهن."

سوچيم، ان جو مطلب آهي ته ڊاڪٽر درانيءَ کان سواءِ اصل حقيقت کان ڪو به واقف نه آهي!

مون مرڪي سينئر نرس ڏانهن ڏٺو.

سينئر نرس چيو، "قلندر، منهنجو نالو زيتون آهي - سسٽر زيتون." سندس نالو مون کي ڏاڍو عجيب لڳو. زيتون! هوءَ جيتريقدر سهڻي هئي، ۽ باوقار هئي، سندس نالو به ايتريقدر سهڻو هجي ها! جيئن، بيٺا، سسٽر بيٺا، سسٽر ڪيٿرين، سسٽر حنا، سسٽر ماريا وغيره! مون کي پنهنجي سطحي ۽ عاميانه سوچ تي ڪل آئي.

"ڇو؟" پڇيائين، "کلين ڇو ٿو؟"

"بس، ائين ئي." چيم، "ڪا خاص ڳالهه ڪونهي."

"هڪ شخص پيو هو، جنهن کي منهنجو نالو به ڏي ڪل آئي هئي. "سسٽر زيتون هڪدم، گهڙي ڪن لاءِ اداس ٿي، وري بهڪي پيئي. چيائين، "هو مون کي زيتون بدران زيتي سڏيندو هو."

"بس، ته پوءِ ٺيڪ آهي." چيم "مان به توکي زيتون بدران زيتي سڏيندس - سسٽر زيتي. ڪيئن!"

"نه نه." هوءَ اُٿي بيهي رهي. عمر جون ريڪانون سندس چهري تي ظاهر ٿي پيون.

تعجب وڃان پچيم، "ڇو؟ ڪو خاص سبب آهي؟"

"نه" چيائين، "ڪو خاص سبب ڪونهي."

مون ڏانهن ڏسڻ کان سواءِ ، اکين ۾ اُڀري آيل اُداساني لڪائيندي ، هوءَ ڪمري مان هلي وئي.

مان تعجب وڃان ته کيس روڪي سگهيس ۽ نه ڪجهه سوچي سگهيس ، ۽ نه پڇي سگهيس.

ڪجهه دير کان پوءِ هڪ نرس ڇانهه جي ٿري کڻڻ آئي.  
"سسٽر" مون ڳالهائيو. پڇيم، "هتي هڪ مريض آيو هو نه، جيڪو سسٽر زيتون کي زيتي سڏيندو هو."

نرس اڇرچ وڃان مون ڏانهن ڏٺو.

پڇيم، "ڪير هو، هو؟"

نرس ورائيو، "سترن ارڙهن سالن جو ڇوڪرو هو. کيس برين ٽيومر هو. سسٽر زيتون کيس پنهنجو پٽ ڪيو هو."

پڇيم، "سسٽر زيتون کي پنهنجي ڪا اولاد ڪونهي؟"

ڇيائين، "سسٽر زيتون شادي نه ڪئي آهي."

هوءَ ڇانهه جي ٿري کڻي وڃڻ لڳي. مون کيس سڏ ڪيو، هوءَ بيهي رهي. پلنگ تان اُٿي وڃي سندس سامهون بيٺس. ڪانئس پڇيم، "سسٽر زيتون جو پٽ ليک ٿيو؟"  
نرس غور سان مون ڏانهن ڏٺو. اهڙي نموني ڏٺائين، جن منهنجي سوال جو جواب ڏيڻ نه پئي چاهيائين.

پڇيم، "ڇا ٿيو هو سسٽر؟"

مون ڏانهن پئي ڪري بيهي رهي. پوءِ ورائيائين، "هو آپريشن جي دوران، آپريشن ٿيڻ ۾ مري ويو هو."

سسٽر هلي ويئي.

ڪمرو دردناڪ خاموشيءَ ۾ ٻڏي ويو. ●

ننڊي نرس ماحول کي آداس ڪري هلي ويني. ٿوريءَ دير لاءِ سڀ ڪجهه مون کي جڙتو ۽ ڊراماني محسوس ٿيو. پر، آداسانيءَ جو احساس وڌندو رهيو. دل ڄڻ ڪا وساريل وسطي هئي، جنهن تي غم جي ڌنڌا لهي آئي. اوچتو جڙي پوڻ، ۽ جڙي پوڻ کان پوءِ ٿئي پوڻ وارن رشتن تي مون کي ڏاڍو تعجب لڳندو آهي. اهڙا رشتا مون کي ڏاڍا پراسرار لڳندا آهن. سسٽر زيتون ڇو اتفاق سان اسپتال ۾ آيل ۽ داخل ڪيل چوڪري لاءِ پنهنجي وجود ۾ ممتا جي هلچل محسوس ڪئي! اهو چوڪرو بيءَ ڪنهن اسپتال ۾ به داخل ٿي سگهيو ٿي! محض اتفاق جي ڳالهه هئي جو هن کي ايف ٽين جي پرائيوٽ اسپتال ۾ آندو ويو هو، ۽ مري وڃڻ کان اڳ هن سسٽر زيتون جي اندر ۾ يادن جو اڳڻ آباد ڪري ڇڏيو هو. تصور ڏاڍو ظالم ۽ هوشربا ٿيندو آهي. انسان کي وسوسن جي حوالي ڪري ڇڏيندو آهي.

سوچڻ جي ڪوهيڙي ۾ ڪا واٽ نظر نه آئي. ٽڪل هوس، ننڊ کڻي ويني. ڪلاڪن جا ڪلاڪ شعور سان منهنجو رابطو ختم ٿي ويو. مان آسمان جي وسعتن ۾ اُڏامندو رهيس. موت تڏهن ڪاڏم جڏهن ڪنهن ٻانهن کان جهلي مون کي ڏونڌاڙيو. مون اک کولي ڏٺو، ڊاڪٽر امان الله خان هو. منهن تي مرڪ هئس. پڇيائين، "تو ته ويچارين نرسن کي ڊيڄاري ڇڏيو آهي؟"

"مون؟" تعجب وڃان پڇيم، "ڪيئن؟"

پڇيائين، "گذريل چئن ڪلاڪن کان هڪ پاسي تي ننڊ ڪئي آئي. منجهند جي مانيءَ تي سسٽر توکي ننڊ مان جاڳائڻ جي ڪوشش ڪئي هئي، پر تو ڪو ريسپانس نه ڏنو."

پڇيم، "مان ڏاڍو ٽڪل هوس."

پڇيائين، "مون کي خبر آهي."

پڇيائين، "ماني ڪاٺيندين؟"

پڇيم، "وقت ڇاهي؟"

ورائين، "تي ٿيا آهن."

پڇيم، "بڪ ڪونهي. ڇانهه پيئندس، ۽ ماني رات جو ڪاٺيندس."

"ٺيڪ آهي." ڊاڪٽر امان الله خان چيو، "مون تنهنجي لاءِ ڪجهه وڳا آندا آهن، ۽ شيو جو سامان به آندو اٿم."

چيم، "مان تنهنجا ٿورا وساري نه سگهندس."

هو ڪليو، چيائين، "اسان تي وقت آيو ته مون کي سنڌ ۾ پناهه ڏيندين نه؟"  
مان هڪ وڳو ڪٿي باٿ روم ۾ هليو ويس. گرم پائي ڪولي اڌ ڪلاڪ کن  
وهنتس. ٻاهر آيس ته ميز تي چانهه جي تري رکي هئي. ڊاڪٽر امان چانهه ٺاهيندي  
پڇيو، "ڪو ڪم ڪار هيجي، يا ڪنهن شيءِ شڪل جي ضرورت هيجي ته  
بنا حجاب جي ٻڌانجان؟"

چيم، "اڄ شام جو ڇهين لڳي گلاب گونگي کي پريس ڪانفرنس ۾ پيش ڪندا، ۽  
ڪانئس وڏي ڪنهن ڏوهه جو اعتراف ڪرائيندا."

"مون کي خبر آهي." ڊاڪٽر امان الله خان چيو، "مون اڄوڪين اخبارن ۾ پڙهيو  
آهي."

"ڊاڪٽر امان! مون ڊاڪٽر امان ڏانهن ڏسندي ڳالهائيو. چيم، "اهو ممڪن ناهي  
ته اسان جو پنهنجو ڪو ماڻهو پريس ڪانفرنس ۾ موجود هجي! گلاب جو ڳالهائڻ  
امڪان کان ٻاهر آهي. هو پيدائشي گونگو آهي."

"ان جو بندوبست ٿي ويو آهي." ڊاڪٽر امان الله خان چيو، "ڊاڪٽر سولنگي ۽  
مجيد پريس ڪانفرنس ۾ وڃڻ جي ڪوشش ڪندا."  
"ڪوشش ڪندا!" مون تعجب وڃان پڇيو.

"سمجه ته ذري گهٽ مڪمل بندوبست ٿي ويو آهي." ڊاڪٽر امان الله خان  
چيو، "مون ڊاڪٽر سولنگي ۽ مجيد لاءِ صحافين وارا ڪارڊ ٺاهرائي ورتا آهن."  
"تون ڪمال جو ماڻهو آهين، ڊاڪٽر امان." مون اُٿي وڃي احترام وڃان کيس  
ڀاڪر ۾ ڀريو.

"نه نه." ڊاڪٽر امان الله خان چيو، "تو کي جيستائين عزت سان سنڌ روانو نه  
ڪنداسين، گلاب گونگي سميت، تيستائين سمجهنداسين ته توهان لاءِ ڪجهه نه  
ڪيوسين!"

ڊاڪٽر امان الله خان کي ٻنهي ٻانهن کان جهلي ڪجهه دير تائين ڏسندو رهيس.  
اوچتو، درد جي چٽڪي وانگر مون کي مُراد ٺاٺاري جو خيال آيو. ڪينن، ملڻ  
ته پري رهيو، ڳالهائڻ کان به انڪار ڪري ڇڏيو هئائين! سندس هڪ جملو ڀڳل  
شيشي جي ذري وانگر دل ۾ چيڻ لڳو، جاني مارائيندين ڇا!

اسان ويچارو تمام ڪمزور ۽ ٺهل آهي. ترقيءَ جي بلندين تي پهچڻ کان پوءِ  
سهڪي پوندو آهي. نگاهه جهڪي ٿي پوندي اٿس. سڀ کان اڳ کيس اُهي نظر نه  
ايندا آهن، جن جي سامهون هن جون ترقيءَ جون منزلون طي ڪيل هونديون آهن!  
"ڇا پيو سوچين؟" ڊاڪٽر امان الله خان جي آواز تي مان چرڪي پيس. موٽي  
وڃي پلنگ تي ويهي رهيس.

ڊاڪٽر سولنگيءَ سان منهنجي ڪا گهڻي دوستي نه هئي. همدرد قسم جو نوجوان

هو. سنڌ مان آيل ڪو اجنبي يا اوڀرو وٽس لنگهي ويندو هو ته سندس علاج، ۽ دوا دارونءَ ۾ دير نه ڪندو هو. اسان وانگر چڙو ڇانگ هو. جڏهن به ڪا شام واندِي ملندي هئس ته اسان وٽ هليو ايندو هو. يا اسان کي پنهنجي فليٽ تي گهرائي وٺندو هو. کيس ڊاڪٽرس ڪالونيءَ ۾ فليٽ مليل هو. مان جڏهن به وٽس ويس، ڊاڪٽر امان الله خان کي وٽس وينل ڏٺو هيم. ڊاڪٽر امان الله خان جي باري ۾ مون اندازو لڳائي ڇڏيو هو ته سياسي طور تي هو پختونن جي ڌڙيل طبقي لاءِ جدوجهد ڪري رهيو هو. ملڪ جي مختلف اخبارن ۾ رسالن ۽ سندس مضمون شايع ٿيندا هئا، جن ۾ هو انهن پختون نوجوانن جو دفاع ڪندو هو، جن کي پختون سردارن صدين کان ڍال طور استعمال ڪيو آهي، ۽ تعليم کان محروم رکي ڪين ڏوهن ۾ ملوث ڪيو آهي. چرس، گانجي ۽ هيروئن جي سگهنگ دوران ڪوڙڪن ۾ ڦاسي پيل ٽرڪ ڊرائيورن ۽ ڪلينرن جي آتم ڪٿا ۾ کيس بڪ، ۽ بيروزگاريءَ جو پيانڪ راکاس، ۽ راکاس جا مالڪ پختون سردار ۽ خان نظر ايندا هئا.

مون کيس هڪ دفعي ڏاڍيءَ احتجاجي ڪيفيت ۾ ڏٺو هو. مٿيون پيڪوڙيل، منهن جون مشڪون ڇڪيل، آواز ۾ طيش! ڊاڪٽر سولنگيءَ سان پني ڳالهائين. چيائين پني، 'هيروئن ۽ هيشيش جا ڪارخانا هلائيندڙ ڪنهن پختون سردار کي اڄ تائين گرفتار ٿيندي ٻڌو اٿئي؟ اتفاق سان جيڪڏهن ڪو سردار قانون جي ور چڙهي ويندو آهي، ته کيس ڪڏهن سزا يوڳيندي ٻڌو اٿئي؟ ڦاسندا ۽ ڦاهين جي ڦندي تائين پهچندا فقط ڊرائيور ۽ ڪلينر آهن. سردار حजर ۾ جرگا هلائيندا آهن، ۽ چونڊن ۾ بهنندا آهن.'

'اڙي بابا، تون ڪهڙن پورن ۾ پنڄي ويو آهين؟' ڊاڪٽر امان الله خان مون کي ڏوري کان جهلي ڏونڌاڙيو. چيائين، 'يار، سڀ خبر آهي. سڀ نيڪ آهي، تون فڪرمند ڇو آهين؟ ڪا پريشاني اٿئي؟'

مون ڏانهس ڏٺو. ايڏي حب ۽ همدرديءَ اندر اڌ ڪري ڇڏيو. چيم، 'امان الله، مون کان ۽ ڪلاب گونگي کان سواءِ ٻه منهنجا سٺا سنگتي به اڃا يو مصيبت ۾ پنڄي ويا آهن.'

تعجب وڃان پڇيائين، 'ڪير آهن؟'

چيم، 'تون کين نه سڃاڻين.'

پڇيائين، 'ڪٿي آهن؟'

'هڪڙي جو نالو چارڻ آهي.' چيم، 'هو ٻن پٺاڻن وٽ سوگهو آهي.'

نرڙ تي گھنڊ پنڄي ويس. سمجهيم، منهنجي ڳالهه ناگوار لڳي اٿس. پر نه منهنجو انديشو غلط نڪتو. پڇيائين، 'ڪير آهن اهي پٺاڻ؟'

چيم، هڪڙي جو نالو دلبر خان آهي ۽ ٻئي جو نالو ڪشمير خان آهي. بظاهر

پاڇين جو ڪاروبار ڪندا آهن، پر اندرين خاني هٿيارن جي سمگلنگ ڪندا آهن.  
 هڪدم چيائين، "فڪر نه ڪر، ٻئي دوست جي باري ۾ ٻڌاءُ."  
 چيم، "ٻيو دوست ويچارو ٻڌڻيوال آهي. نالو اٿس برٽ صحرائي. سنڌي ۾  
 انقلابي شاعري ڪندو آهي. هن کي ۽ سندس پوڙهي ماءُ، ۽ جوان پٽ کي پوليس  
 وارا ٻڌي ويا آهن."  
 ڊاڪٽر امان الله خان جي نرڙ تي گهرو گهنڊ پئجي ويو. پڇيائين، "تون پريس  
 ڪانفرنس ڪنديين؟"  
 تعجب وڃان چيم، "موجوده حالتن ۾ ائين ڪرڻ ممڪن آهي. ۽ ٻيو ته چاچي  
 باري ۾ پريس ڪانفرنس؟"  
 چيائين، "برٽ صحرائي، سندس والده ۽ پٽ جي باري ۾ پريس کي ٻڌائڻ لاءِ."  
 چيم، "پر، مان ڪيئن سڀني جي سامهون اچي سگهندس؟"  
 هڪدم ورائيائين، "تنهنجي سامهون اچڻ جي قطعي ضرورت نه آهي."  
 چيم، "ته پوءِ پريس ڪانفرنس ڪيئن ٿيندي؟"  
 ورائيائين، "تون ان ڳالهه کي ڇڏي ڏي ته پريس ڪانفرنس ڪيئن ٿيندي. تون  
 فقط ايترو ٻڌاءُ ته تون پريس ڪانفرنس لاءِ تيار آهين؟"  
 مان سوچ ۾ پئجي ويس.  
 ڊاڪٽر امان الله خان چيو، "قانون نافذ ڪرڻ وارن جي غير قانوني حرڪتن ۽  
 ڏوهن کي ثابت ڪرڻ ۽ منظر عام تي آڻڻ ضروري آهي."  
 سوچيم، گلاب گونگو، چارڻ ۽ برٽ صحرائي منهنجي ڪري مصيبتن جي منهن ۾  
 وڃي پيا آهن. هڪ منهنجي ڪري سموري سنگت لاءِ پوليس جي اک ۾ اچي ويني  
 آهي، سڀني لاءِ تڪليف جو ڪارڻ مان آهيان.  
 ڊاڪٽر امان الله خان ڏانهن ڏسندي چيم، "ڊاڪٽر امان، مان پريس ڪانفرنس  
 لاءِ تيار آهيان." ●

پريس ڪانفرنس لاءِ مون کان حامي ڀرائي، ڊاڪٽر امان الله خان هليو ويو. وڃڻ مهل به سندس سرڙ تي سوچ ۽ تڪليف وارو گھنڊ هو. اڪيون چنجهيون. نڪ جون ناسون ڦونڊاريل، چپ پيڪوڙيل. جن مقابلي لاءِ ميدان ۾ لهڻ لاءِ آتو هجي! چارڻ ۽ گلاب گونگي جي اڏيٽن کيس ايتريقدر نه ڏونڌايو هو، جيترو بريت صحرائي ۽ سندس والده جي المي. مون جيئن ئي کيس ٻڌايو هو ته بريت جي پوڙهي والده کي پوليس وارا ٿاڻي تي وٺي ويا آهن، سندس چاهي جو رنگ ٽامڻي هڻي ويو، ۽ سندس سمورو جسم وڻجي سڻجي لوهه ٿي ويو هو. جن برداشت ڪري نه سگهيو. مون سمجهيو هو، فقط اسين ماءُ کي عبادت جي حد تائين چاهيندا آهيون. پر، ڊاڪٽر امان الله جهڙا شخص به آهن، جيڪي ٻئي ڪنهن شخص جي والده جي بيحرمتيءَ جو فقط ذڪر ٻڌي مرڻ مارڻ واري ڪنيت ۾ وڪوڙجي ويندا آهن. ڊاڪٽر امان الله خان جي وڃڻ کان پوءِ مون سوچيو جيڪڏهن زندگيءَ ۾ اهڙو المناڪ وقت ڊاڪٽر امان الله تي اچي ها ته هو سڌو سنئون ٿاڻي تي حملو ڪرڻ کان نه ڪيائين ها. ٻن چئن کي ماري، پاڻ به مري وڃي ها!

ڊاڪٽر امان الله خان کي اوچتو پريس ڪانفرنس جو خيال ڪيئن آيو؟ کيس وڪيل ڪري هاءِ ڪورٽ ۾ رٿ پيش ڪرڻ جو خيال ڇو نه آيو؟ ان باري ۾ مون گهڻو سوچيو، پر ڪنهن به حتمي نتيجي تي پهچي نه سگهيس. مون سوچيو، ورهين جا ورهيه اسڪولن، ڪاليجن، يونيورسٽين، درسگاهن ۽ ڪتبخانن ۾ گذارڻ جي باوجود انسان جي وجود ۾ قديم، جنگجو، وحشي ۽ مرڻ مارڻ لاءِ تيار رهڻ وارو انسان جيئرو رهندو آهي. مون محسوس ڪيو ته پريس ڪانفرنس اصل ۾ اسلام آباد جي پوليس تي ڊاڪٽر امان الله خان جو پهريون وار آهي!

پريس ڪانفرنس لاءِ مون حامي ته پري ڇڏي هئي، پر مون کي سجهه ۾ نه پئي آيو ته مان پريس ڪانفرنس ۾ صحافين آڏو ڪيئن ايندس! پوليس مون کي گرفتار ڪندي ويرم نه ڪندي! ڊاڪٽر امان ڪهڙي قسم جي پريس ڪانفرنس بابت سوچيو آهي؟ صحافين کي دعوت ڏيئي اسپتال وٺي ايندو؟ ائين ڪرڻ سان پاڻ قانون نافذ ڪرڻ وارن ادارن جي اک ۾ اچي ويندو. سندس اسپتال سياسي پناهگاهه تصور ڪئي ويندي. ۽ پوءِ شايد ڊاڪٽر دراني ۽ ڊاڪٽر امان الله ڪنهن به سياسي شخص کي پنهنجي اسپتال ۾ پناهه ڏيئي نه سگهن! سوچيم،

پريس ڪانفرنس لاءِ شايد مون کي ڪنهن ڏورانهين، ۽ مخفي مقام تي وٺي ويندا، ۽ اُتي پنهنجي اعتماد جا ڪجهه صحافي وٺي ايندا!

جڏهن ڪنهن به نتيجي تي پهچي نه سگهيس، تڏهن ذهن تي دٻاءُ ۽ دل تي مونجه محسوس ڪرڻ لڳس. مٿي ۾ لونڊڙين وٽ سور محسوس ڪيم. خيال مٿان خاطر ڪمري جي هڪ ڪنڊ کان ٻيءَ ڪنڊ تائين هلندو رهيس. لونڊڙين وٽ مٿي ۾ سور وڌندو رهيو. ڪجهه دير کان پوءِ محسوس ڪيم ته لونڊڙين وٽان سور سبب مٿو ڦاٽي پوندو.

ڪمري مان نڪري سڌو رسپيشن ۽ نرسن جي ڪمري وٽ وڃي بيٺس. مون کي رسپيشن وٽ ڏسي سسٽر زيتون کي چڻ تعجب ٿيو. هڪدم مون ڏانهن هلي آئي. پڇيائين، "ڇو خير ته آهي نه؟" چيم، "سسٽر، مون کي مٿي ۾ سخت سور آهي. لڳيم ٿو، لونڊڙين وٽان مٿو ڦاٽي پوندو."

"اڙي! هن مون کي ٻانهن ۾ هٿ وڌو. پڇيائين، 'مٿي ۾ سور اٿي، ۽ تون هيڏانهن هليو آيو آهين! اڙي چريا، تنهنجي ڪمري ۾ ڊاڪٽر ۽ نرسن کي سڏڻ لاءِ ٿي سنج لڳل آهن.' هو مون کي ٻانهن کان جهلي، موٽائي ڪمري ۾ وٺي آئي. مون کي هڪدم لٽي پوڻ لاءِ چيائين. مان لٽي پيس. چيم، 'مون کي ٻي ڪابه تڪليف نه آهي. تون مون کي به ايسپرو جون گوريون آڻي ڏي.'"

پڇيائين، "اتفاق جي ڳالهه آهي، هن وقت اسپتال ۾ هڪ به ڊاڪٽر ڪونهي." "ڊاڪٽر کي ڇڏ." چيم، "منهنجو مٿو ڦاٽي. تون مهرباني ڪري مون کي ايسپرو يا پيراسيٽامول جون ٻه گوريون آڻي ڏي. مان ٺيڪ ٿي ويندس." "اهو عام سور ناهي ڦلندر، جو ايسپرو يا پيراسيٽامول سان لهي وڃي." سسٽر زيتون چيو، "تو کي مٿي ۾ ٽيومر آهي ۽ ٽيومر جو مريض ڪنهن ڪنهن وقت مٿي ۾ سخت سور محسوس ڪندو آهي."

ٻنهي هٿن ۾ مٿو جهلي مان ويهي رهيس. سسٽر زيتون کي ڪينن ٻڌايان ها ته منهنجي مٿي ۾ ڪنهن به قسم جو، ڪو به ٽيومر نه آهي. هيءُ سڀ ڪجهه ڊرامو آهي! پر مون کي مناسب نه لڳو ته ڊاڪٽر امان الله ۽ ڊاڪٽر درانيءَ جي اعتبار کي ڇيهو رسايان. جڏهن، هنن سسٽر زيتون کي ڪجهه نه ٻڌايو هو، تڏهن مون کي ڪهڙو حق پئي پهتو. جو مان زيتون کي پنهنجي باري ۾ ڪجهه ٻڌايان!

مون کي ايسپرو يا پيراسيٽامول جي ٻن گورين جي سخت ضرورت هئي. مون کي هڪ ترڪيب سمجه ۽ آئي. مون سسٽر زيتون کي چيو، "توهان جي اسپتال ۾ اچڻ کان اڳ مون کي ڪراچيءَ جي جناح اسپتال جي نيورالاجي وارڊ ۾ داخل

ڪيو هئائون. اُتي مون کي جڏهن به مٿي ۾ سور محسوس ٿيندو هو، ڊاڪٽر ۽ نرسون مون کي ايسپرو، پيراسيٽامول يا پونسٽان جون ٻه گوريون ڏيندا هئا. "توڪي مٿي جي سور لاءِ ايسپرو ڏيندا هئا!"

سسٽر زيتون تعجب وڃان پڇيو، "اهو ڇا ٿيندي به، ته توڪي مٿي ۾ ٽيومر آهي!" "ها، اهو ڇا ٿيندي به ته منهنجي مٿي ۾ ٽيومر آهي." چيم، "هو مون کي ايسپرو ڏيندا هئا." سسٽر زيتون وانڙي ٿي ويئي، ڪجهه سمجهه نه آيس. ماٿ ۾ بيٺي رهي. ڪجهه دير کان پوءِ چيائين، "مان ڊاڪٽر امان الله سان فون تي مشورو ٿي ڪري اچان."

سسٽر زيتون هلي ويئي. مان پلنگ تي ليٽي پيس. آرام نه آيو. باٿ روم ۾ وڃي، ٺلڪي هيٺان مٿو ڏيئي پاڻي کولي ڇڏيم. پاڻي ٿڌو هو. سڄي بدن مان سيسٽاٽ نڪري ويو. ٽوال سان وار اُگهي مان موٽي وڃي پلنگ تي ليٽي پيس. سسٽر زيتون موٽي آئي، چيائين، "ڊاڪٽر امان خان چيو آهي ته توڪي ايسپرو جون ٻه گوريون کارائي ڇڏيان."

منهنجي منهن تي مُرڪ تري آئي. ايسپرو جون ٻه گوريون منهنجي هٿ تي رکيائين ۽ پوءِ پاڻيءَ جو گلاس ڏيندي چيائين، "عجيب ڳالهه آهي"

ايسپرو جون گوريون زبان تي رکي پاڻيءَ جا ٻه چار ڍڪ پري گلاس سسٽر زيتون کي موٽائي ڏنم. چيم، "ڇا عجيب آهي."

چيائين، "اڄ تائين سخت کان سخت سور جي باوجود ڊاڪٽر امان الله خان ٽيومر جي ڪنهن به مريض کي سور گهٽ ڪرڻ لاءِ ايسپرو يا پيراسيٽامول يا ان قسم جي ڪابه دوا نه ڏيندو آهي."

ان موضوع تي سسٽر زيتون سان وڌيڪ ڳالهائڻ مناسب نه سمجهيم. موضوع مٽائڻ خاطر چيم، "ڇانه جو هڪ ڪوپ ملي سگهندو؟"

ڪمري مان ٻاهر ويندي چيائين، "موڪليانءِ ٿي." ٿوري دير کان پوءِ هڪ نرس وارد بواڙ کان ڇانه جي ٽري کڻائي آئي. مون کي ڇانه جو ڪوپ ٺاهي ڏنائين ۽ خاموشيءَ سان ٽري کڻائي هلي ويئي.

ڇانه جو ڪوپ کڻي مان ڪريءَ تي ويهي رهيس. سڀ سڀ ڪري ڇانه پيئڻ لڳس. مون ٻيهر پريس ڪانفرنس جي باري ۾ سوچڻ جي ڪوشش ڪئي، ڪجهه سمجهه ۾ نه آيو.

ان وقت الائي ڪينن، ۽ چو مون کي ڏاڻن جو خيال آيو. هڪ دفعي چيو هئائين، "جوڳي، ڏک سڪ جو ساٿي ٿيڻ لاءِ ضروري ناهي ته شادي ڪري ويهي رهجي. هونئن به شادي سڪ گهٽ، ۽ ڏک وڌيڪ ڏيندي آهي."

جملو اڌ ۾ ڇڏي ڏنو هئائين. اُداس ٿي پئي هئي. ٻن ناڪام شادين جو الميو اکين ۾ تري آيو هيس. چيو هئائين، "سخت کان سخت آزمائش ۾ به تون مون کي پاڻ کان پري نه ڏسندين."

ڪوڙي! دغا باز! فريبي! سوچيم، کيس فون تي گاريون ڏيندس. سندس بيعزتي ڪندس. اهڙيون ست سُرِيون ٻڌائيندو مانس، جو جيستائين جيئري رهندي، مون کي ياد ڪندي.

چانه جو ڪوپ ميز تي رکي مان ڪمري مان نڪري آيس. رسيپشن تي سسٽر زيتون کي چيم، "مون کي هڪ ضروري فون ڪرڻي آهي."

"اڙي!" سسٽر زيتون چيو، "تون وري ڪمري مان نڪري آيو آهين!" چيم، "مون کي هڪ ضروري فون ڪرڻي آهي."

سسٽر زيتون چيو، "فون رسيور تنهنجي ڪمري ۾ آهي. آپريٽر کان لائين وٺي تون ڊائريڪٽ به ڳالهائي سگهين ٿو. اسان جي اسپتال مان فون تي ڳالهائڻ تي ڪا به بندش نه آهي."

مان ڪمري ۾ موٽي ويس. آپريٽر کي ڏانڻ جو نمبر ڏيڻ بدران ڪائنس ڊائريڪٽ لائين ورتو.

ڏانڻ جو نمبر ڊائل ڪرڻ کان اڳ دل هڪ گهڙيءَ لاءِ ڪنبي ويئي.

دل پڪي ڪري ڏانڻ جو نمبر ڊائل ڪيم. ●

گذريل ڇهن ستن ڏينهن ۾ جيڪي ڪجهه ٿي گذريو هو، ۽ جهڙي نموني چاهتن، محبتن ۽ يقينن جي رشتن کي ڇيهو رسيو هو، تنهن کان پوءِ شاليءَ کي فون ڪندي دل جو ڦٽڪي پوڻ ڏاڍو عجيب محسوس ٿيو. ڊائل ڪندي آڱرين جو ڪنهي پوڻ بيمني نه لڳو. هن ته مون سان دوکو ڪيو هو! هن ته مون کي فريب ڏنو هو! مون کي گرفتار ڪرائڻ لاءِ ڏاڍو رنگين ناٽڪ رچايو هئائين! وڏي دغا باز آهي - مڪار. مون کي اڌ ٺهيل عمارت ۾ سوکھو ڪري ڪيئن نه ٻن گماشتن کي وٺي آئي هئي! اهو سڀ ڪجهه خواب نه هو. مون سڀ ڪجهه پنهنجين اکين سان ڏٺو هو. ان فريب کان اڳ جيڪي ڪجهه هو، سو سڀ خواب هو، ته پوءِ دل جو ڦٽڪي پوڻ، ۽ ڊائل ڪندي آڱرين جي ڪنهي پوڻ جو مطلب ڇاهي! ڪٿي ائين نه ناهي، عڪس سلامت آهي ۽ فقط اميدن جو آئينو ٽٽي پيو آهي!

مان هٿ روڪي بيهي رهيس. فون جو ڊائل نه ٿيڻا، سرجيم، شاليءَ کي گاريون ڏيئي سگهندس؟ جنهن سان بي نام رشتو جوڙيو اٿم، تنهن کي گهٽ وڌ ڳالهائي سگهندس؟ جنهن جي موجودگيءَ ۾ مون کي ڪائنات پھريون دفعو پيرويءَ جي سُر سان پريل محسوس ٿي هئي، تنهن کي سنڌيءَ واريون ست سُرڀون ٻڌائي سگهندس؟

سڀني سوالن جو جواب مون کي نفِيءَ ۾ مليو. تخليقڪار طرفان اسان کي ورثي ۾ ڏک کائي دعا ڏيڻ واري وصف ملي آهي. اسين وار سهندا آهيون، وار ڪندا نه آهيون. مُرڪي فريب کائيندا آهيون، فريب ڏيندا نه آهيون. جنهن کي هڪ دفعو چاهيوسين، تنهن کان جنم جنم جي جدائي ته برداشت ڪري سگهنداسين، پر سندس دل آزاري نه ڪنداسين!

سوچ جي متضاد قوتن جي وچ ۾ مان ولوڙجي ويس. ٽڪجي پيس. موٽي وڃي پلنگ تي ليٽي پيس. ٻئي ٻانهون ڪنڌ هيٺان ڏيئي ڇت ڏانهن ڏسڻ لڳس. مان ڇا ٿو چاهيان؟ مان ڇا ٿو چاهيان؟ مان شاليءَ جي محبت کي ياد رکي، شاليءَ کي وساري ڇو نه ڇڏيان؟ مان وساري ڇو نه ٿو ڇڏيان ته بڙ جي ڀرسان چوتري تي، هڪ دفعي، جڏهن کيس بخار هو، سندس هٿ پنهنجي هٿ ۾ جهليندي مون چيو هو، شالي! اسين سنڌ ملڪ جا ماڻهو هڪ دفعو، جنهن جو هٿ پنهنجي هٿ ۾ وٺندا آهيون، تنهن سان قيامت تائين توڙ نپائيندا آهيون.

جواب ۾ ڪجهه نه چيو هئائين، فقط پڇيو هئائين، 'توهين سنڌي به پنهنجين زالن کي ماريندا آهيو؟'

چيو هيم، 'اهوئي ته اسان ۾ ۽ ٻين ۾ فرق آهي، شالي!'  
ان رات مون کي ٻڌل ڳالهه جي تصديق ٿي ويئي هئي ته شاليءَ جو ڊپٽي ڪمشنر مٿس شاليءَ کي بيدرديءَ سان ماريندو هو!

جيڪي مرد پنهنجي زال کي ماريندا آهن، سي مونکي خنزير لڳندا آهن. دل چاهيندي آهي، اهڙن مردن کي رسن سان قابو، ڪري، جيپ جي بمپر سان ٻڌي ان وقت تائين رستن تي گهليندو رهان، جيستائين ماس سندن لکن کان ڌار نه ٿي وڃي! سندن اکين جي جوت ۾ تيزاب وجهي کين اندو ڪري ڇڏيان! سندن بي رحم هٿ باهه ۾ تتل مٽرڪن سان چڻي چور ڪري ڇڏيان!

اُن وقت، جڏهن مان ٻني ٻانهون مٿي هيٺان ڏيئي پلنگ تي ليٽي پيو هوس ۽ ڇت ڏانهن نھاري رهيو هوس، مون کي ڏاڍو عجيب خيال آيو هو. مون سوچيو، ڪٿي ائين ته ناهي، ڊپٽي ڪمشنر سان منهنجي بيپناهه نفرت، شاليءَ لاءِ منهنجي محبت جو بنيادي سبب ٿي پئي آهي؟ ڪٿي ائين ته ناهي شاليءَ سان هڪ شخص جي ڏاڍ ۽ ڏمر جو مان محبت جي نالي ۾ بليدان ڏيئي رهيو آهيان؟  
مان چرڪ پري اُٿي ويهي رهيس.

اُن وقت سسٽر زيتون ڪمري ۾ داخل ٿي، منهنجو چهرو ڏسي وڃ ڪمري ۾ بيٺي رهي. سمجهان ٿو مختلف سوچن جي ولوءَ ۾ منهنجو چهرو ليڪن ۾ گھنجن سان پرڃي ويو هو.

هڪدم اڳتي وڌي آئي. منهنجي ٻانهن ۾ هٿ وجهندي پڇيائين، 'مٿي جو سور ڪيئن اٿئي؟'

'هون!'' مون تعجب وڃان سسٽر زيتون ڏانهن ڏٺو.

پڇيائين، 'مٿي جو سور ڪيئن اٿئي؟'

چيم، 'شايد ليڪ آهي.'

چيائين، 'اهو شايد چاهي؟'

چيم، 'لهي ويو آهي.'

پڇيائين، 'پر، تنهنجو چهرو ايتريقدر ڇڪيل ڇو آهي؟'

پڇيم، 'منهنجو چهرو ڇڪيل آهي.'

'ها.' چيائين، 'ائين پيو لڳي، جڻ وڏي تڪليف ۾ آهين.'

مون اُٿي، وڃي آئيني ۾ پنهنجو چهرو ڏٺو. منهنجيون ڀرورن گتيل، ۽ نروڙ تي گھنڊ هو.

ٿرماس مان ڪلاس ۾ پائي پري، هڪ گيت سان پي ويس. ڪرسيءَ تي ويهي رهيس.

سٽر زيتون چيو، "مان سمجھان ٿي، تنهنجي طبيعت ليڪ نه آهي."  
 سٽر زيتون بلڊپريشر ڏسڻ لاءِ اوزار منهنجي ٻانهن سان ويڙهي ڇڏيو.  
 پاڻيءَ جو گلاس پيئڻ ۽ ڳالهائڻ سبب مان سوچ جي ولوڙ مان نڪري آيس. ڇهرو  
 ٿاننيڪو ٿيڻ لڳو.

سٽر زيتون پڇيو، "ڇا پني سوچيءَ؟"  
 "ڪجهه خاص نه." چيم، "اتين ني، اجايو سڃايو ويٺي سوچيم."  
 بلڊپريشر واري اوزار ۾ پمپ ڪري هوا پريائين، اسٽيسڪوپ ڪنن سان لڳائي  
 هڪ ٻه دفعا هوا جو پريشر گهٽ ڪري، ٻيهر پري، وري بلڊپريشر ڏٺائين.  
 چيم، "ڪيترو آهي؟"

چيائين، "هائ سائيڊ تي آهي. سؤ ۽ هڪ سؤ چاليهه."  
 اوزار منهنجي ٻانهن مان جدا ڪندي پنهنجي ساءِ چيائين، "ايسپرو ڪاٺڻ سان  
 بلڊپريشر هيٺ ٿيندو آهي. مان سمجھان ٿي ڪلاڪ کن ۾ ڪجهه لهي ايندو."  
 ٿرماميٽر وٽ ۾ وجهي، واچ ۾ وقت ڏٺائين. ڪجهه دير کان پوءِ ٿرماميٽر ڪڍي،  
 حرارت جو درجو ڏٺائين چيائين، "نارمل آهي."  
 سامان کڻي ٻاهرين در ڏانهن هلي ويئي. ڪجهه سوچي در وٽ ٻيهر رهي.  
 چيائين، "ڪنهن کي فون ڪرڻ پني چاهيءَ، ڪير؟"  
 چيم، "نه."

چيائين، "آپريٽر لائين ڏني اٿئي؟"  
 چيم، "ها."

هوءَ هلي ويئي.

مون دريءَ مان ٻاهر ڏٺو، مارگل ٽڪرين جي پويان، ٻڌمت جي شهر ڪسلا وٽ  
 سڄ لهي ويو هو. آسمان لينڊ اسڪيپ پينٽر جي ڪينواس وانگر چڪيل نظر  
 آيو، جنهن تي ڳاڙهو رنگ سرمئي رنگ تي حاوي هو.  
 مان دريءَ وٽان هٽي، فون وٽ وڃي بيٺس. ڪجهه دير تائين فون ڏانهن ڏسندو  
 رهيس. دل ۾ دماغ جي ڇڪتاڻ ۾ ڇڄندو رهيس. موٽي وڃڻ واري ڪا اٺ  
 نظر نه آئي. مون شاليءَ جو نمبر ڊائيل ڪيو.  
 ٻن ٽن گھنٽين کان پوءِ شاليءَ جو آواز آيو. مخصوص لهجي ۾ چيائين، "شالي  
 اسپيڪنگ."

دل ڇڻ ڌڪ کاڌل ابابيل هجي! ڦٽڪي پيئي.

هن ٻيهر چيو، "شالي اسپيڪنگ."

مان ساهه روڪي ٻيهر رهيس.

ڪجهه دير تائين خاموش رهڻ کان پوءِ شاليءَ جو آواز آيو. چيائين، "جوڳي! مون

کي خبر آهي ته تون آهين."

مان خاموش رهيس.

شاليء چيو، "خدا جي واسطي فون بند نه ڪجانءِ، جوکي! مون سان ڳالهائ...  
مون سان ڳالهائ. جوکي، جوکي."  
مان ماٺ.

شاليء جو آواز آيو. چيائين، "مان ڏاڍي پریشان آهيان. تون ڪيئن آهين؟  
ڪٿي آهين؟ مون سان ڳالهائ، جوکي، خدا جي واسطي ڳالهائ."  
انين لڳو، ڄڻ روئي پوندي.

چيم، "شالي، تون چئي ته ڏسڻ ها، مان پاڻ کي پوليس جي حوالي ڪري  
چڏيان ها.. پر، تون مون کي دوکي سان گرفتار ڪرائڻ جي رٿ نه رٿين ها."  
هڪدم چيائين، "چريو ٿي پيو آهين ڇا! مان توکي گرفتار ڪرائينديس!"  
ٻڌل ڳالهه ۾ شڪ جي گنجائش هوندي آهي. چيم، "مون ته اکين سان  
سڀ ڪجهه ڏٺو هو."

"ڇا ڏٺو هيم؟ جوکي. "شاليءَ ڏک واري لهجي ۾ چيو، "ڇا ڏٺو هيم؟"  
"ان ڳالهه کي ڇڏي ڏي ته ڇا ڏٺو هيم." چيم، "تون فقط اشارو ڪرين ها، مان  
بنا ڪجهه ڪڇڻ جي پاڻ کي پوليس جي حوالي ڪري چڏيان ها. مون کي دوکو  
نه ڏئين ها. مون سان دغا نه ڪرين ها. مون کي ڏاڍو ڏک ٿيو آهي."  
"ڪهڙيون چرين جهڙيون ڳالهيون پيو ڪرين!" تڪليف واري لهجي ۾ چيائين،  
"مان توکي دوکو ڏينديس! توهان دغا ڪنديس! جوکي مان؟ جوکي مان؟ اهو  
ممڪن آهي؟"

چيم، "زندگيءَ ۾ گهڻو ڪجهه ممڪن ٿي پوندو آهي، شالي! اڌ ٺهيل جاءِ ۾  
توهان گڏجي آيل ٻه اوڀرا ماڻهو سادن ڪپڙن ۾ پوليس اهلڪار نه هئا ته ڪير  
هئا؟"

"اوه جوکي، اوه جوکي!" شاليءَ چيو، "هو ٻئي وڪيل هئا. مون تنهنجي لاءِ  
گرفتاريءَ کان اڳ ضمانت لاءِ آندا هئا."

مان پنڊ پھڻ ٿي ويس. ڪجهه سمجهه ۾ نه آيو ته جواب ۾ ڇا چوان، ڇا نه  
چوان. مون کي پنهنجين لوندڙين تي پگهر وهندي محسوس ٿيو.  
مون رسيور رکي، فون بند ڪري ڇڏي. ●

بند ڪرڻ خاطر فون بند ڪري ڇڏيم، شاليءَ سان ڳالهائڻ جو سلسلو منقطع ڪري ڇڏيم، پر وجود ۾ هڪ فرد جو سيمينار هلندو رهيو. هڪ بيحد وڏي هال ۾، جنهن کي نه پتيون هيون، ۽ نه ڇت، هڪ شخص خود ئي سوال پڇي رهيو هو، ۽ خود ئي جواب ڏيئي رهيو هو. خود ئي پنهنجو چيد ڪري رهيو هو، ۽ خود ئي پاڻ کي صحيح ۽ ڪڏهن غلط ثابت ڪري رهيو هو. بحث جي شروعات به پاڻ پئي ڪيائين، ۽ بحث جي پڄاڻي به پاڻ.

ليڪ آهي، حالتون منهنجي حق ۾ نه آهن. پر ڇا، اسين سڀني بدترين حالتن ۾ هڪٻئي تان يقين ۽ ويساهه کڻي ڇڏيندا آهيون! يا فقط آهي، جن جا ويساهه جر جي ڦوٽي وانگر هوندا آهن، سي شڪ جو شڪار ٿي پوندا آهن! سوالن جي جهنگ ۾ مان پڪڙ ڳس.

مون چو محسوس ڪيو ته اڌ ٺهيل عمارت ۾ شاليءَ سان گڏجي آيل به اوڀر ماڻهو پوليس جا گماشتا هئا؟ اڳ ڪڏهن شاليءَ مون کي اهڙي نموني دوکو ڏيڻ جي ڪوشش ڪئي هئي؟ نه، ڪڏهن به نه. هن خود زندگيءَ ۾ ايترا دوکا ڪاڻا هئا، جو لازمي طرح هن کان هر شخص دريو کانئن جي گمان ۾ غرق رهندو هو. منهنجي لاشعور ۾ به سندس ٻن شادين جو حوالو ڏيڻ شروع ڪري رهيو هو. ٻنهي شادين ۾ هن دوکو کاڌو هو- ۽ پوءِ، ٽئين زوجي وارين فلمن جو هڪ مڪالمو ذهن ۾ پڙاڏو ڪري رهيو هو ته عورت جڏهن انتقام تي لهندي آهي، تڏهن بي رحم کان بي رحم ۽ جابر کان جابر شخص کي پونتي ڇڏي ڏيندي آهي- ۽ ڪنهن ڏاهي به نه چيو هو، شايد شيڪسپيئر چيو هو، ته اي عورت تنهنجو ٻيو نالو بيوفاني آهي. مان شاليءَ کان، بلڪ پاڻ کان دوکو کائي ويٺو آهيان! مان پنهنجي ئي شڪ جو شڪار ٿيو آهيان!

بيچيني وجود کي ولوڙڻ لڳي، سرديءَ جي باوجود مون دري کولي ڇڏي تير جهڙي تيز هوا ڪمري ۾ ڪاهي پيئي. درن درين جا پردا ابليلس جي رقص وانگر نچڻ لڳا.

"چو خير ته آهي؟" ڊاڪٽر امان الله خان جو آواز ٻڌم. منهن رواني ڏنم. ڊاڪٽر امان الله جي چهري تي ايڏي ڪمپيرتا مون اڳ نه ڏٺي هئي. بريٽ صحرائيءَ جي والده جي بيمحرميءَ واري ڳالهه ٻڌڻ کان پوءِ مون سندس چهري تي جيڪو جلال ڏٺو هو، سو شايد ڪربلا جي آخري شام وانگر ڪمپيرتا ۾ بدلجي ويو هو!

ان کان اڳ جو مان ڪجهه چوان، ڊاڪٽر سولنگي ۽ مجيد روهڙائي ڪمري ۾ داخل ٿيا. هو ٻئي پڻ غير معمولي نموني سنجيده هئا.

ڊاڪٽر امان الله چيو، "اسين پريس ڪانفرنس ۾ ويا هئاسين."

مون يڪدم پڇيو، "گلاب گونگي پوليس آڏو ڳالهائڻ آهي، ڇا؟"

مون کي پنهنجي احمقائي سوال تي پشيماني محسوس ٿي.

ڊاڪٽر امان الله خان چيو، "جوگي، توکي حيرت ٿيندي ته هن پوليس جي تفتيشي ٽيم آڏو ڳالهائڻ آهي."

مون کان چرڪ نڪري ويو. اڳ ڪمري ۾ تير وانگر ڪاهي آيل سرد هوا ۾ مون کي ڪنڀي محسوس نه ٿي هئي. ڊاڪٽر امان الله خان جي ڳالهه ٻڌي مون کي ڪنڀي وٺي ويئي. جيڪا ڳالهه امڪان کان ٻاهر هئي، سا ممڪن ڪيئن ٿي پئي! گلاب پيدائشي گونگو هو. هن جو ڳالهائڻ ناممڪن هو. ته پوءِ، هن ڪيئن ڳالهائڻ!

مون ڊاڪٽر امان الله کي چيو، "اهو ناممڪن آهي. گلاب نه ڳالهائڻ آهي. گلاب بدران پوليس ڳالهائڻ آهي."

"بهرحال، جيئن به آهي، پوليس جي چَوَن مطابق هن تفتيشي ٽيم آڏو ڳالهائڻ آهي، ۽ چرڪائيندڙ حقيقتن تان پڙدو کنيو آهي." ڊاڪٽر امان الله خان چيو، "هن پنهنجي اعترافي بيان ۾ پوليس کي ٻڌايو آهي ته تون، يعني جوگي، اسلام آباد ۾ سنڌ مان آيل تخريبڪارن جو سرغنو آهين. ۽ جيڪي ڪجهه ٿي رهيو آهي، سو تنهنجي نظرداريءَ ۽ هدايتن مطابق ٿي رهيو آهي."

مان پلنگ تي لٽي پيس. ڪجهه سمجهه ۾ نه پئي آيو ته اهڙي احمقائي بيان تي ڪهڙو تبصرو ڪريان! ڇا چوان، ۽ ڇا نه چوان! مجيد چيو، "تو ڏاڍو غلط ڪم ڪيو آهي."

مون کي باهه وٺي ويئي. اٿي ويهي رهيس. ڇيم، "ڪهڙو غلط ڪم ڪيو اٿم؟ بم سان مارگلہ ٽڪريون اڏائي ڇڏيون اٿم! بازارين ۾ ماڻهن جو قتل عام ڪيو اٿم! ڇا ڪيو اٿم! ڇا ڪيو اٿم!"

مجيد چيو، "اڙي بابا، محمد اسلام جي لاءِ چوڪ تي ٻيٽر کڻي بيٺن لاءِ گلاب کي ڪنهن چيو هو؟"

"مون نه چيو هو، مون نه چيو هو." مون آواز جهڪو ڪندي چيو، "مان به ته اسلام آباد ۾ اسلام کي ڳولڻ آيو هوس. مون کيس ڳوليو. ڪنڊ ڪڙچ ۾ ڳوليو، پر اسلام مون کي نه مليو. مون اسلام کي ڳولڻ جو ارادو دل مان ڪڍي ڇڏيو. توهان روهڙيءَ وارن مون کي بيوقوف سمجهي گلاب گونگي کي اسلام جي تلاش ۾ اسلام آباد ڏياري موڪليو. واه جو فيصلو ڪيو هئو."

مجيد چيو، "پر، اسان کي اها خبر نه هئي ته تون گلاب کي ٻيٽر ڏيئي چونڪ تي

بيھاري ڇڏيندين.

هڪدم ڇيم، "اهو غلط آهي. بهتان آهي. گلاب گونگو پاڻ، پنهنجي ساءِ، پنهنجي مرضيءَ سان اسلام لاءِ بيمر کڻي آيا به چونڪ تي وڃي بيٺو هو." ڊاڪٽر سولنگيءَ چيو، "اسان هڪ وڪيل سان ملي آيا آهيون. هو سڀاڻي گلاب گونگي جي ضمانت لاءِ درخواست ڏيئي ڇڏيندو." مون منهن ورائي ڊاڪٽر امان الله خان ڏانهن ڏٺو. ڊاڪٽر امان الله خان چيو، "تنهنجي ضمانت لاءِ درخواست في الحال نه ڏينداسين. درخواست ڏيڻ شرط توکي عدالت ۾ پيش ٿيڻو پوندو." ڪجهه دير جي ماٺ کان پوءِ ڊاڪٽر امان ۽ ڊاڪٽر سولنگيءَ کان پڇيم، "گلاب کي ماريو ته نه هئائون؟"

هنن، ٻنهي، هڪٻئي ڏانهن ڏٺو. مجيد چيو، "ڏاڍو ماريو اٿائونس. ساڄي اک بند هئس، ۽ ساڄي پاسي منهن سڄيل هوس. هٿ ۽ پانهن تي به پٽي ٻڌل هئس. منڊڪاني هليو پئي." اندر اڌ ٿي پيو. پڇيم، "صحافين مان ڪنهن نه پڇيو ته گلاب زخمي ڇو هو؟" مجيد ورائيو، "ڪجهه صحافين پهريون سوال گلاب جي زخمي هئڻ بابت ڪيو هو." پڇيم، "ڪهڙو جواب مليو هين؟" چيائين، "پوليس ٻڌايو ته گرفتاريءَ مهل، ۽ تفتيش دوران گلاب مزاحمت ڪئي هئي. مزاحمت دوران هن تفتيشي آفيسرن تي حملو به ڪيو هو، ۽ نتيجي ۾ زخمي ٿي پيو هو."

مون کي ڏاڍو ڏک ٿيو. پڇيم، "هن توکي ڏٺو هو؟" مجيد چيو، "مان سمجهان ٿو، هو هوش ۾ نه هو." ڊاڪٽر امان الله خان چيو، "منهنجو ۽ ڊاڪٽر سولنگيءَ جو خيال آهي ته مجيد ڪيئن به ڪري، پهرين بس، يا پهرين ملندڙ ترين، هوائي جهاز ۾ هتان هليو وڃي."

مجيد چيو، "پر، مان ماڻن کي ڇا وڃي ٻڌائيندس! هنن مون کي مفصل احوال آڻڻ لاءِ موڪليو آهي."

مجيد مون کي احمق محسوس ٿيو. ڊاڪٽر سولنگيءَ چيو، "پاءُ مجيد، پوليس اڄڪلهه هر ان شخص جي ڳولا ۾ آهي، جنهن جو اڻڌڙو، يا سڌو واسطو جوڳيءَ سان آهي. اسان کي ڊپ آهي ته تون ڪٿي پڪڙجي نه پوين. تون لهجي مان پڪو پڪو سنڌي ٿو لڳين." مجيد پنهنجو سوال ورجايو. چيائين، "پر، مان ماڻن کي ڇا ٻڌائيندس." ڊاڪٽر سولنگيءَ چيو، "هنن جيڪي ڪجهه اخبارن ۾ پڙهيو آهي، سو سڀ غلط آهي. انهن ئي غلط آهي، جيئن گلاب جو ڳالهائڻ."

مجيد منجهي پيو.

مون مجيد کي چيو، 'هني ڊاڪٽر ليڪ پيا چُون. شڪ ۾ جيڪڏهن توکي پڪڙي ورتائون ته سمجهه گلاب کان گهٽ جڻ نه ڪندءِ.'

مجيد هني ڊاڪٽرن ڏانهن ڏٺو.

ڊاڪٽر امان الله خان چيو، 'روالپنڊي ۾ اسلام آباد جي پوليس ٽاڪ بندي ڪري ڇڏي آهي. مجيد کي مون فتح جنگ جي رستي ڪوهاٽ موڪلڻ جو بندوبست ڪري ڇڏيو آهي. اتان هو پشاور رستي پي آئي اي ذريعي ڪراچيءَ هليو ويندو.' مجيد جو چڻ ساهه سڪي ويو. هن مون ڏانهن ڏٺو.

چيم، 'هينئر تنهنجي ۾ منهنجي وس ۾ ڪجهه به ڪونهي. اسان جي باري ۾ جيڪو فيصلو دوست ڪندا، درست ڪندا.'

مجيد چيو، 'پر، مون وٽ پي آئي اي جي ٽڪيٽ لاءِ پئسا نه آهن.' ڊاڪٽر سولنگيءَ چيو، 'پانو، تون فڪر نه ڪر. اسان سمورو بندوبست ڪري ڇڏيو آهي.'

ڊاڪٽر امان الله خان مجيد سان ڳالهائيندي چيو، 'ايف-ايون وٽ بجليءَ جي ٽرڪ تنهنجي انتظار ۾ بيٺي آهي. دير نه ڪر.' مجيد واٽڙو ٿي ويو.

ڊاڪٽر سولنگيءَ چيو، 'پانو مجيد، سوچڻ جو وقت گذري ويو آهي. دير نه ڪر. هل.'

مجيد منهنجي سامهون اچي بيٺو. اسان هني، هڪٻئي کي پاڪر ۾ ڀري ورتو. مجيد جي اکين ۾ لڙڪ لڙي آيا. جدا ٿي، مون ڏانهن ڏسڻ کان سواءِ هو ڪمري جي ٻاهرين در وٽ وڃي بيٺو. ڊاڪٽر امان الله خان در وٽان منهن ورائي چيو، 'چارڻ جو هتي رهڻ ليڪ نه هر. دلبر خان ۾ ڪشمير خان کن وٺي، مون کيس پشاور موڪلي ڇڏيو آهي. جيستائين معاملو صاف ٿئي، هو اتي رهندو.'

ڊاڪٽر امان الله خان ۾ ڊاڪٽر سولنگي مجيد کي وٺي ڪمري مان ٻاهر نڪري

● ويا.

پاڪستان جي جيلن ۾ بيشمار اهڙا ماڻهو به قيد آهن، جن کي نه ڪڏهن الزامن کان آگاهه ڪيو ويو آهي، ۽ نه شنوائيءَ لاءِ ڪڏهن ڪنهن عدالت ۾ پيش ڪيو ويو آهي. ان قسم جا انيڪ قيدي بنا ڪنهن داد فرياد جي جيلن جي خوفناڪ ماحول ۾ ڦٽڪي ڦٽڪي مري ويا آهن، ۽ مري رهيا آهن. سرد ڪمري جي اڪيلائيءَ ۾ مون شدت سان محسوس ڪيو ته مان انهن، ۽ اهڙن ئي قيدين مان هڪ آهيان. منهنجي ضمانت نه ٿيندي، شنوائيءَ لاءِ ڪنهن عدالت ۾ منهنجي پيشي نه ٿيندي. وڪيل منهنجي حق ۾، ۽ منهنجي خلاف زوردار جرح نه ڪندا، مان به ڪنهن گمنام قيديءَ وانگر مري ويندس. فرق فقط ايترو آهي جو هو جيل ۾ مري ويندا آهن، ۽ مان ڪنهن پناهه گاهه ۾ مري ويندس.

مون آپريٽر کان لائين ورتي. ڊائل ڪري شاليءَ جو نمبر ملايم. رسيور شاليءَ پاڻ

ڪنيو ۽ چيو، "هيلو."

چيم، "شالي."

هڪدم چيائين، "جوگي! جوگي تون ڪٿي آهين."

چيم، "جتي به آهيان، محفوظ آهيان."

"مون کي نه ٻڌائيندين؟"

"ضروري نه ٿو سمجهان."

"مون کان ڪاوڙيل آهين؟"

"نه. پاڻ کان ڪاوڙيل آهيان." چيم، "ماڻهو جڏهن ٻين تي ڪاوڙ ڪري نه

سگهندو آهي، تڏهن پاڻ تي ڪاوڙ ڪندو آهي."

"تون مون تي ته ڪاوڙ ڪري سگهين ٿو!"

چيائين، "اسان هڪٻئي کي اهڙو حق نه ڏنو آهي، ڇا؟"

جواب ۾ چوڻ لاءِ ڪجهه سمجهه ۾ نه آيو. گهڙي کن خاموش رهيم، پوءِ چيم،

"شالي، تون سنڌ جي ڪجهه ايم اين ايز کي سڃاڻين نه؟"

ورائينين، "ڇڪيءَ طرح، بلڪه ڇڪيءَ ڇڪيءَ طرح."

چيم، "مناسب سمجهين ته منجهانئن ڪنهن هڪ سان منهنجي باري ۾ ڳالهائي

ڏس."

اچرج وڃان پڇيائين، "تنهنجي باري ۾؟"

چيم، ها، منهنجي باري ۾. جيڪي ڪجهه ٿي رهيو آهي، مون سان، تنهن جي باري ۾.

ٽي ۾ پنجِي وِڻِي.

پچيم، ڇا پيئي سوچين؟

چيائين، مان نه ٿي سمجهان ته سنڌ جي ڪنهن ايم اين اي ۾ ايترو دم خد آهي، جو خفيه ايجنسين جي معاملي ۾ دخل اندازي ڪري سگهي.

اچرج وڃان پچيم، خفيه ايجنسيون! خفيه ايجنسيون منهنجي ڪڍ لڳل آهن! نه نه. مون کي ته ڪا خبر ڪونهي. آواز وڇڙي پيس، چيائين، ممڪن آهي، انهن هجي، ۽ ممڪن آهي، انهن نه به هجي.

چيم، پر، ڪنهن ايم اين اي سان ڳالهائڻ ۾ ڪو پولو ته ڪونهي. چيائين، مان کين چڱيءَ طرح سڃاڻان. وسري ويو اٿئي ته بيروزگار نوجوانن کي ڪيئن گوهيون ڏيندا آهن.

چيم، اسين کين نوڪريءَ لاءِ ته منٿ نه ڪنداسين.

ورائين، مان تنهنجي چوڻ تي هڪ هن نوجوان ايم اين ايز سان ملنديس. مان نه ٿي سمجهان ته ڪو ڪڙتيل نڪرندو.

چيم، ڪوشش ڪري ڏسڻ ۾ ته ڪا خرابي ڪانهي نه.

ڪا خرابي ته ڪانهي، ظاهري طرح. سوچيندي رهي، ٻه ترسي ترسي ڳالهائيندي رهي. چيائين، منهنجي صلاح جي باري ۾ ڇا سوچيو اٿئي؟ پچيم، ڪهڙي صلاح؟

چيائين، گرفتاريءَ کان اڳ ضمانت واري.

مان منجهي پيس. ڊاڪٽر امان الله خان واري ڳالهه دل تي تري آئي. ضمانت لاءِ توکي عدالت ۾ پيش ٿيڻو پوندو، ۽ اهو مناسب نه آهي! ڇا پيو سوچين؟ شاليءَ پڇيو.

سوچيان پيو... جملو پورو ڪري نه سگهيس.

اسان ٻنهي جي وچ ۾ ڪا به اهڙي ديوار نه آهي، جيڪا اندر جو حال اورڻ کان اسان کي روڪي سگهي. شاليءَ چيو، تون شڪ جو شڪار ٿيو آهين، مان نه. نه نه. انهن ناهي. هڪدم چيم، مان ڪجهه دير لاءِ شڪ جو شڪار ٿيو هوس، ڪجهه دير لاءِ.

جوکي. شاليءَ چيو، تنهنجو نالو ته جوکي آهي، پر توکي محبت ۾ مرڻ جي معنيٰ سمجه ۾ نه آئي آهي.

اهڙي نموني اڳ، هن ڪڏهن به سنجيدگيءَ سان نه ڳالهايو هو. اڪثر اندر جو حال اورو هنائين، پر اڃا تري نموني. تڏهن سموري سنگت چوندي هئي، جوکي، اها عورت ڏانڻ اٿئي. سيني مان دل ڪڍي کائي ڇڏيندي آهي.

اها ڳالهه ڪنهن حد تائين هئي به درست. اسلام آباد جي اڌسيڪريٽرين، جوائنٽ سيڪريٽرين، ڪرنلن ۽ جرنلن جي سڀني مان دل ڪڍي ڪاٺي وٺي هئي. هر ڪو سندس دوستيءَ جو دم پيو پري! هڪ دفعي ٺٺولي ڪندي چيو هئائين، مون ٻڌو آهي سنڌي ڏاڍا عاشق مزاج ٿيندا آهن! ۽ پوءِ تهڪ ڏيئي کلي پيئي هئي. مان سندس سامهون وڃي بيٺو هوس. سندس اکين ۾ ڏسندي چيو هيم، اسين عشق جا پيغمبر آهيون. منهنجي ڳالهه ٻڌي سندس اکين مان ڊپ لينو پائي ورتو هو.

چوڻ خاطر، گهڻو اڳ مون چئي ڇڏيو هو، ته اسين عشق جا پيغمبر آهيون، پر مون جملي جي مفهوم تي غور نه ڪيو. ان ڏينهن فون تي شاليءَ سان ڳالهائيندي مون اڳ ڳالهائيل جملي جو واضح پڙاڏو ٻڌو.

'اسين عشق جا پيغمبر آهيون، شالي. چيم، 'محبت ۾ مرڻ اسان جي روايت آهي، اسان جي ريت آهي'

هڪدم چيائين، 'محبت ۾ مرڻ وارا شڪ نه ڪندا آهن.'

مون کي لاجواب ڪري ڇڏيائين.

چيائين، 'مون ڏانهن هليو آءُ-يا، مون کي پتو ڏي. مان توڙ هلي اينديس. تنهنجو ڪم آهي وڪالت نامي تي صحيح ڪرڻ. باقي ڪم مون تي ڇڏي ڏي.'

مان منجهي پيس. چيم، 'ضمانت لاءِ منهنجو عدالت ۾ پيش ٿيڻ ضروري ناهي ڇا؟'

شاليءَ چيو، 'مون اسلام آباد جا به وڏا وڪيل انگيچ ڪيا آهن. عدالت ۾ پيش

ٿيڻ کان سواءِ هو تنهنجي ضمانت ڪرائي ڇڏيندا.'

مون کي ان تڻ ۾ وجهي ڇڏيائين. مون کي سمجهه ۾ نه پئي آيو ته شاليءَ جي

ڳالهه تي اعتبار ڪريان، يا ڊاڪٽر امان الله جي ڳالهه تي.

شاليءَ چيو، 'مون ڏانهن هليو اچ، يا ڏس ڏي ته مان توڙ هلي اچان.'

گهڙي کن لاءِ سوچيم ۽ چيم، 'مون کي سوچڻ جي مهلت ڏي.'

جڻ ڏک ٿيس. چيائين، 'جيئن مناسب سمجهين.'

مون رسيور نه رکيو.

پڇيائين، 'تون، آهين ته ليڪ نه؟'

ورائيم، 'ليڪ آهيان.'

ورائي پڇيائين، 'ڪنهن تڪليف ۾ ته نه آهين؟'

چيم، 'نه.'

پڇيائين، 'مون کي ٻيهر فون ته ڪندين نه؟'

چيم، 'ها.'

نه هن رسيور رکيو، ۽ نه مون.

چيم، 'شالي، رسيور ڇو نه ٿي رکين؟'

پڇيائين، "تون رسيور ڇو نه ٿو رکين؟"  
 ورائيم، "مان توکي ٻيهر فون ڪندس، شالي." ۽ رسيور رکي ڇڏيم.  
 ضمانت کان سواءِ ائين پئي لڳو ڄڻ مان ان ڳڻيو قيدي هوس. منهنجي ڪا به  
 شروعاتي ٿيڻي نه هئي. منهنجو ڪوبه مقدمو هلائڻ نه هو. منهنجي حق ۾ ڪابه جرح  
 ٿيڻي نه هئي.

ڊاڪٽر امان الله خان جي اسپتال مان پڇي وڃڻ بابت سوچيم. ظاهري طرح  
 ممڪن محسوس پئي ٿيو. اسپتال تي پهرو بيهاريل نه هو. رات جي وڳڙي ۾  
 سولائيءَ سان نڪري وڃڻ ممڪن پئي لڳو. پر، هتان نڪري وڃڻ کان پوءِ  
 ڪيڏانهن ويندس؟ ڪنهن جو در وڃي ڪڙڪائيندس؟ مان سوالن جي بند گهڻيءَ  
 ۾ گهٻرائجي بيهي رهيس. مون کي ائين لڳو، مان زخمي هڻڻ هوس، ۽ سوين  
 خونخوار بگهڙ منهنجو پيڇو ڪري رهيا هئا. ●

سوچيندي سوچيندي ذهن بريٽ بيبان ٿي ويو، جنهن ۾ اڏامندڙ واريءَ، رڄ، اُڃ ۽ ويرانيءَ کان سواءِ ڪجهه نه هو. فرار جي ڪاراه نظر نه پئي آئي. مسئلي جو حل سمجهه ۾ نه پئي آيو. پاڻ تي رحم ڪائڻ، ۽ ماڻهن ۾ پنهنجي لاءِ همدرديءَ جي جذبي جا ڳاڻڻ کان مون کي نفرت آهي. مون کي پاڻ کان نفرت ٿيڻ لڳي. پلنگ تي ليٽي پيس. ٿڌي هوا ڪمري ۾ ڪاهيندي پئي آئي. پاڻ ۾ ايتري سگهه نه سمجهيم، جو پلنگ تان اٿي دريون بند ڪري ڇڏيان. پيرانديءَ کان رکيل ڪنبل ڪٿي پنهنجي مٿان وجهي ڇڏيم. ڪمري جي اونداهه ۽ باهران ايندڙ روشنيءَ ۾ درين جا لڏندڙ پٿڙا مون کي بدروح محسوس ٿيڻ لڳا، جيڪي ابليس جي رقص ۾ محو هئا. مون کي اهڙا آواز ٻڌڻ ۾ پئي آيا، جن جو ڪو مفهوم، ڪا معنيٰ نه هئي. دڦڻ، نڦارڻ، اٿڻ، گهوڙڻ، حمل آورڻ، ۽ زخمين جي مليل جليل آوازڻ جو طوفان هو، جيڪو لمحي لمحي ويو پئي وڌندو. مون محسوس ڪيو ته بگهڙڻ جي نرغي ۾ مان اڪيلو نه هوس. مون کان سواءِ گلاب گونگر، بريٽ صحرائي، سندس پوڙهي والده، ۽ ٻه پٽ به خونخوار بگهڙڻ جي نرغي ۾ هئا. پونڪندا، ٽڙگهڻ مان خوفناڪ آواز ڪيندا، الورن ڪندا خونخوار بگهڙ اسان بيوسن تي حملو ڪندا پئي آيا، سندن اکيون ٽانڊن وانگر ٻرندڙ، زبانون لڙڪندڙ ۽ چنهنباني ڊگها ڏند رت هاڻا هئا. مون کي محسوس ٿيو، ٿوريءَ دير ۾ بگهڙ اسان کي چيري ڦاڙي ڇڏيندا، اسان جون پوٽيون پوٽيون ڪري ڇڏيندا! مون هوا ۾ ائين هٿ هڻيا، جن حمل آور بگهڙڻ کان پاڻ کي بچائڻ جي ڪوشش پئي ڪيم. ان دوران سمجهان ٿو، منهنجي وات مان ڪي آواز به نڪتا هئا، جن بگهڙڻ کان بچڻ واري جدوجهد ۾، بگهڙڻ سان هٿين خالي جنگ پئي جوڙيم. وڏي يڌ پئي هلي. مٽيءَ سان گڏ اسان جو ماس وڍجي وڍجي اڏامي رهيو هو. جنگ اڀڙي گهمسان جي، جو نه ڪجهه ڏسڻ ۾ پئي آيو، ۽ نه ڪجهه ٻڌڻ ۾ پئي آيو. دڙ ۽ اڏامندڙ مٽيءَ ۾ ڌرتيءَ ۽ آسمان جي وچ مان مفاصلو ختم ٿي ويو هو. مون آسمان ڏانهن ٻانهون اڀيون ڪندي وڏي واک چيو، هن جنگ جو شاهد رهجانءِ، گواه رهجانءِ.

هٿن، هڪٺا، بيلي سارڻ، مانجهيان اي مرڪ،

وجهن تان نه فرق، رُڪ وهنديءَ راند ۾.

تڏهن، ڪجهه ماڻهن مون کي کڻي ورتو. ٻانهن، ڪلهن ۽ ڪنڌ کان جهلي مون

ڪي خوب ڏونڌاڙيانون- وڏن آوازن ۾ سڌ ڪيانون، جوکي، جوکي، جوکي!  
 اوچتو، جنگ بند ٿي ويئي. دڦن، نگران، ان، گهوڙن، بگهڙن، تلوارن ۽ بندوقن  
 جا آواز، حمل آورن ۽ زخمين جا ڪوڪڙاٽ بند ٿي ويا. ماٺ جا مٺاڻ لهي  
 آيا. تڏهن به مون چين ۾ جهونگاريو پني، هٿن، هڪلن، بيبي سارڻ، مانجهيان اي  
 مرڪ- رُڪ وهندي راند ۾، وجهن تان نه فرق.  
 "جوکي، جوکي، جوکي، جوکي!" آواز آيو.  
 مون اطراف جو جائزو ورتو.

سينئر نرس، سسٽر زيتون، به ٽي ٻيون نرسون، ۽ هڪ به وارڊ بوا ۽ بيٺا هئا.  
 "تون ليڪ ته آهين نه، جوکي؟" سسٽر زيتون پڇيو.  
 "مان!" مون تجسس، ۽ تعجب وڃان پڇيو، "هتي ڪجهه ٿيو هو؟"  
 سسٽر زيتون چيو، "تو وڏي راک، رڙيون ڪندي سنڌيءَ ۾ ڪجهه چيو هو."  
 ورجايم، "مون سنڌيءَ ۾ ڪجهه چيو هو!"  
 سسٽر زيتون ورائيو، "ها، زور زور سان ڪجهه چيو هين، ۽ ٽنگون ٻانهون اٿين  
 پني هلان، جن ڪنهن سان وڙهين پني."  
 ٿڌو ساهه ڪيم. مامري جي مام تائين پهتم. چيم، "ها سسٽر وڙهيم پني!"  
 تعجب وڃان پڇيائين، "ڪنهن سان؟"  
 چيم، "بگهڙن سان."  
 حيرت وٺي ويس. چيائين، "بگهڙن سان!"  
 ورائيم، "ها، بگهڙن سان، جن جون زبانون لڙڪندڙ ۽ اکيون ٽانڊن جهڙيون، ۽  
 ڏند رت هاڻا هئا."

نرسن ۽ وارڊ بوائز عجيب نظرن سان هڪٻئي ڏانهن ڏٺو. سندن تجسس مون  
 کي سمجهه ۾ اچڻ لڳو.  
 چيم، "خواب پني ڏنم، بلڪ ناٺ مينڙ. تون ته خواب ڏسندي آهين نه، سسٽر زيتون؟"  
 "ها، ڏسندي آهيان." سسٽر زيتون ورائيو، "پر اهڙي خوفناڪ نموني جا نه،  
 جنهن جو ذڪر تو هينئر ڪيو آهي."  
 سسٽر زيتون ٻين نرسن ۽ وارڊ بوائز کي وڃڻ لاءِ چيو. هو هليا ويا.  
 سسٽر زيتون چيو، "خبر اٿئي، تو ڇا پني ڪيو؟"  
 چيم، "ها وڙهيم پني بگهڙن سان."

سسٽر زيتون چيو، "تو چڙيون پني هيون، ۽ رڙيون پني ڪيون- جن دورو پيو  
 هجي!"

چيم، "مون اڳ به خواب ۾ بگهڙ ڏٺا آهن، پر اهڙي نموني جا خوفناڪ ۽  
 خونخوار نه، جهڙا اڄ ڏٺا اٿم. لڳو پني مون سان گڏ گلاب گونگي، برٻٽ  
 صحرائي، سندس والده ۽ ٻن پٽن کي به چيري ڦاڙي ڇڏيندا."

سسٽر زيتون ڪجهه ڪجهه حيرت وڃان پڇيو، 'اهي سڀئي ڪير آهن، ڪهڙو واسطو آهي، هنن جو توسان؟'

تڏهن، مون کي غلطيءَ جو احساس ٿيو. اسپتال ۾ مان ڊاڪٽر امان الله خان جو مريض هوس. مون کي مٿي ۾ ٽيومر هو. منهنجو آپريشن ٿيو هو. اسلام آباد ۾ منهنجو ڪوبه مٽ مائٽ ڪونهي. ڳالهه لنوائيندي چيم، 'منهنجا مائٽ آهن، روهڙيءَ ۾ رهندا آهن.'

پڇيائين، 'تو کي ڏاڍا عزيز آهن؟'  
'ها.' چيم، 'مون کي عزيز آهن، تڏهن ته خواب ۾ ايندا رهندا آهن، ۽ خواب ۾ مون سان گڏ پوڳيندا آهن.'

سسٽر زيتون سوچ ۾ پئجي ويئي. پڇيائين، 'تون ان قسم جا خواب ڏسي پريشان ته نه ٿيندو آهين؟'

الاتي ڪيئن چين تي مُرڪ اچي ويئي، چيم، 'تون ڇا ٿي سمجهين، ان قسم جا خواب ڏسي ڪو خوش ٿي سگهندو آهي!'

'نه نه، منهنجو مطلب اهو نه هو.' سسٽر زيتون به ذري گهٽ کلي پئي.  
سسٽر زيتون ڏانهن ڏسندي چيم، 'مون ٻڌو آهي، سسٽر جن کي مٿي ۾ ٽيومر هوندو آهي، سي اڪثر ان قسم جا خواب ڏسندا آهن؟'

اڪين ۾ وحشت تري آيس. چيائين، 'نه نه. ضروري ناهي. ها، ڪن مريضن کي ان قسم جا خواب ايندا آهن - سڀني کي نه.'

سسٽر زيتون کي پڪ هئي ته منهنجي مٿي ۾ ٽيومر هو، ۽ ايندڙ هفتي منهنجو آپريشن ٿيو هو.

چيم، 'سسٽر، مون کي لڳي ٿو، اسان جو معاشرو خونخوار بگهڙن جو معاشرو آهي. خونخوار بگهڙ اسان سڀني کي چيري ڦاڙي ڇڏيندا، ۽ معاشري ۾ مستحڪم ٿي ويندا.'

منهنجي ڳالهه سسٽر زيتون ڏاڍي تعجب سان ٻڌي. پوءِ ڄڻ ٻيهر ٻڌڻ لاءِ ڳالهائين. چيائين، 'اسان جو معاشرو بگهڙن جو معاشرو آهي!'

'ها سسٽر.' چيم، 'اسين سڀئي سيهڙ آهيون، زخمي هڻن آهيون. خونخوار بگهڙ اسان جي تعاقب ۾ آهن.'

سسٽر زيتون جي اڪين مان خوف ظاهر ٿيڻ لڳو.  
'هي مون ڇا ٻڌو آهي، جوڳي؟' ڊاڪٽر امان الله خان ڪمري ۾ داخل ٿيو.  
چيائين، 'جاڳندي خواب پئي ڏٺي، يا ننڊ ۾ هئين؟'

چيم، 'ڪجهه ماڻهو جاڳندي خواب ڏسندا آهن، مان انهن مان هڪ آهيان.'

پڇيائين، 'ٻيو ڪو ڀرابلر ته ناهي نه؟'

'ڇا جو؟' چيم، 'ڇا جو ڀرابلر؟'

ڊاڪٽر امان الله خان جواب ڏيڻ کان اڳ سسٽر زيتون ڏانهن ڏٺو.  
 سسٽر زيتون ڪمري مان هلي وئي.  
 ڊاڪٽر امان الله خان چيو، 'مجيد کي مون ڪوهاڻ روانو ڪراني ڇڏيو آهي.  
 ان قسم جا ماڻهو تنهنجو نقصان ڪندا.'  
 مون ڪجهه نه چيو.  
 ڊاڪٽر امان الله خان چيو، 'گلاب جي ضمانت لاءِ مون هڪ سئو وڪيل  
 ڪيو آهي. سپاڻي سندس ڪاغذ جج آڏو پيش ٿيندا.'  
 مان خاموش رهيس.  
 ڳالهائڻ کان اڳ ڊاڪٽر امان الله خان جو چهرو سرخ ٿي ويو. چيائين، 'بريت ۽  
 سندس والده جي باري ۾، ۽ ٻنهي جي حوالي سان سپاڻي تون پريس ڪانفرنس  
 ڪندين'. ●

ڪُل ڪائنات ۾ سڀ کان عظيم رشتو ماءُ جو آهي، پر، مرد شخصي بنيادن تي جنگ فقط محبوبا لاءِ جوڻي آهي. ٿراءِ جي هيلن، مصر جي قلو پطرا ۽ هندستان جي درو پتيءَ لاءِ مرد يادگار جنگيون لڙيون آهن. پر، مون کي ياد نه پئي آيو ته تاريخ جي ڪهڙي دور ۾، ۽ ڪڏهن مرد ڪائنات ۾ سڀ کان مقدس رشتي، ماءُ لاءِ ڪا يادگار جنگ جوڻي هئي! سسٽر زيتون مون کي ننڊ لاءِ گوريون ڪاراني ويني هئي. پر، ڊاڪٽر امان الله خان جي اکين ۾ ماءُ لاءِ جنگ جو ميدان ڏسي گوريون بي اثر ٿي پيون هيون- ۽ ماءُ به ڪنهن ٻئي شخص جي! سموري رات پاسا ورائيندو رهيس، ۽ سوچيندو رهيس. رڪي رکي پاڻ کان سوال پڇندو رهيس. ڊاڪٽر امان الله خان معاشري جي بيپناهه ناانصافين خلاف بغاوت ڪرڻ لاءِ واٽ ڳولي رهيو آهي، يا سچ پچ بريٽ صحرانيءَ جي مظلوم ماءُ لاءِ ڦٽڪي پيو آهي؟ مون وٽ ڪو جواب نه هو. مون کي ڪجهه سمجهه ۾ نه پئي آيو. بريٽ صحرانيءَ جي ماءُ لاءِ ڊاڪٽر امان الله خان ايتريقدر جنوني چوڻي پيو هو! ماءُ جي حوالي سان ڪا طويل ڪهاڻي سندس لاشعور ۾ ٻرندڙ جبل جي لاري وانگر پجري ۽ ڪامي رهي هئي! مون کي ڪجهه سمجهه ۾ نه پئي آيو. مون کي اهو به سمجهه ۾ نه پئي آيو ته روپوشيءَ واري ڪيفيت ۾ ڊاڪٽر امان الله خان ڪيئن ۽ ڪهڙي نموني منهنجي پريس ڪانفرنس ڪرائيندو! صحافين کي اسپتال ۾ وٺي ايندو، يا مون کي ڪنهن مخفي مقام تي پريس ڪانفرنس لاءِ وٺي ويندو! اٿڻ ۽ وسوسن ۾ اٿي ڪڏهن مون کي ننڊ کڻي ويني. گورين جو اثر هو، يا سموري رات اُن سليل سوالن جي جوابن لاءِ ڦٽڪندو رهيو هوس، جو صبح جو اک کلي ته مٿو ڳرو هو. اکين ۾ چپڪو پئي محسوس ڪيم. واچ ۾ وقت ڏٺم. صبح جا اٺ ٿيا هئا. بيل وڃايم. ڪجهه گهڙين کان پوءِ هڪ نرس هلي آئي.

ڪانٽس پڇيم، "سسٽر زيتون ڪٿي آهي؟"

ورائينين، "منجهند جو هڪ وڳي ايندي."

مان سوچ ۾ پئجي ويس. پڇيم، "هتي اسپتال ۾ ڪو هال وغيره آهي ڇا؟"

انڪار ۾ ڪنڌ لوڏيندي ورائينين، "نه."

پنهنجي ساءِ ڳالهائيم، چپن ۾ پٽڪيم، ته پوءِ پريس ڪانفرنس ڪٿي ڪندا؟

نرس پڇيو، "پريس کي ڇا ڪندا؟"

"هون!" مون هڪدم نرس ڏانهن ڏٺو. ڳالهه بدلائيندي چيم، "اخبارن جي باري ۾"

ٻني سوچيم. ملي سگهنديون؟

ورائين، "چون، ڇانه سان گڏ موڪليان ٿي."

نرس هلي ويئي. غسلاخاني مان وهنجي سهنجي ٻاهر آيس. ميز تي به اخبارون ۽ ڇانه جي ٽري رکي هئي. ڇانه جو ڪوپ ٺاهي، اخبارون کڻي ڪرسيءَ تي ويهي رهيس.

اردو اخبار جي پهرين صفحي تي چئن ڪالن جي سرخيءَ سان اسان جي باري ۾ خبر هئي، منهنجي ۽ گلاب جي باري ۾. اسين تخريبي ڪارواين ۽ دهشتگرديءَ جو پلان ٺاهي پاڪستان ۾ داخل ٿيا هئاسين. گلاب چنڊ، جو بيان ضمني سٺ ۾ لکيل هو، صحافين آڏو گلاب چنڊ جو ڳالهائڻ کان انڪار. سندس اعترافي بيان پڙهي ٻڌايو ويو.

معاشرتي ۽ ماحول کان سخت ڪراحت منهنجي وجود ۾ رت وانگر ڊوڙڻ ۽ سوچ وانگر ڪاٺ لڳي. مون محسوس ڪيو، هيءَ دنيا ڪرو، مگر ۾ فريب جي سڱ تي بيٺل آهي. هتي، اسان مولائين، ۽ بيوقوفن لاءِ زنده رهن جي ڪابه گنجائش نه آهي. هيءَ دنيا انهن لاءِ نه آهي جن دولا بدردان دل جي ڳالهه مڃي آهي. جن بهارن کان منهن موڙي خزانن سان لڙن لڳايو آهي! نه ڪڏهن ووٽ ڏنوسين، ۽ نه ڪڏهن ووٽ وٺڻ جي تمنا ڪنيسين- نه ڪڏهن قانون ٺاهيوسين، ۽ نه ڪڏهن قانون ڊاهيوسين. هتان جو قانون اسان لاءِ نه آهي. اسين هتان جي قانون لاءِ نه آهيون. بقول اسان جي انقلابي دوست چارن چري جي، هتان جا جيل خانا ۽ ڦاهي گهاٽ اسان لاءِ آهن، ۽ اسين جيل خانن ۽ ڦاهي گهاٽن لاءِ آهيون.

اخبارن ۾ آيل گلاب گونگي ۽ پوليس جي پريس ڪانفرنس جو اڪين ڏٺو احوال وحشتناڪ هو. هڪ صحافيءَ جي سوال جي جواب ۾ ته گلاب زخمي ڇو هو، ذميدار پوليس آفيسر ورائيو هو،

تفتيش ۽ آڏي پڇا دوران گلاب اوچتو وحشي ٿي پيو. هن اعليٰ آفيسرن ۽ ماتحتن تي حملو ڪري ٻن سپاهين کي زخمي ڪري وڌو، جن کي علاج لاءِ اسپتال ۾ داخل ڪرايو ويو آهي! نتيجي ۾ پاڻ زخمي ٿي پيو!

۽ صحافين سڀ ڪجهه قبول ڪيو هو!

زندگيءَ ۾ سياست سان منهنجو نه ڪڏهن سڌو ۽ نه ڪڏهن ان سڌو واسطو رهيو آهي. پر، اخبارون پڙهي، لفظ جي حرمت تان منهنجو ايمان ڪڇي ويو. مون زندگيءَ ۾ پهريون دفعو سوچيو ته مان هيءُ ملڪ ڇڏي هليو وڃان ۽ ٻني ڪنهن ملڪ ۾ وڃي سياسي پناه وٺان. جڏهن صحافت جي سڃاڻي حڪومت رقت جو اکيون بند ڪري ساڻ ڏيندي آهي، تڏهن وڻ چانو ڏيڻ ڇڏي ڏيندا آهن، ۽ درياهن جي مٺي پاڻيءَ ۾ سمنڊ ڪاهي پوندو آهي، ۽ مٺي پاڻيءَ کي ڪارو ڪري ڇڏيندو آهي.

ڇا جي پريس ڪانفرنس!

مان اتي ويهي رهيس. مون کي ڪا ضرورت نه آهي. سڀ ڪجهه بيڪار ۽ بڪواس آهي. مان پريس ڪانفرنس ۾ شريڪ نه ٿيندس! ائين چو آهي، جو اسان جي زندگي پنهنجي بيگناهي ثابت ڪرڻ جي جدوجهد ۾ بيمقصد گذري ويندي آهي! چوندا آهن، قانون جي نگاهن ۾ انسان بيگناهه آهي، جيستائين هو گنهگار ثابت نٿي. پر، ساڳيو قانون اسان لاءِ ابتڙ آهي. اسين گنهگار آهيون، جيستائين پاڻ کي بيگناهه ثابت نه ڪريون.

پريشان ذهن سان فيصلو ڪري ڇڏيم، ته مان پريس ڪانفرنس ۾ نه ويهندس. حڪومت جي ڊيويروچي صحافين سان نه ڳالهائيندس. ڇانهه ٽري وٺي هني. مون پنهنجي لاءِ ڇانهه جو پيو ڪوپ ٺاهيو. اخبارون پلنگ تي اڇلائي ڇڏيم، ڪرسيءَ تي ويهي رهيس. سڀ سڀ ڪري ڇانهه پيئڻ لڳس، ۽ پنهنجي آئيندي بابت سوچڻ لڳس.

مون شاليءَ جي سڃاڻپ تي شڪ نه ڪيو، پر سندس صلاح مون کي صحيح محسوس نه ٿي. ضمانت لاءِ پيش ٿيڻ کان پوءِ پڪ نه هئي ته جج، ملڪ سان غداريءَ جي الزام هيٺ تلاش ٿيندڙ مفروور ملزم کي ڇڏي ڏيندو، يا هڪدم پوليس جي حوالي ڪري ڇڏيندو! ڊاڪٽر امان الله خان جو فيصلو مون کي درست لڳو. پر، ڪيستائين؟ مان ڪيستائين نه ڪيل ڏوهن جا الزام سر تي کڻي مفروور واري زندگي گذاريندس؟ ڪيستائين؟ مون وٽ ڪو جواب نه هو. فقط غير يقيني هئي.

گذريل ڇهن ستن ڏينهن دوران رونا ٿيندڙ حالتن جو جائزو ورتو. لڳو ته تاريخ، تمام گهٽ عرصي اندر پاڻ کي دهرائي رهي هئي، ورجائي رهي هئي. بنگالين وانگر سنڌي هئڻ، ۽ سنڌي سڏائڻ ڏوهه ٿي پيو آهي. ملڪ سان غداري، دشمن سان سازباز ۽ دهشتگردي اسان جي نصيب ۾ آئيني ترميم وانگر شامل آهن. ڇهه ست ڏينهن اڳ منهنجي خواب ۾ خيال ۾ به نه هو ته ڪڏهن ڪو اهڙو وقت به ايندو جو مان سياسي بنيادن تي حالتن جو چيد ڪرڻ تي مجبور ٿي پوندس. منهنجي وهم ۽ گمان ۾ به نه هو ته هڪ ڏينهن مان تاريخ جي هڪ دور جو تاريخ جي بني دور سان موازنو ڪندس - پيٽ ڪندس. مان عام رواجي، مولائي قسم جو هڪ مڙس سموري سانجي کي معاشرتي ٺاهيواريءَ جي زاويي کان ڏسندس! ذهن جي غفائن ۾ سوالن جا چمڙا ۽ چيرا ويهي رهيا هئا. آخر هن ڏهن مان ڪيئن نڪرو؟

ان وقت ڊاڪٽر امان الله خان ڪمري ۾ داخل ٿيو. هٿ ۾ پريف ڪيس هوس. پريف ڪيس ميز تي رکي، منهنجي سامهون اچي بيٺو. "ڇو؟" پڇيائين، "ڏاڍو فڪرمند ٿو لڳين؟"

چيم، "سوچيو اٿم، پريس ڪانفرنس نه ڪندس. ڪن بريت صحرائي ۾ جا پاڳ،"  
 "چيو، ڇا ٿيو؟" ڊاڪٽر ذري گهٽ وانڙو ٿي ويو.  
 پلنگ تان اخبارون کڻي کيس ڏيکاريندي چيم، "ڏس، ڏس ته ڇا لکيل آهي."  
 اخبارون مون کان وٺي موٽائي پلنگ تي رکيائين چيائين، "مون پڙهيون آهن،  
 خبر اٿئي ته اسان جي ملڪ جو سڀ کان وڏو مسئلو ڪهڙو آهي؟"  
 ڪجهه نه چيم، خاموش رهيم.  
 ڊاڪٽر امان الله خان چيو، "عام تاثر آهي ته اسان جي ملڪ ۾ يا ته فرشتا آباد  
 آهن، يا شيطان. پريس ڪانفرنس ۾ اهو ثابت ڪرڻو آهي ته هن ملڪ ۾ انسان آباد  
 آهن. ۽ هڪ انسان ڪجهه ڪجهه فرشتو ۽ ڪجهه ڪجهه شيطان ٿيندو آهي." ●

ان کان اڳ جو مان ڊاڪٽر امان الله خان کان پڇان ته پريس ڪانفرنس لاءِ صحافي اسپتال ۾ ايندا، يا مون کي صحافين آڏو پيش ڪرڻ لاءِ اسپتال کان ٻاهر وڃڻو پوندو، ڊاڪٽر امان الله خان مون کان پڇيو، ”ڪيئن جوڳي، پريس ڪانفرنس لاءِ تيار آهين نه؟“

مان مونجهارن ۾ هوس. جواب ڏيئي نه سگهيس. ڊاڪٽر امان الله خان چيو، ”تنهنجي پريس ڪانفرنس تي گلاب لاءِ ضمانت جو دارو مدار آهي. توکي وضاحت سان، هڪ هڪ نقطي کي سمجهائي سمجهائي جواب ڏيڻو پوندو.“

مون کي ائين پئي لڳو، ڊاڪٽر امان جن ته قديم دور جو هيڪلو ويڙهاڪ هو، ۽ ڏاڍو ڌمڪ خلاف جنگ جوڻ لاءِ آيو هو. بنا ڪنهن طمع ۽ غرض جي هو اسان جي مدد ڪري رهيو هو. حالتن جي ابتر ڏسي، جتي مراد ٺالاري جهڙن دوستن اسان کان منهن موڙي ڇڏيو هو، هڪ اجنبِي شخص، ڊاڪٽر امان الله خان اسان جي جنگ وڙهڻ لاءِ تيار ٿي بيٺو هو.

ڊاڪٽر امان الله خان چيو، ”سڀاڻي تنهنجي پريس ڪانفرنس جي ڪاروائي اخبارن ۾ شايع ٿيندي. ساڳئي ڏينهن اسان جا وڪيل گلاب گوڻگي لاءِ عدالت ۾ ضمانت جا ڪاغذ داخل ڪندا.“

پڇيم، ”۽ برٽ صحرائي؟“ ڊاڪٽر چيو، ”منهنجو خيال آهي، صبح وارين اخبارن ۾ پريس ڪانفرنس جي ڪاروائي شايع ٿيندي، ۽ منجهند کان اڳ پوليس وارا برٽ ۽ سندس والده کي ڇڏي ڏيندا، پر ان کان اڳ اسان کي ڪجهه ڪرڻو آهي.“ ڊاڪٽر امان الله ڏانهن ڏٺو.

چيائين، ”هڪ طرف گلاب لاءِ ضمانت جا ڪاغذ داخل ڪيا ويندا، ۽ ساڳئي وقت، ٻئي طرف برٽ، ۽ سندس والده کي غير قانوني نموني ٿاڻي تي گهرائي قيد ڪرڻ واري عمل تي پوليس خلاف ڪورٽ ۾ ڪيس داخل ڪيو ويندو. سموري ڪاروائي مڪمل آهي.“

مان بنيادي طرح هڪ گيدي ۽ ڊڄڻو شخص آهيان. جهيڙن جهڻن کان پري پهچندو رهيو آهيان. ڊاڪٽر امان الله خان جي ڳالهه ٻڌي مون کي پنهنجي بدن ۾ ڪٽبڻي محسوس ٿي. مون کي لڳو پئي، حالتن جن رهن تي مون کي ڌڪي ڇڏيو

هو، انهن راھن تان موٽي اچڻ منهنجي لاءِ محال هو. آئيندو ان ڇٽو، ۽ مبهم نظر پئي آيو. زندگي هڪ اونداهي سُرنگ ڏانهن وڌندي محسوس پئي ٿي، جنهن جي بني پاسي روشنيءَ جو ترورو نه هو.

ڊاڪٽر امان الله خان بيل وڃائي سسٽر زیتون کي گهرايو.

سسٽر زیتون کي چيائين، 'مريض کي بانڊسي لاءِ تيار ڪري آپريشن ٿيڻ ۾ پهچايو.' مون واٽڙو ٿي اول ڊاڪٽر امان الله ڏانهن ۽ پوءِ سسٽر زیتون ڏانهن ڏٺو. ڊاڪٽر امان چيو، 'بانڊسيءَ لاءِ مون کي ڪنهن به نرس جي مدد جي ضرورت نه آهي.'

هاڪار ۾ سسٽر زیتون ڪنڌ لوڏيو.

ڊاڪٽر امان الله پنهنجو بريف کيس کڻي هليو ويو، هڪ ڪن ۾ بيٺي پير موٽي آيو. ڪمري ۾ اندر نه آيو. در وٽان ڳالهائين، چيائين، 'فڪر مند ٿيڻ جهڙي ڪا ڳالهه نه آهي.'

ڊاڪٽر امان هليو ويو.

سسٽر زیتون تعجب وڃان چيو، 'بانڊسيءَ ۾ هونءَ ته ڊاڪٽر کي هڪ ٻن نرسن جي مدد جي خاص ضرورت محسوس ٿيندي آهي، پر هيءُ پهريون دفعو آهي، جو ڊاڪٽر امان اڪيلي سر بانڊسي ڪري رهيو آهي.'

منهن تي ڪوڙي مُرڪ آئي مون سسٽر زیتون ڏانهن ڏٺو.

سسٽر زیتون پڇيو، 'پنهنجي ڪنهن دوست يا مٽ مائٽ کي گهرائڻ چاهين ٿو؟' چيم، 'نه. هن شهر ۾ منهنجا دوست ۽ منهنجا مٽ مائٽ توهين آهيو.' ان کان پوءِ، جيئن ڪنهن مريض کي ننڍڙي آپريشن لاءِ تيار ڪبو آهي، سسٽر زیتون مون کي تيار ڪيو.

چيائين، 'آپريشن ٿيڻ جو جائزو وٺ، مان موٽي ٿي اچان. تون پلنگ تي ليٽي پٺه.' سسٽر زیتون هلي ويئي.

اڪيلائيءَ ۾ سوچ ۽ وسوسن جا در کلي پوندا آهن. مون محسوس ڪيو ته نظر نه ايندڙ ڪو سرجن منهنجي وجود جي آپريشن ڪري رهيو آهي. ان ڏينهن کان آپريشن ڪري رهيو آهي، جنهن ڏينهن کان گلاب گوڻگي کي گرفتار ڪيو ويو آهي، ۽ پوليس مون کي گرفتار ڪرڻ لاءِ منهنجي ۽ منهنجن دوستن جي گهرن تي ڇاپا هڻي رهي آهي. مون کي لڳو پئي ته آپريشن مڪمل ٿيڻ کان پوءِ مان اهو نه رهندس، جيڪي هوس. ڊڄڻو، گيدي ۽ ڪانٽر! نظر نه ايندڙ سرجن جي آپريشن ٿيڻ مان ٻاهر اچڻ کان پوءِ مان مختلف شخص هوندس. اهو وقت ضرور ايندو، جڏهن موت منهنجي لاءِ پنهنجي اهميت وڃائي ويهندو.

ٿوريءَ دير کان پوءِ سسٽر زیتون موٽي آئي. چيائين، 'ڊاڪٽر امان الله خان تنهنجو انتظار ڪري رهيو آهي.'

مان اُتي بيس. سوچيم، مان ڪهڙي نه عجيب آپريشن لاءِ آپريشن ٿيڻ ڏانهن وڃي رهيو آهيان، جتي چُرِين، چاقن، ٽينچين ۽ اوزارن بدران لفظن سان منهنجو آپريشن ڪيو ويندو. اهڙي آپريشن جو مون کان اڳ شايد ڪنهن تصور به نه ڪيو هوندو!

ڪمري مان نڪري مان ورائندي ۾ وڃي بيس. ورائندو اصل ۾ ڪجهه دير لاءِ ويهي انتظار ڪرڻ وارو ڪمرو هو، جنهن کي ويٽنگ روم چوندا آهن. چئني طرف صوفا سيٽ رکيا هئا. وچ ۾ افغاني غاليجا، ۽ غاليجن تي سينئر ٽيبلون. اسپتال ۾ داخل ٿيڻ وقت مون ويٽنگ روم جو جائزو نه ورتو هو. تڏهن، مان ذاتي پريشانين ۾ ايتريقدر وڪوڙيل هوس، جو ڊاڪٽر امان الله خان جي ڪڍ اندر هليو آيو هوس.

سسٽر زيتون پڇيو، "ڇا پيو ڏسين؟"  
چيم، "اسپتال ۾ اچڻ وقت مون هيءُ ڪمرو نه ڏٺو هو."  
سسٽر زيتون چيو، "هرڪو اچڻ وارو هن ڪمري ۾ ڪجهه دير لاءِ بيهي رهندو آهي."

مون غور ڪيو ته ڪمري ۾ مون کي ڪا به جديد شيءِ نظر نه آئي. سڀ ڪجهه، فرنيچر، درن درين تي پڙدا، بتيون، غاليجا، سڀ ڪجهه قديم هو، فنڪاريءَ جو نادر نمونو هو. ڀتين تي اعليٰ قسم جا پينٽ ڪيل پورٽريٽ ۽ تصويرون لڳل هيون. تصويرن جا فريم اهڙا سهڻا، جو اڄوڪي دور ۾ تصور به ڪري نه ٿو سگهجي. مون کي ائين لڳو، جڻ ڪنهن ميوزيم ۾ بيٺو هون.

"اصل ۾ هيءَ جاءِ، ڊاڪٽر درانيءَ جو گهر آهي، رهائش گاهه آهي." سسٽر زيتون چيو، "پوءِ، الاتي ڪهڙو خيال آيس، جو سپر مارڪيٽ واري اسپتال بند ڪري، هتي، پنهنجي گهر ۾ اچي اسپتال کولي اٿائين. هتي آني به پنج ڇهه سال ٿي ويا اٿس."

سسٽر زيتون ۽ مان سَنَگ يا ويٽنگ روم مان نڪري وياسين. آپريشن ٿيڻ هيٺين منزل تي، گرائونڊ فلور تي هو. ڏاکڻ لهندي سسٽر زيتون چيو، "آپريشن ٿيڻ اصل ۾ هن گهر جو ڊائيننگ روم هو، جتي سموري گهر جا پاڻي مقرر وقتن تي گڏجي ماني کائيندا هئا."

ڏاکڻ لهندي منهنجو سمورو ڌيان سسٽر زيتون ڏانهن هو. آخري ڏاڪي وٽ، مٿي ويندي، ڪو شخص منهنجي پاسي کان بيهي رهيو. مون کي لڳو، هو جڻ تمام غور سان مون ڏانهن ڏسي رهيو هو.  
"جوڳي!" مون ڀنڪو ٻڌو.

مون ڪنڌ ورائي ڏٺو. مراد ناٿارو بيٺو هو.  
لفظ جوڳيءَ تي سسٽر کي تعجب ٿيو. مان هن لاءِ قلندر هوس.

”جوڳي تون اسپتال ۾ ڪيئن!“ مراد ٺاٺاري تعجب وڃان پڇيو، ”خير ته آهي نه. تون ليڪ ته آهين نه؟“

مراد ٺاٺاري جي همدردِي مون کي سمجه ۾ نه آئي. هن مون سان فون تي ڳالهائڻ ڪواري نه ڪيو هو. مان سمجهان ٿو، اسپتال ۾ ڏسي، بي ساختہ هن جي وات مان ڪجهه جملن ڪري پيا هئا، ورنہ عام حالتن ۾ هو مون سان هرگز نه ڳالهائي ها. ان کان اڳ جو مان ڪجهه چوان، سسٽر زيتون چيو، ”توهان کي غلط فهمي ٿي آهي. هن جو نالو قلندر آهي.“

”قلندر!“ مراد ٺاٺارو واٽڙو ٿي ويو. هو وڪ ڪن مون کان پري ٿي بيٺو. سسٽر زيتون جي ڳالهه تي يقين نه آيس.

پڇيائين، ”تو کي يقين آهي ته هيءُ جوڳي نه آهي؟“

سسٽر زيتون ورائيو، ”هن جو نالو قلندر آهي. هن کي برين ٽيومر آهي. ڪجهه

دير کان پوءِ هن جي بانڀسي ٿيڻي آهي.“

مراد ٺاٺارو واٽڙو ٿي ويو. مون کان پڇيائين، ”انين ڪيئن ممڪن آهي، جو

تون جوڳي نه آهين! مون کي پڪ آهي ته تون جوڳي آهين.“

”نه جاني.“ ورائيم، ”تو کي غلط فهمي ٿي آهي، مان جوڳي نه آهيان. مان

قلندر آهيان. مون کي برين ٽيومر آهي.“

سسٽر زيتون ۽ مان آپريشن ٿيڻ ڏانهن وڌي وياسين. ●



مون اڳ آپريشن ٿيڻ زندگيءَ ۾ ڪڏهن به نه ڏٺو هو. ڊاڪٽر امان الله خان آپريشن ٿيڻ جي ٻاهران، در وٽ بيٺو هو. مون کي ڏسي منهن تي مُرڪ تري آيس. مُرڪ لاءِ مون کي ڪو خاص سبب سمجه ۾ نه آيو. مون کي مريضن واري لباس ۾ ڏسي شايد کيس منظر مضحڪ خيز محسوس ٿيو هو. کيس ويجهو پهتاسين ته هن سسٽر زيتون سان ڳالهايو. چيائين، ”ٿينڪ يو سسٽر. مون کي ٻن ڪلاڪن تائين ڪم ڪرڻو آهي. جيستائين مان مريض کي وٺي آپريشن ٿيڻ مان ٻاهر نه اچان، مون کي ڊسٽرب نه ڪيو وڃي.“

”ليڪ آهي.“ سسٽر زيتون چيو، ”مان پاڻ خيال رکنديس ته توهان کي بانپسيءَ دوران ڊسٽرب نه ڪيو وڃي.“

ان مهل سسٽر زيتون مون کي ڏاڍي ٻاجهاري محسوس ٿي. منهنجي سامهون اچي بيٺي. چيائين، ”ڪو فڪر نه ڪر. سڀ ليڪ ٿي ويندو.“

آواز اوچتو ڳورو ٿي پيس. هيڏانهن هوڏانهن ڏسي ڊاڪٽر امان الله خان سان ڳالهيائين. چيائين، ”خبر اٿئي، هيڏانهن ايندي، ڇا ٿيو. ڏاڪڻ وٽ هڪ اوڀرو شخص اسان کي مليو. قلندر کي ڏسي منجهي پيو. هن کي پنهنجو ڪو دوست سمجهيائين. جوڳي!“

ڊاڪٽر امان الله خان ٿورو چرڪيو. هن مون ڏانهن ڏٺو.

مون سسٽر زيتون کي چيو، ”مڪن آهي منهنجي شڪل سندس دوست جوڳيءَ سان هوبهو ملندي هجي! ڪهڙي خبر! ائين ٿيندو آهي ته زندگيءَ ۾، جو اوچتو ڪنهن کي ڪٿي ڏسندا آهيو، کيس سڃاڻڻ جي ڪوشش ڪندا آهيو. الانهي ڇو ائين ٿيندو آهي!“

”ائين ٿيندو آهي. ان موضوع تي گذريل صديءَ ۾ ڏاڍو بحث هليو هو.“ ڊاڪٽر امان الله خان مون کي ڪلهي تي هٿ رکندي چيو، ”قلندر، اُچ.“

مان ڊاڪٽر امان الله خان جي ڪڍي آپريشن ٿيڻ ۾ داخل ٿيس. آپريشن ٿيڻ، اصل ۾ هڪ وڏو هال هو، جيئن سسٽر زيتون ٻڌايو هو ته ڊائيننگ هال هو، يعني ماني کائڻ لاءِ ڪمرو هو. ڏاڍو ڪشادو هو، ۽ مختلف قسم جي سائنسي اوزارن سان ڀريل هو. ڪري جي وچ ۾ ست اٺ اسپاٽ لائيٽ قسم جون بتيون هڪ دائري ۾ ڇت سان لٽڪي رهيون هيون. مون ٽيليويزن پروگرامن ۾ ان قسم جون بتيون ۽ آپريشن ٿيڻ ڏٺو هو. مون کي ڪجهه ڪجهه تعجب ٿيو، جو دائري

۾ ٻرندڙ بٽين هيٺان آپريشن لاءِ ٿيبل بدران عام رواجي ٿيبل رکي هئي. ٿيبل تي به کيسٽ رکارد ۽ ڪجهه کيسٽون رکيون هيون.  
مون اڃا آپريشن ٿيڻ جو جائزو پني ورتو، جو ڊاڪٽر امان الله خان پڇيو، 'هو ڪير هو؟'

'ڪير، ڪير هو؟' مون ورائي پڇيو.  
'جنهن توکي سڃاتو هو؟' ڊاڪٽر امان پڇيو.  
ورائيم، 'خيٽ قسم جو هڪ شخص هو. دم دوستيءَ جو ڀريندو آهي، پر اول نمبر جو پاڙيو آهي. نالو اٿس مراد نانارو'

پڇيائين، 'کيس خبر آهي ته پوليس تنهنجي ڳولا ۾ آهي.'  
'کيس خبر آهي ته پوليس جوڳيءَ جي تلاش ۾ آهي.' چيم، 'مون ۽ سسٽر زيتون کيس يقين ڏياريو ته مان جوڳي نه آهيان. منهنجو نالو قلندر آهي.'  
'بهر حال، نيڪ نه ٿيو.' ڊاڪٽر امان الله خان چيو، 'شڪ چيٽ وانگر ٿيندو آهي. دل ۾ چيندو رهندو آهي.'

'مراد نانارو وڏو آڙي ڪاپ آهي.' چيم، 'توه ضرور رکندو. هونءَ به، جنهن سان اٿڻ ويهڻ هجي، ڇهن ستن ڏينهن اندر تنهن کي سڃاڻڻ ۾ دوکو کانڻ امڪان کان ٻاهر آهي.'

پڇيائين، 'ايجنٽ ته ناهي؟'  
چيم، 'مان نه ٿو ڀانيان ته مراد نانارو ايجنٽ آهي. مراد ناناري جي اک ٻاويهين گريڊ تي آهي. اسان جهڙن مولائين کان ڪٿي ڪٿايندو آهي.'  
ڊاڪٽر امان الله خان چيو، 'مان سمجهان ٿو، پڪ ڪرڻ لاءِ هو موٽي ايندو. توکي هن کان پري رهڻو آهي. نيڪ آهي؟'

چيم، 'نيڪ آهي.'  
چيائين، 'پريس ڪانفرنس کان پوءِ مان ڪياڙيءَ وٽان وار ڪوڙي تنهنجي بينديج ڪري ڇڏيندس.'

اچرج ٿيو. پڇيم، 'پر ڇو؟'  
چيائين، 'جيڪڏهن تو وارو دوست، نانارو، موٽي اچي ۽ اوچتو تنهنجي منهن ڇڙهي وڃي ته بينديج ڏسي کيس پڪ ٿئي ته تون ٻيو ڪو شخص آهين، ۽ توکي برين ٽيومر آهي، ۽ سڀ کان وڏي ڳالهه، سسٽر زيتون کي به ته يقين ڏيارڻو آهي ته تنهنجي ٻانڀسي ٿي آهي.'

الائي ڇو اهو سڀ ڪجهه مون کي ڊرامائي ۽ اضافي محسوس ٿيو. هڪ صحتمند شخص کي مٿي ۾ ڪينسر جو مرض ڏيئي، نرسن کان ڪيستانين لڪائي ۽ مخفي رکي سگهجي ٿو! مون کي ڪجهه به سمجه ۾ نه پئي آيو.  
ڊاڪٽر امان الله چيو، 'تون هن ڪرسيءَ تي ويهي ره.'

دانري ۾ لڳل ٻتين هيٺان رکيل ميز جي سامهون مان ڪرسيءَ تي ويهي رهيس. رکي رکي خيال پني آيو ته صحافي ڪٿي آهن! پاسي واري ڪنهن ڪمري ۾ ويٺا آهن! اوجھو نڪري ايندا! مون کي مختلف سوالن سان ورائي ويندا!  
ڊاڪٽر امان چيو، 'هيءَ اليڪٽرانڪ پريس ڪانفرنس آهي. سسٽم سمجھي ڇڏو.'  
مان ڊاڪٽر امان الله ڏانهن ڏسڻ لڳس.

ڊاڪٽر امان الله ميز تي رکيل ٻن ڪيسٽ رڪارڊرن ڏانهن اشارو ڪندي چيو، 'هيءُ ڪيسٽ رڪارڊر اي آهي، ۽ هيءُ بي آهي.'  
ڪيسٽ رڪارڊر بي کڻي منهنجي آڏو رکيائين. ڪيسٽ رڪارڊر جي ڪنڊينسر مانيڪرو فون جو رخ مون ڏانهن ڪندي چيائين، 'سمورن سوالن جا مفصل جواب توکي هن ڪيسٽ رڪارڊر ۾ رڪارڊ ڪرائڻا آهن- ۽ جواب رڪارڊ ڪرائڻ لاءِ هي ڪيسٽ آهن.'

ڊاڪٽر امان الله خان ڇھ ڪيسٽ، جن تي وڏن اکرن ۾ اي لکيل هو، منهنجي سامهون رکيا. هڪ هڪ ڪيسٽ سن مٿن جي دورانيه جو هو. مون ڊاڪٽر امان کان پڇيو، 'ڊاڪٽر، اٿرويو ڇھ ڪلاڪ هلندو ڇا؟'

'ضروري ناهي.' ڊاڪٽر امان ٻيو ڪيسٽ رڪارڊر پنهنجي سامهون رکندي چيو، 'هيءُ ڪيسٽ رڪارڊر اي آهي. هن ۾ هڪ ڪيسٽ، رڪارڊ ٿيل، لڳل آهي. ڪيسٽ تي راولپنڊي ۽ اسلام آباد جي نامور صحافين جا سوال رڪارڊ ٿيل آهن. توکي هڪ هڪ سوال غور سان ٻڌڻو آهي، ۽ پوءِ تفصيل سان هڪ هڪ سوال جو جواب رڪارڊ ڪرائڻو آهي- بي ڪيسٽ رڪارڊر تي. سوالن واري ڪيسٽ جو دورانيو سن مٿ آهي. جوابن جي دورانيه جو دارو مدار تنهنجن جوابن تي آهي.'

تڏهن مون کي پريس ڪانفرنس مان صحافين جي غير موجودگي سمجھ ۾ آئي. 'ڪيئن! ڊاڪٽر امان پڇيو، 'پريس ڪانفرنس لاءِ تيار آهين نه؟'

هاڪار ۾ ڪنڌ لوڏيندي چيم، 'ها، مان تيار آهيان.'

ڊاڪٽر امان الله خان آپريشن ٿيڻ جي پهرين پاسي هليو ويو. اول اندر اچڻ لاءِ در کي تالو هنيائين. پوءِ اٿر ڪام جو رسيور کڻي ڪو نمبر ڊائل ڪيائين. گهڙيءَ کن کان پوءِ ڳالهائين. چيائين، 'سسٽر، ڪجهه به ٿي پوي، ڪم ۾ مون کي هرگز دسترب نه ڪيو وڃي.'

هن اٿر ڪام جو رسيور رکي ڇڏيو. ڪمري جون اضافي بتيون وسائي ڇڏيائين. دانري وارين بتين جي روشنيءَ ۾ هو منهنجي سامهون ميز جي ٻئي پاسي کان اچي ويٺو. ڪيسٽ رڪارڊر اي پاڻ ڏانهن ڇڪي ورتائين.

ماحول مون کي پُر اسرار محسوس ٿيڻ لڳو.

ڊاڪٽر امان الله چيو، 'پنهنجو رڪارڊر لوڊ ڪر.'

ڇهن مان هڪ ڪيسٽ ڪٿي، ڪنبنڊڙ هٿن سان مون پنهنجي سامهون رکيل  
 ڪيسٽ رڪارڊر ۾ وجهي ڇڏي.  
 ڊاڪٽر امان پنهنجي سامهون رکيل ڪيسٽ رڪارڊر جو پلي وارو سنج هيٺ  
 ڪري ڇڏيو.  
 ڪيسٽ رڪارڊر مان آواز آيو، ”پنهنجي نوعيت جي نرالي پريس ڪانفرنس ۾  
 اسين، راولپنڊي ۽ اسلام آباد جا صحافي مقرر ملزم جوڳيءَ کي خوش آمديد  
 چئون ٿا.“ ●

ڪيسٽ رڪارڊر تي ڪنهن اجنبِي صحافي يا شخص جو آواز ٻڌي مان وانڙو ٿي ويس. مون هٿ وڌائي ڪيسٽ رڪارڊر بيهاري ڇڏيو.

"اهو ڇا پيو ڪرين؟" ڊاڪٽر امان الله خان چيو، "صحافين جي صدر توکي ويلڪم ڪيو آهي، تنهنجي آجيان ڪئي آهي. هن اڃا توکان ڪو سوال نه پڇيو آهي. سوال ٻڌڻ کان پوءِ جواب لاءِ هيءُ ڪيسٽ رڪارڊر بند ڪيو، ۽ تو وارو ڪيسٽ رڪارڊر هلائبو."

ڊاڪٽر امان الله خان ڪيسٽ کي ريوائينڊ ڪيو ۽ ٻيهر آن ڪرڻ کان اڳ چيو، "آجيان کان پوءِ صحافين جي صدر جو سوال ٻڌ ۽ پنهنجي رڪارڊر ۾ ان جو جواب ڏي."

ڊاڪٽر امان الله خان ڪيسٽ رڪارڊر آن ڪري ڇڏيو. آواز آيو، "پنهنجي نوعيت جي نرالي پريس ڪانفرنس ۾ اسين، روالپنڊي ۽ اسلام آباد جا صحافي مقرر ملزم جوڳيءَ کي خوش آمديد چئون ٿا."  
مون ڊاڪٽر امان ڏانهن ڏٺو.

ڪيسٽ هلندو رهيو. ڪيسٽ رڪارڊر مان تاڙين جو آواز آيو، انين، جن مان صحافين آڏو پريس ڪلب ۾ ويٺو هوس. هو مون کي ڏسي رهيا هئا ۽ مان کين ڏسي رهيو هوس.

تاڙين جو آواز ختم ٿيو، صحافين جي صدر پريس ڪانفرنس ۾ سوالن جو آغاز ڪندي پڇيو، "جوڳي، تنهنجي ڏوه جي نوعيت ڪهڙي آهي، تون ڪو دهشتگرد آهين، ٻاهرين ڪنهن ملڪ جو ايجنٽ آهين، يا فقط سياسي ڪارڪن آهين، ۽ احتجاج بلند ڪري رهيو آهين؟"

ڊاڪٽر امان الله خان ڪيسٽ رڪارڊر بند ڪري ڇڏيو. چيائين، "هاڻي پنهنجو ڪيسٽ رڪارڊر آن ڪر، ۽ سوال جو سوچي سمجهي جواب ڏي."

چيم، ڪجهه خفي ٿيندي، "يار، مون ڪو ڏوه نه ڪيو آهي ۽ نه ئي مان ڪو دهشتگرد آهيان."

"ترس." ڊاڪٽر امان مون کي ڳالهائڻ کان روڪيو.

چيائين، "اهوئي جواب تون پنهنجي ڪيسٽ رڪارڊر ۾ رڪارڊ ڪر."

ڊاڪٽر امان ڪيسٽ رڪارڊر آن ٻلي ڪري ڇڏيو.

مون کي اشارو ڪيائين، جن چوندو هجي، ڳالهائ!

مون ڳالهايو. چيم، "مان نه ته منورو ڏوهاري آهيان ۽ نه دهشتگرد آهيان. مون ڪو ڏوهه نه ڪيو آهي. مان سياسي ڪارڪن به نه آهيان. سرڪاري ملازم آهيان."

مون ڊاڪٽر امان ڏانهن ڏٺو. هن هاڪار ۾ ڪنڌ لوڏيو ۽ مون ڪيسٽ رڪارڊر بند ڪري ڇڏيو.

"سٺو. چيائين، 'هڪ هڪ سوال جي جواب کان پوءِ ايتري دير ترسين، ته پوءِ اشروريو ۾ ڪي هفتا لڳي ويندا. تون سمورو معاملو سمجهي ويو آهين. سوال ٻڌندو وڃ، ۽ پنهنجو جواب رڪارڊ ڪرائيندو وڃ." ڊاڪٽر امان ڪيسٽ رڪارڊر آن ڪري ڇڏيو. آواز آيو، "جوڳي، اسلام آباد اچڻ لاءِ تو وٽ ڪهڙو سبب هو؟"

سوال وارو ڪيسٽ رڪارڊر ڊاڪٽر امان بند ڪري ڇڏيو. مون جوابن وارو ڪيسٽ رڪارڊر آن ڪري ڇڏيو. چيم، "اسان جو، روهڙيءَ ۾ هڪ مائٽ هو، ۽ دوست به هو، اسلام.. قاضي محمد اسلام آف قاضي محل روهڙي شريف. ايم اي، ايم ايس سي، ايم ڪام، ۽ ان قسم جون انيڪ ڊگريون وٺڻ کان پوءِ به نوڪري وٺي نه سگهيو هو. اسلام تهڙ ٻڌي اسلام آباد روانو ٿيو، نوڪريءَ جي تلاش ۾. نوڪري درڪنار، اسلام اهڙو ويو، جو اسلام آباد ۾ ڪم ٿي ويو. نه خط نه پٽ، نه نياپو، نه سنيهو. مون کي روهڙيءَ ۾ وڏو آڙيڪاپ سمجهندا آهن. ڪڇين تي چڙهي ويندو هوس، ۽ ڏوڪا پٽي کائيندو هوس. نيٺ، صلاح مشورن کان پوءِ مائٽن اسلام آباد ۾ اسلام جي ڳولا لاءِ مون کي روانو ڪيو. بس، تڏهن کان مان اسلام آباد ۾ آهيان."

ڊاڪٽر امان الله مون کي مٺ بند ڪري آڱوٺو ڏيکاريو. اڄ ڪلهه جي شهري رواج موجب آڱوٺو ڏيکارڻ جو مطلب آهي، واھ ڪمال ڪري ڇڏيو اٿئي! مختلف صحافي هئا، ۽ مختلف آوازن ۾ سوال رڪارڊ ڪيل هئا.

اڳئين سوال ۾ هڪ صحافيءَ پڇيو، "تنهنجو ساٿي دهشتگرد، ۽ پوليس چواڻي تخريبڪار گلاب چند ڪير آهي. هن تخريبي پروگرامن جو تفتيش دوران اعتراف ڪيو آهي."

ڏاڍي ڪاوڙ لڳي. سوال پڇندڙ سامهون هجي ها، ته مٿو پجي ڇڏيانس ها. مون ڊاڪٽر امان الله ڏانهن ڏٺو. هن هاڪار ۾ ڪنڌ لوڏيو، جن چونڊو هجي، مٿو پجي ڇڏينس.

مون جواب رڪارڊ ڪرائيندي چيو، "گلاب جو نالو گلاب چند نه آهي. گلاب جو پورو نالو گلاب احمد قريشي آهي. روهڙيءَ جا قاضي ۽ قريشي پاڻ ۾ مائٽ آهن. مان يقين سان چئي سگهان ٿو ته گلاب تفتيش دوران ڪنهن به قسم جو بيان نه ڏنو آهي. گلاب پيدائشي گونگو آهي. گلاب کان وڌيڪ سباهڙو شخص مون

زندگيءَ ۾ اڄ تائين نه ڏٺو آهي.  
 ڊاڪٽر امان مون کي آڳوڻو ڏيکاريو.  
 ڪانفرنس، يا ائسرويو هلندو رهيو. ان قسم جي پريس ڪانفرنس کي ائسرويو  
 سڏڻ وڌيڪ بهتر آهي.  
 ڪيسٽ رڪارڊر مان اڳيون سوال ٻڌم، 'گلاب ڪهڙي ارادي سان اسلام آباد  
 آيو هو؟'

جواب رڪارڊ ڪرائيندي چيم، 'مان آهيان ته وڏو آڙڪاپ قسم جو ماڻهو، پر  
 اسلام آباد ۾ مان اسلام کي ڳولڻ ۾ بلڪل ناڪام ٿي پيو هوس. مون روهڙيءَ ۾  
 سمورن ماڻهن ۽ دوستن کي مايوس ڪري ڇڏيو هو. ناڪام ٿي، ڪهڙو منهن  
 کڻي ڳوٺ وڃان ها، سو انگن اکرن واري محڪمي ۾ سنڌ رورل جي ڪوٽا تي  
 هڪ نوڪري هٿ ڪري ويهي رهيس. مون کان مايوس ٿي وڃڻ کان پوءِ ماڻهن  
 اسلام جي ڳولا ۾ گلاب کي اسلام آباد روانو ڪيو. گلاب پيدائشي گونگو آهي، پر  
 بي انتها ذهين آهي. پر، اسلام آباد ۾ ذهانت ڪم نه آيس. پاڻ کي ماريائين،  
 اسان جي سموري سنگت کي مارائي وڌائين.'  
 ڊاڪٽر امان مون کي آڳوڻو ڏيکاريو.

ڪيسٽ رڪارڊر بند ڪندي چيم، 'ڊاڪٽر مان شهري ضرور آهيان،  
 پر خدا جي واسطي مون کي آڳوڻو نه ڏيکار.'  
 'ساري.' ڊاڪٽر کي پيو. چيائين، 'آزاد قبائل ۾ هڪ دفعي آڳوڻو ڏيکارڻ جي  
 ڳالهه تان هڪ سردار مون کي ڌري گهٽ قتل ڪري ڇڏيو هو.'  
 مون سوالن وارو ڪيسٽ رڪارڊر هلائي ڇڏيو. سوال پڇندو ويو، 'تون ۽ گلاب  
 لڳ ڀڳ ڪهڙي دور ۾ اسلام آباد آيا هئا؟'

مون سوچيندي جواب ڏنو، 'مون کي سن ته چڱي طرح ياد ناهي، پر سمجهان ٿو  
 دور اهوئي هو، جڏهن جنرل ضيا اسلام جي خدمت لاءِ بنا مقابلي پاڻ کي وڌيڪ  
 پنجن سالن لاءِ صدر چونڊايو هو.'

اڳيون سوال ٻڌم. پڇيل هو، 'گلاب چند آڏيءَ پڇا دوران اعتراف ڪيو آهي ته  
 توهان اسلام آباد جي ريلوي اسٽيشن کي بم سان اڏائڻ جو پروگرام ٺاهيو هو.  
 اهو الزام ڪيتريقدر صحيح آهي؟'

جواب رڪارڊ ڪرائيندي چيم، 'اهو الزام ايتريقدر صحيح آهي جيترو اسلام  
 آباد جي ريلوي اسٽيشن. ايڇ نو ۽ آئي نو جي وچ ۾ فيڪٽرين لاءِ جتي سامان  
 لهندو آهي، تنهن جو نالو مارگل اسٽيشن آهي، جتي ورلي بني بشر نظر ايندو آهي.  
 سمورو مال ٽرڪن ذريعي ايندو آهي. مان توهان کي ٻڌائي چڪو آهيان ته آڏي  
 پڇا دوران گلاب جي اعتراف واري ڳالهه سراسر بڪواس آهي. گلاب پيدائشي  
 گونگو آهي.'

ڪيسٽ رڪارڊر بند ڪندي، ڊاڪٽر کي چيم، "هي ته ساڳيا ساڳيا سوال پڇي رهيا آهن. ڇريا آهن ڇا؟"

"هيءَ اليڪٽرانڪ ڪانفرنس آهي." ڊاڪٽر امان ورائيو، "هن ڪانفرنس ۾ سوال وچان سوال ڪڍڻ ناممڪن آهي. تون جواب رڪارڊ ڪرائيندو وڃ. جيڪڏهن ڪجهه سوالن جا جواب ملندڙ جلندڙ هجن، تڏهن به رڪارڊ ڪرائي ڇڏ."

هاڪار ۾ ڪنڌ لوڏيم.

اڳئين سوال ۾ پڇيائون، "توهان ٻنهي جا ٻيا ڪهڙا ڪهڙا ساٿي اسلام آباد آيا آهن."

سوال ٻڌي باه وٺي ويني. جواب ڏيندي چيم، "گلاب گونگو ۽ مان دهشتگرد ۽ تخريبڪار وغيره نه آهيون. اسين سياسي ماڻهو به نه آهيون. اسان جي ملڪ ۾ سياست پيٽ پرين جو ڪيل آهي. گلاب گونگو ۽ مان مولائي آهيون. سياست اسان جي وس جو ڪم نه آهي. ها، باقي پليس مينٽ بيورو معرفت ڪجهه سنڌي اسلام آباد آيا آهن، پر هو دهشتگرد نه آهن. سنڌين جي باري ۾ اهو الزام لڳو آهي." ٻيو سوال ٻڌم، "بريٽ صحرائي ڪير آهي؟"

"منهنجو دوست آهي، سنگتي ۽ ساٿي آهي." جواب رڪارڊ ڪرائيندي چيم، "هو ايترو ئي ڏوهاري آهي جيترو مان ۽ گلاب گونگو. ست اٺ ٻار اٿس. پنجن سالن جي بيروزگاريءَ کان پوءِ کيس وڏي جاکوڙ کان پوءِ، سابه پليس مينٽ بيورو معرفت نوڪري ملي آهي. چريو ٿيو آهي ڇا جو ٻارن لاءِ مانيءَ بدران گوليون خريد ڪندو! في الحال، بريٽ صحرائيءَ جي ڳالهه ڇڏيو. بريٽ جي پوڙهي ماءُ ڪهڙو ڏوه ڪيو آهي، يا ڪري سگهي ٿي، جو اسلام آباد جي پوليس کيس ٽائي تي ويهاري ڇڏيو آهي. مان جڏهن به بريٽ جي ماءُ کي ڏسندو آهيان، مون کي بي بي مريم ياد ايندي آهي."

اوچتو آپريشن ٿيو اوندھ ۾ غرق ٿي ويو. هڪ لمحِي لاءِ محسوس ٿيو ڄڻ سڀ ڪجهه ختم ٿي ويو.

"گهٻرائجان نه." ڊاڪٽر امان چيو. "هتي اڪثر بجليءَ جو نظام درهم برهم ٿي ويندو آهي. مون وٽ بيٽري سيل آهن. ايمرجنسي لائٽ به هتي ڪٿي رکي آهي. بدبختن شايد ڪنيڪشن ڪڍي ڇڏيو آهي. اسين اٿريويو جو سلسلو جاري رکنداسين."

ڊاڪٽر امان الله خان اوندھ ۾ ايمرجنسي لائٽ ڳولڻ لڳو. مان اوندھ ۾ ماڻ،

ويلو رهيس. ●

آپريشن ٿيڻ جي گگهه اوندهه ۾ ڊاڪٽر امان الله جهڙي نموني هليو پئي، محسوس ڪيو ڄڻ چيتي وانگر کيس سڀ ڪجهه نظر آيو پئي. ائٽرويو لاءِ آپريشن ٿيڻ ۾ داخل ٿيندي مون ڏٺو هو ته سموري ٿيڻ ۾ مختلف نوعيت جا سائنسي، ۽ جراحيءَ جا اوزار، اسٽول، ڊرپ ۽ رت جون بوتلون، ٽنگن لاءِ اسٽينڊ، اينسٽيٽيا ۽ آڪسيجن ڏيڻ واريون مشينون، آپريشن دوران دل جي ۽ نبض جي رفتار ڏسڻ لاءِ مانيٽر ۽ ان قسم جا اٽيڪ سامان رکيا هئا. اوندهه ۾ هلندي ڊاڪٽر امان الله هڪ دفعو به ڪنهن سامان سان نه وڇڙيو. ڪٿي ڪنهن ڪنڊ ۾ رکيل ايمرجنسي لائيف ٽائين پهچي بتي ٻاري ڇڏيائين. ننڍڙي ايمرجنسي لائيف جي ٻن ٽيوب لائين ۾ آپريشن ٿيڻ روشن ٿي پيو.

ڊاڪٽر امان الله ايمرجنسي لائيف آڻي ٿيل تي رکي. ٻنهي ڪيسٽ رڪارڊرن ۾ بيٽري سيل وجهڻ لڳو. مون ڊاڪٽر کان پڇيو، "توڪي ان قسم جي ائٽرويو جو ڪيئن خيال آيو؟"

ڇيائين، "فلوريڊا يونيورسٽيءَ ۾ پڙهندي، مون هڪ فلم ڏٺي هئي، ڪيمپس جي مٿي پريز هال ۾، ۽ فلم جو نالو هو انڊر گرائونڊ. اٽليءَ جي ڪنهن ڊائريڪٽر ٺاهي هئي. ان فلم ۾ ڇهن اصلي گوريلن جو ائٽرويو وڏي مهارت سان ڏيکاريو هئائون. اصل ۾ اها فلم گوريلن جي بيان سان ٺهڪندڙ واقعن تي مبني هئي."

الائي ڇو مون کي ڪل اچي ويئي.

پڇيائين، "کين ڇو ٿو؟"

ڄيم، "يار، تون به مون کي سڄو پڇو گوريلو ته نه ٿو سمجهين!"

"تنهنجا افعال ته گوريلن جهڙا ٺاهن." ڊاڪٽر چيو، "پر، ممڪن آهي ته حالتون توکي گوريلو ڪري وجهن."

پڇيومانس، "اٽليءَ جي ڊائريڪٽر تو جهڙين حرڪتون ڪري اصلي گوريلن جي ائٽرويو تي هڪ فلم ٺاهي وڌي، اهو ته ٻڌاءِ فلم رليز ٿيڻ کان پوءِ آمريڪي ائٽيليجنس ڊائريڪٽر جو ڪهڙو حشر ڪيو؟"

"اٽيليجنس وارن ڊائريڪٽر کان گوريلن جو ڏس پتو وٺڻ جي ڏاڍي ڪوشش ڪئي، پر کين ڪجهه هڙ حاصل نه ٿيو." ڊاڪٽر امان چيو، "هن آمريڪي ائٽيليجنس جي سربراه کي ٻڌايو ته فلم لاءِ ائٽرويو وٺڻ کان اڳ هن گوريلن سان عهد ڪيو هو ته هو ڪنهن به صورت ۾ سندن ٺڪاڻن جو ڏس پتو ڪنهن کي

نه ڏيندو.

مون کي تعجب ٿيو. پڇيم، "آمریکی ائٿيلجنس جي سربراہ ان مفروضي کي قبول ڪري ورتو."

"نه فقط قبول ڪري ورتو، پر وري کانئس ان باري ۾ ڪڏهن به پڇا ڳاڇا نه ٿي." ڊاڪٽر امان ورائيو.

"اسان وٽ قصو ان جي ابتڙ آهي."

ڊاڪٽر امان کان پڇيم، "تو کي تر جيترو به ڊپ نه ٿو ٿئي."

پڇيائين، "ڪنهن کان؟"

پڇيم، "ائٿيلجنس وارن کان."

هڪدم ڳٺيڻي ٿي ويو. تمام سخت ۽ سرد لهجي ۾ اهڙي نموني ڳالهائين، جن ائٿيلجنس ايجنسيز جي ڪنهن شخص سان ڳالهائيندو هجي. پڇيائين، "جوکي هڪ بيمار جي حيثيت ۾ مون کي مليو هو. هڪ ڊاڪٽر جي ناتي مون سندس علاج ڪيو. اهو منهنجو فرض هو. مريض کي گرفتار ڪرائڻ منهنجو فرض نه آهي، بلڪ منهنجي پيشي جي خلاف آهي. هن ائٿرويو ڏنو، ۽ هليو ويو." پڇيم، "ڊاڪٽر، هڪ دفعي جيڪڏهن ائٿيلجنس وارن کي ور چڙهي وڃن، ته ڇڏيندءِ اصل ڪونه."

سوالن وارو ڪيسٽ رڪارڊر پاڻ ڏانهن ۽ جوابن وارو مون ڏانهن ڪندي پڇيائين، "يار جوکي، اسين ان قسم جي ڳالهين کي وڌيڪ اهميت نه ڏيندا آهيون."

پڇيم، "مون کي سوال ٻڌڻو آهي، يا جواب رڪارڊ ڪرائڻو آهي." ورائيائين، "تو جواب ڏيئي ڇڏيو آهي. هينئر اڳيون سوال ٻڌنداسين." ڊاڪٽر امان الله سوالن واري ڪيسٽ رڪارڊر جو سنج آن ۽ پلي تي ڪري ڇڏيو.

اڳيون سوال چارڻ جي باري ۾ هو. پڇيائون، "چارڻ سان تنهنجو ڪهڙو تعلق آهي؟"

جواب رڪارڊ ڪرائيندي پڇيم، "چارڻ منهنجو دوست آهي." پڇيائون، "هن ڪهڙو ڏوه ڪيو آهي، جو پوليس کان روپوش آهي؟" جواب ۾ پڇيم، "چارڻ جا ٻه ڏوه آهن. هڪ ته هو منهنجو سنگتي آهي. ۽ ٻيو، ته هن به اهڙي ڏوه ڪيو آهي، جيڪو مون ڪيو آهي. يعني، اسان ٻنهي کوه ڏوه نه ڪيو آهي."

ڊاڪٽر امان الله هڪ گهڙيءَ لاءِ هٿ مٿي ڪري مون کي اکون ڏيکاريو ۽ پوءِ هڪدم هٿ هيٺ ڪري اثبات ۾ ڪنڌ لوڏيو. جن چونڊو هجي، بلڪل ليڪ. اڳيون سوال ٻڌي منهنجي لونءِ ڪانڊارجي ويئي. پڇيائون، يا ائين ڪئي چئجي

پڇيو هنانون، 'پوليس کي پڪ آهي ته چارڻ هٿيارن جي سمگلنگ ۾ شامل آهي. کيس هڪ دفعي صادق آباد وٽ هڪ اهڙي ترڪ مان لهندي ڏٺو ويو هو، جنهن تي اڳتي هلي گهونڪيءَ وٽ جڏهن ڇاپو لڳو هو ته اُن مان دره آدم خيل جا ٺاهيل هٿيار هٿ آيا هئا. ان باري ۾ توکي ڇا چوڻو آهي؟'

مون هٿ وڌائي ٻئي کيسٽ رڪارڊر بند ڪري ڇڏيا. ڪجهه ڪجهه ڪاوڙ وڃان چيم، 'هيءَ ڪهڙي بڪواس آهي. مان صحافين جي سوالن جا جواب ڏيئي رهيو آهيان، يا پوليس وارن جا.'

ڊاڪٽر امان الله خان چيو، 'اڄ ڪلهه نوجوان صحافين کي انويسٽيگيٽو رپورٽنگ جو جنون ورائي ويو آهي. توکي ڪونه ڪو مناسب جواب ته ڏيڻو پوندو.' چيم، 'اهڙي بيهودي سوال جو جواب ان کان سواءِ ٻيو ڪهڙو ٿي سگهي ٿو ته اها تهمت سراسر بڪواس ۽ بهتان آهي.'

ڊاڪٽر امان سمجهائڻ واري نوع ۾ چيو، 'تمام چالاڪ قسم جو سوال پڇيو اٿائون. جواب سوچي سمجهي ڏبو.'

'ڏبو!' مون تعجب وڃان ڊاڪٽر امان ڏانهن ڏٺو.

ان وقت مون کي دلبر خان ۽ ڪشمير خان جو هٿيارن سان پريل حورو ياد آيو. حُجري تائين مون کي چارڻ پهچايو هو. هونءَ به چارڻ شوقيه قسم جو انقلابي هو. اڪثر چوندو هو، انقلاب بندوق جي ناليءَ مان نڪرندو آهي.

هڪ دفعي ڪنهن دوست چرچي ۾ پيو هوس، 'يار چارڻ بندوق جي ناليءَ مان ته گولي نڪرندي آهي.'

مڙس ڪاوڙجي پيو هو، ۽ پوءِ هن سـموري سنگت کي هوچي منهن ۽ مانويتنگ جي باري ۾ لاڳيتو ٻه ڪلاڪ ليڪچر ڏنو هو.

ڊاڪٽر امان جي بدليل رويي، ۽ سوال جي نوعيت مون کي سوچ ۾ وجهي ڇڏيو. مون سوچيو، اليڪٽرانڪ پريس ڪانفرنس، ڊاڪٽر امان الله جي اسپتال، چارڻ جي ڪشمير خان ۽ دلبر خان جي قيد مان رهائي، انهن سڀني ڳالهين جو پاڻ ۾ ڪو نه ڪو گهرو تعلق آهي. ڪونه ڪو واسطو آهي! مان جيڪڏهن سازش جو شڪار نه ٿيو آهيان، ته گهٽ ۾ گهٽ اهڙي دائري ۾ پهچي چڪو آهيان، جتان نڪرڻ جيڪڏهن ناممڪن نه آهي، ته مشڪل، بلڪه بيحد مشڪل آهي. مون ڪجهه ڪجهه بيوسيءَ وڃان ڊاڪٽر امان الله ڏانهن ڏٺو. ڊاڪٽر چيو، 'منهنجي ڳالهه غور سان ٻڌ، جوکي. هن اشروريو ذريعي اسان کي اهوئي ثابت ڪرڻو آهي ته سڀ ڪجهه بهتان، غلط بياني ۽ پوليس جي سازش آهي.'

هڪدم چيم، 'پر ڊاڪٽر، هٿيارن واري ڳالهه ته غلط ناهي. بلڪل صحيح آهي. مون پنهنجين اکين سان دلبر خان ۽ ڪشمير خان جي حجري ۾ سمگلنگ لاءِ هٿيار ڏنا هئا.'

"پر هن وقت اسان لاءِ توکي، ۽ ترسان گڏ چارڻ کي بچائڻ اهم آهي." ڊاڪٽر امان الله چيو، "توکي جواب ۾ اهوئي چوڻ گهرجي ته چارڻ تي لڳايل الزام بي بنياد آهي. هو ان قسم جي ڪنهن به ڪم ۾ شامل نه ٿيو آهي."

پچيم، "منهنجي بيان جو پوليس جي بيان تي ڪو قانوني اثر پوندو؟" ڊاڪٽر چيو، "اسان جيڪڏهن ايترو ثابت ڪري وڌوسين ته گلاب گونگو پيدائشي گونگو آهي، ۽ بيان واري پوليس جي دعويٰ ڪوڙي آهي، ۽ ٻيو ته پوليس لاکڻ ۾ برپا جي اسي سالن جي پوڙهي ماءُ قيد آهي، ته سمجهه پوليس جي دعويٰ کي، هر قسم جي دعويٰ، ۽ بيان کي غلط ۽ بدنيٽيءَ تي بيٺل ثابت ڪري سگهنداسين."

مان ٻڌڻ ۾ هوس، جو ڊاڪٽر امان الله خان جواب وارو ڪيس رڪارڊ آن ٻلي ڪري ڇڏيو ۽ جواب لاءِ مون کي اشارو ڪيو. \*

ڊاڪٽر امان الله خان ٽڪ ٻڌي مون ڏانهن ڏسندو رهيو. منهنجي جواب لاءِ هو اُٿارو ٿي رهيو هو. مناسب جواب جي ساخت منهنجي ذهن ۾ نه پئي آئي. ڪافي دير تائين مان خاموش رهيس. جواب جي باري ۾ سوچيندو رهيس. ڪيسٽ رڪارڊر ماٺ ۾ هلندو رهيو.

ڊاڪٽر امان الله مون کي هٿ سان اهڙي نموني اشارو ڪيو، جن چوندو هجي، ڳالهائ، ڪو مناسب جواب رڪارڊ ڪراءِ! مون هٿ وڌائي جواب وارو ڪيسٽ رڪارڊر بند ڪري ڇڏيو. "چو، ڇا ٿيو؟" ڊاڪٽر امان الله خان پڇيو، "ڪيسٽ رڪارڊر بند چو ڪري ڇڏيءَ؟"

"ڊاڪٽر، منهنجي ڳالهه ٻڌ، ۽ غور سان ٻڌ." مان الائي چو ڪنهن لڳس. چيم، "مان حالتن هٿان مجبور ٿي پيو آهيان، پر ايترو به نه جو رات کي ڏينهن، ۽ ڏينهن کي رات چوان. مون پنهنجين اکين سان ڪشمير خان ۽ دلبر خان جي حُجري ۾ هٿيار ڏٺا آهن. هو هٿيارن جي سگهنگ ۾ ڦاٿل آهن."

ڊاڪٽر امان الله پنهنجي ڪرسيءَ تان اُٿي منهنجي پاسي کان اچي بيٺو. منهنجي ڪلهي تي هٿ رکندي چيائين، "ڳالهه هلي رهي آهي تنهنجي دوست ۾ رڻ جي. بلڪ سوال چارڻ جي باري ۾ پڇيو ويو آهي، ڪشمير خان ۽ دلبر خان جي باري ۾ نه."

مون ڪنڌ ورائي ڊاڪٽر امان الله ڏانهن ڏٺو. چيم، "مون کي يقين آهي ته ڪشمير خان ۽ دلبر خان غريب چارڻ کي هٿيارن سگهنگ ڪرڻ لاءِ استعمال ڪيو آهي."

ڊاڪٽر امان الله وڪ ڪن پري ٿي بيٺو. پڇيائين، "تون جواب ۾ اقرار ڪرڻ تـ چاهين ته چارڻ هٿيارن جي سگهنگ ۾ شامل آهي؟" ڊاڪٽر جي سوال جو مون وٽ ڪو جواب نه هو.

ڊاڪٽر موٽي وڃي پنهنجي ڪرسيءَ تي ويٺو. مجبورين جو دائرو تنگ ٿيڻ لڳو. مون سامهه ۾ ٻوٽ محسوس ڪئي. سوچيم، اسين پنهنجي بجاءِ جي جنگ لڙي رهيا آهيون، يا ٻئي ڪنهن جي جنگ ۾ شامل ٿي ويا آهيون! مون کي لڳو، مان ڏهن ۾ ڪاهي پيو هوس، ۽ منهنجي هر هڪ وڪ مون کي قابو ڪندي پئي ويني.

پوءِ اوچتو مون کي سياڻن جو قول ياد آيو. اُڪريءَ ۾ مٿو ڏيڻ کان پوءِ مُهريءَ جو ڪهڙو ڊپ!

مون ڪيسٽ رڪارڊر آن پلي ڪري ڇڏيو.

جواب ڏيڻ کان اڳ وڏو ساهه کنيو، ۽ چيو، 'اهو قطعي غلط ۽ بي بنياد آهي ته منهنجو سنگتي چارڻ هٿيارن جي سمگلنگ ۾ شامل آهي. صادق آباد ۾ هٿيارن سان پريل ترڪ مان چارڻ کي لهندي ڏسڻ واري پوليس جي ايتريقدر دعويٰ سچ آهي، جيتريقدر گلاب گونگي جي دعويٰ ۽ اعترافي بيان واري ڳالهه سچ آهي. جيئن گلاب گونگي جو ڳالهائڻ امڪان کان ٻاهر آهي، تيئن چارڻ جو صادق آباد ۾ نظر اچڻ امڪان کان ٻاهر آهي.'

مون جوابن وارو ڪيسٽ رڪارڊر اسٽاپ بند ڪري ڇڏيو.

ڊاڪٽر امان الله ڦيرو کائي مون وٽ آيو، ۽ مون کي پاڪر ۾ پريندي چيائين، 'جوڳي، راه جو جواب ڏنو اٿئي. راه! ڪمال ڪري ڇڏيو اٿئي.'

رکي لهجي ۾ ورائيم، 'مان پنهنجي جواب جو انجام محسوس ڪري سگهان ٿو. 'سپ نيڪ ٿي ويندو، سپ نيڪ ٿي ويندو. تون گهٽ ڪري ڇڏيو آهي. ڊاڪٽر امان الله چيو، 'تو کي حفاظت سان سنڌ پهچائڻ اسان جي ذميداري آهي.'

چيو، 'سنڌ آزاد قبائل نه آهي، ڊاڪٽر! ڏوهه ڪري لڪڻ ڏاڍو ڏکيو آهي. ورائيائين، 'تو ڪوبه ڏوهه نه ڪيو آهي. تون خواهه پان کي قصوروار محسوس ڪري رهيو آهين.'

۽ پوءِ هڪ ڪلاڪ تائين ذري گهٽ ساڳي نوعيت جي سوالن جو سلسلو هلندو رهيو. تون ڪير آهين؟ گلاب ڪير آهي؟ برٽ ڪير آهي؟ چارڻ ڪير آهي؟ توهين اسلام آباد ۾ ڪهڙي نيت سان داخل ٿيا آهيو؟ جواب ۾ مان هڪ ئي جملو ڳالهائيندو رهيس، مان ان سوال جو جواب ڏيئي چڪو آهيان.

هڪ ڪيسٽ ختم ٿي ويئي. ڊاڪٽر امان الله ٻي ڪيسٽ لوڊ ڪئي. سوالن وارو ڪيسٽ رڪارڊر هلائي ڇڏيائين. سياسي نوعيت جو سوال پڇيو هئائون:

'تون سمجهين ٿو ته بينظير پنهنجي مدي جا چار پنج سال حڪومت هلائي سگهندي.'

جوابن وارو ڪيسٽ رڪارڊر آن ڪرڻ کان اڳ مون ڊاڪٽر امان الله خان کي چيو، 'يار، هي ته مون کي سياست ۾ ڇڪي رهيا آهن.'

ڊاڪٽر امان الله خان جوابن واري ڪيسٽ رڪارڊر ۾ نئين ڪيسٽ وجهندي چيو، 'ڪو گول مول جواب ڏيئي ڇڏ.'

قدرت منهنجي لاءِ سياسي سمجهه جو خانو خالي رکيو آهي. سياست مون کي سمجهه ۾ نه ايندي آهي. آئين ڪيئن ٺهندو آهي ۽ ڇو ٺهندو آهي! آئين ڪير ٺاهيندا آهن، ۽ آئين کي ڪير تبديل ڪندا آهن! چونڊون ڇو ٿينديون آهن!

چونڊن جو آئي، دال ۽ چانورن جي قيمت تي ڪهڙو اثر پوندو آهي! مون کي ڪجهه سمجه ۾ نه ايندو آهي. اسان پنهنجي پاڙي مان جنهن نمائندي کي چونڊن ۾ ووٽ ڏنو هو، سو وڏو رهن ۾ ڪمبني قسم جو شخص هو. پر دولتمند هو، تنهنڪري معزز سمجهيو ويندو هو. سياست جا راز مون کي سمجهه ۾ نه ايندا آهن.

جوابن واري ڪيسٽ رڪارڊر ۾ نئين ڪيسٽ وجهي، ڊاڪٽر امان الله رڪارڊر هلائي ڇڏيو.

جواب رڪارڊ ڪرائيندي چيم، 'اسان جي معاشري ۾ عورت کي گهر جو وڏو يا سربراه قبول نه ڪيو ويندو آهي. ستن پيئرن کان پوءِ جاول پاءُ کي اڳتي هلي گهر جو وڏو ۽ سربراه سمجهيو ويندو آهي، وڏيءَ ڌيءَ کي گهر جو وڏو نه ڪبو آهي. تنهنڪري بينظير کي ملڪ جو سربراه قبول نه ڪيو ويندو.' اڳيون سوال ڪارڊ ڏيارييندو هو. پڇيو هئائون، 'سنڌ ۾ تنهنجا ساٿي ڪير ڪير آهن؟'

سخت لهجي ۾ جواب ڏيندي چيم، 'مون، گلاب، برپٽ ۽ چارڻ ڪوبه ڏوهه نه ڪيو آهي. ڪوبه ڏوهه نه ڪيو آهي، ٻڌو پيا، اسان ڪوبه ڏوهه نه ڪيو آهي. اسين، خاص ڪري مان ۽ مون کان پوءِ گلاب، اسين اسلام جي ڳولا ۾ اسلام آباد آيا هئاسين. بيروزگار هئاسين، گلاب اڃا به بيروزگار آهي. کيس ڪونگن ۽ ٻوڙن جي هڪ اسڪول ۾ ملازمت جو پڪو آسرو هو، پر اسلام جي چڪر ۾ اهو آسرو به نڪري ويس. اسين روزگار جي ڪري اسلام آباد ۾ آهيون، ۽ بس.' ڊاڪٽر امان الله خان چيو، 'نه جوڳي، نه ڪارڊ نه، ڌيرج سان جواب ڏي.' چيم، 'سوال به ته رت تهڪائڻ جهڙا پڇيا اٿائون.'

چيائين، 'ضروري ناهي ته هر سوال جو تفصيل سان جواب ڏجي. گلاب ڪونگي ۽ چارڻ جي باري ۾ تو تفصيل سان جواب ڏيئي ڇڏيا آهن. باقي سوالن جا جواب مختصر نموني رڪارڊ ڪراءِ.' مون کيس جواب نه ڏنو.

هن سوالن وارو ڪيسٽ رڪارڊر هلائي ڇڏيو.

پڇيو هئائون، 'سنڌ ۾ عليحدگيءَ واري تحريڪ ڪير هلائي رهيو آهي.'

جواب ۾ چيم، 'گهٽ ۾ گهٽ مان نه پيو هلايان.'

ڊاڪٽر امان الله جي منهن تي مرڪ اچي ويئي.

اڳين سوال کان اڳ بجلي موٽي آئي. آپريشن ٿيڻ جون بتيون ٻري پيون. ڊاڪٽر

امان الله ميز تان ايمرجنسي لائيت کڻي آپريشن ٿيڻ جي پرنين ڪنڊ ۾ رکي آيو. هو اڃا مون وٽ موٽي مس آيو، جو اشڪام جو بزر وڃي پيو. هن موٽي وڃي بزر جو رسبور ڪنيو. الائي ڇا ٻڌائين جو ڇٻَ پيڪوڙجي ويس، ۽ اڳيون چنجهيون ۽

رسيور تي مُٺ مضبوط ٿي پيس. ڪجهه ڪهري ۽ سخت لهجي ۾ جواب ڏنائين،  
"مان ڊاڪٽر آهيان. مون کي خبر آهي ته ايمرجنسيءَ ۾ مون کي ڇا ڪرڻ گهرجي  
۽ ڇا نه ڪرڻ گهرجي."

ڊاڪٽر امان الله خان رسيور اشڪام تي رکي موٽي آيو. نرڙ تي پگهر جون ٻه  
چار بوندون چمڪي رهيون هئس.  
"ڇو، ڇا ٿيو ڊاڪٽر؟" کانئس پڇيم.

"سسٽر زيتون هئي." ڊاڪٽر ورائيو، "کيس اٺن هني ته بجلي وڃڻ کان پوءِ  
آپريشن ٿيڻ جو جنريٽر نه هليو هو، ته پوءِ ايمرجنسي لائين جي جهڪي روشنيءَ  
۾ مون تنهنجي ٻانڀسي ڪيئن ڪئي هئي!"

"سندس اٺن بيجا نه آهي." چيم، "هن هڪ ديمي آپريشن کان پوءِ برين  
ٽيومر جي هڪ نوجوان مريض کي هتي مرندي ڏٺو آهي."

ڊاڪٽر امان الله خان مون ڏانهن غور سان ڏٺو. ڪجهه سوچندي هو آپريشن  
ٿيڻ جي هڪ پاسي هليو ويو، ۽ اوزارن سان پريل هڪ ٽراپي چڪي آيو. ٽراپي  
منهنجي پاسي کان آئي بيهاريائين. پاڻ اڀرن پاتائين. منهنجو ڪنڌ ۽ ڪلهه وڌي  
اچي چادر سان ڍڪي ڇڏيائين. مون کي تعجب ٿيو. پڇيم، "ڇا پيو ڪرين؟"  
ورائين، "ٻانڀسي."

مون کان چرڪ نڪري ويو.

چيائين، "گهٻراءِ نه. فقط انچ کن ٽڪو ڏيندس."

"نه ڀار، نه." چادر پري ڪندي چيم، "مان ٽڪو نه ڏياريندس."

ڊاڪٽر امان الله ٻيهر چادر منهنجي ڪنڌ ۽ ڪلهن تي وجهندي چيو، "تون  
جوڳي ناهين. تنهنجو نالو قلندر آهي. توکي برين ٽيومر آهي. توکي ٻانڀسيءَ لاءِ  
آپريشن ٿيڻ ۾ آندو ويو آهي. ڳالهه سمجه ۾ آيو."

مون بيوسيءَ وچان ڊاڪٽر امان ڏانهن ڏٺو. ڊاڪٽر امان الله خان منهنجي ساڄي  
لوندڙي ۽ ڪيڙيءَ وٽان پاڪيءَ سان وار ڪوڙي ڇڏيا. هڪ تمام ٿڌي دوا  
جو وارن کان آجني چمڙيءَ تي مُکُ ڏنائين. ۽ پوءِ، ڪو نشتر کڻي ڪن ۽  
ڪيڙيءَ جي وچ تي ٽڪو ڏنائين. مون کي قطعي ڪابه تڪليف نه ٿي. رت  
اڳهي، هن ٽڪي واري جاءِ تي مرهم وغيره لڳائي منهنجي مٿي تي پڻي ٻڌي ڇڏي. ●

ڊاڪٽر امان الله خان ٻني ڪيسٽ رڪارڊر ۽ ڪيسٽ ميز تان ڪٿي ورتا. مون کي ڪجهه ڪجهه تعجب محسوس ٿيو. ڪانئس پچيم، "چو، اٿرويو ختم ٿي ويو ڇا؟" وراثيانين، "مان نه ٿو چاهيان ته زيتون کي ڪنهن قسم جو ڪو شڪ محسوس ٿئي."

ڊاڪٽر امان الله ڪيسٽ رڪارڊر ۽ ڪيسٽ آپريشن ٿيڻ ۾ هڪ طرف رکيل الماڙيءَ ۾ رکي موٽي آيو. چيائين، "واقعي، بجلي وڃڻ کان پوءِ اسان جي آپريشن ٿيڻ جو جنريٽر نه هليو هو. ڳالهه تشويش جهڙي آهي. نامناسب روشنيءَ ۾ آپريشن جو تصور به ڪري نه ٿو سگهجي." مان تعجب وڃان ڏانهس ڏسندو رهيس.

ڊاڪٽر امان الله خان چيو، "جيئن ٿيندو آهي، بانسيءَ يا ننڍي وڏي آپريشن کان پوءِ، توکي مان سور گهٽ ڪندڙ ۽ ننڊ آڻيندڙ سني هئندس." ڊاڪٽر امان مون کي سني هڻي ڇڏي. سرنج ڪچري واري دٻي ۾ اڇلائيندي چيائين، "ان کان اڳ جو جهوٽا ڪاٺ لڳين، هل ته توکي تنهنجي ڪمري تائين ڇڏي اچان."

مان اٿي بيٺس. گهڙي کن لاءِ آپريشن ٿيڻ جو فرش مون کي پنهنجن پيرن هيٺان ڏڏندي محسوس ٿيو.

ڊاڪٽر امان پڇيو، "هلي سگهندين نه؟ يا، اسٽريچر گهرايان؟" وڪ ڪٽندي چيم، "سمجهان ٿو ڪمري تائين پهچي ويندس." ڊاڪٽر امان مون کي ٻانهن ۾ هٿ وڌو. اسين آپريشن ٿيڻ مان نڪري آياسين. ٻه چار وڪون کڻڻ کان پوءِ منهنجو مٿو ڦرن لڳو. لونڊيءَ وٽ سور محسوس ٿيو. ڏاکڻ چڙهندي منهنجا قدم ڪٽبي ويا. هڪ هنڌ بيهي رهيس.

ڊاڪٽر امان منهنجي منهن ۾ ڏسندي پڇيو، "نيڪ ته آهين نه؟" چيم، "نيڪ آهيان."

الائي ڪيئن ۽ ڪهڙي نموني ڪمري تائين پهتس. هڪدم پلنگ تي ليٽي پيس. ڊاڪٽر امان الله بزر ڏيئي سسٽر زيتون کي گهرايو. هوءَ ڌري گهٽ ڊوڙندي آئي. بيار وڃان منهنجن وارن کي جانيو ڪندي چيائين، "ڪيئن آهين؟" منهنجي بدران ڊاڪٽر امان الله جواب ڏنو. چيائين، "هيءُ نيڪ آهي. ڪجهه

دير ۾ کيس ننڊ کڻي ويندي. صبح تائين، جيستائين پاڻ نه جاڳي، کيس جاڳائڻ جي ڪوشش نه ڪئي وڃي.

سسٽر زيتون ڊاڪٽر امان الله کان پڇيو، ”نيڪ ته ٿي ويندو نه؟“  
ڊاڪٽر ورائيو، ”مان سمجهان ٿو سندس ٽيومر ميگنٽ نه آهي. جلد نيڪ ٿي ويندو.“

سسٽر زيتون ڪجهه دير تائين مون ڏانهن ڏسندي رهي. پوءِ، ڪنڌ جهڪائي ٻاهرين در ڏانهن وڌي ويئي. در وٽ بيهي رهي. ڇن ڪجهه ياد آيس. موٽي آئي. ڊاڪٽر امان الله کي چيائين، ”توهين جڏهن آپريشن ٿيڻ ۾ هئا، تڏهن هڪ عورت آئي هئي، قلندر سان ملڻ.“

ڊاڪٽر هڪدم ڦيرو کائي سسٽر زيتون ڏانهن ڏٺو. پڇيائين، ”تو ڇا چيس؟“  
ورائينين، ”چيومانس ته قلندر جي بانيسي ٿي رهي آهي. آپريشن ٿيڻ ۾ آهي. ايندڙ چوويهن ڪلاڪن ۾ ڪنهن سان به ملي نه سگهندو.“  
ڊاڪٽر پڇيو، ”پنهنجو نالو ٻڌايائين، ڪو ڏس پتو ڏنائين؟“  
سسٽر زيتون انڪار ۾ ڪنڌ لوڏيندي چيو، ”نه.“

ڊاڪٽر امان الله خان ڪجهه سوچيندي پنهنجي ساءِ چيو، ”ڪير هوندي، ڪير ٿي سگهي ٿي؟“

غئوڊگيءَ مان موٽ کائيندي چچريل لهجي ۾ چيم، ”مان سمجهان ٿو ڏانڻ هوندي.... ڏانڻ!“

سسٽر زيتون جي چپن تي مرڪ تري آئي. چيائين، ”هاڻي کان تصور ۾ ڏانڻيون ٿيون اچنس.“

ڊاڪٽر امان الله جي نرڙ تي گهنڊ پئجي ويو. هن نرم لهجي ۾ سسٽر زيتون کي چيو، ”سسٽر، منهنجي اجازت کان سواءِ ڪوبه ملاقاتي قلندر سان ملي نه سگهندو. ڪوبه نه. تون پل وڃي آرام ڪر.“  
سسٽر زيتون هلي وئي.

ڊاڪٽر امان الله ڪمري جو در بند ڪري موٽي آيو. مون کي ٻنهي ڪلهن کان جهلي، ڏونڌاڙيندي چيائين، ”سهجانءِ نه، جوڳي، سهجانءِ نه.“  
سندس هٿ پري ڪندي چيم، ”مون کي ننڊ پئي اچي. مون کي سهڻ ڏي.“  
ڊاڪٽر پڇيو، ”ڏانڻ ڪير آهي؟“

چيم، ”شالي. مان شاليءَ کي ڏانڻ سڏيندو آهيان. مون هن تي اعتبار نه ڪيو هو. مون هن تي اعتبار نه ڪيو هو. مون کيس شڪ جي نگاه سان ڏٺو هو.“  
”ڏس جوڳي، سهجانءِ نه.“ ڊاڪٽر امان الله مون کي ڏونڌاڙيندي پڇيو، ”شالي ڪير آهي؟“

غئوڊگيءَ ۾ چيم، ”اسلام آباد جي سڀ کان سهڻي عورت آهي.“

ڊاڪٽر امان الله پڇيو، "ڇا ڪندي آهي؟"  
 وڇڙيل لهجي ۾ ورائيم، "بيوٽي پارلر هلائيندي آهي. پر منهنجن دوستن جو  
 خيال آهي ته هوءَ خفيه ايجنسين جي ايجنٽ آهي."  
 ڊاڪٽر امان الله مون کي ڪلهن کان جهلي ڌري گهٽ ڪئي ورتو. پڇيائين،  
 "شڪيل جي ڳالهه پيو ڪرين ڇا؟"  
 هاڪار ۾ ڪنڌ لوڏيندي چيم، "ها، شڪيل. به دفعا پنهنجي پسند سان  
 شادي ڪيائين، ۽ ٻني دفعا شادي ناڪام ٿيس."  
 ڊاڪٽر امان الله پڇيو، "تو وٽ شڪيل جو نمبر آهي؟"  
 هاڪار ۾ ڪنڌ لوڏيم، ۽ گهيڙ ۾ هليو ويس.  
 ڊاڪٽر امان الله جڳ مان پاڻي ڪڍي منهنجي منهن تي چنڊا هڻندي  
 چيو، "سمهجانءِ نه جوڳي، وڏي گڙڙ ٿي پوندي، جيڪڏهن سمهي پوندين."  
 ڊاڪٽر امان الله ٽيليفون جو رسيور ڪڍي رسيپشن جو نمبر ڊائل ڪيو، ۽  
 ڪانئن سڌي لائن گهري.  
 مون کي اٿاري ويهاريائين. چيائين، "مراد ناناري توکي سڃاڻي ورتو آهي. هن ني  
 شڪيل سان تنهنجي باري ۾ ذڪر ڪيو آهي. ورنه، ڪنهن کي به خبر ڪونهي  
 ته تون هتي آهين."  
 چيم، "ڊاڪٽر سولنگيءَ کي ته خبر آهي نه، ته مان هتي آهيان."  
 ورائيائين، "ڊاڪٽر سولنگيءَ کي خبر آهي، پر هو ڪنهن کي به نه ٻڌائيندو ته  
 تون هتي آهين. اهو ڪم تنهنجي دوست مراد ناناري جو آهي. وڏو ڪو ڪمينو  
 شخص آهي."  
 چيم، "ان ۾ ڪنهن به شڪ جي گنجائش نه آهي. هاڻي مون کي سمهن ڏي."  
 ڊاڪٽر امان الله خان چيو، "نه جوڳي، نه. سمهن جي ڳالهه نه ڪر. تون فون تي  
 شڪيل سان ڳالهائ. کيس پڪ ڏيار ته تون بلڪل ليڪ آهين، ۽ ڪنهن مخفي  
 هنڌ تان سائس ڳالهائي رهيو آهين."  
 ڊاڪٽر امان الله خان ٽيليفون منهنجي پلنگ تي رکي ڇڏي.  
 مون شاليءَ جو نمبر ڊائل ڪيو. هڪ گهڻيءَ کان پوءِ شاليءَ پاڻ فون  
 رسيو ڪيو. چيائين، "هلو."  
 چيم، "شالي، مان آهيان، جوڳي."  
 هڪدم چيائين، "جوڳي، ڪيئن آهين. تون ڪيئن آهين؟!"  
 "مان بلڪل ليڪ آهيان." اوباسي ڏيندي چيم، "بس مون کي ننڊ پئي اچي. مان  
 سمهي پوندس. بس، هيٺر سمهي پوندس، هونءَ مان ليڪ آهيان. بلڪل ليڪ  
 آهيان."  
 شاليءَ چيو، "مراد ناناري توکي يا هوبو تو جهڙي شخص کي دراني ڪلينڪ ۾"

ڏٺو هو. سندس ٻانڀسي ٿيڻي هئي. مريض جو نالو قلندر پٺي ڪنيانئون. مان به ن  
 شخص کي ڏسڻ لاءِ دراني ڪلنڪ ويني هيس. قلندر نالي شخص آپريشن ٿيڻ  
 ۾ هو، ۽ سندس ٻانڀسي هلي رهي هئي.  
 چيم، 'هينئر مون کي ننڊ پئي اچي. مان سمهڻ چاهيان ٿو. مون کي سمهڻ  
 ڏيو. منهنجي ٻانڀسي نه ٿي آهي.'  
 شاليءَ بيچين ٿي چيو، 'تون مون کي ٺيڪ نه ٿو لڳين، جوگي. تون ڪٿي  
 آهين، جوگي. ڪٿان پيو ڳالهائين؟'  
 منهنجي هٿ مان رسيور ڪري پيو، ۽ مون کي هڪدم ننڊ ڪڍي ويني. ●

صبح جو عجيب ۽ انوڪي ذهني ڪيفيت ۾ اڪ ڪلي. مون کي لڳو، جن ڪنهن ڏوراهين سفر تان موٽيو هوس. انين محسوس ٿيو، جن زندگيءَ جو هڪ حصو ڪنهن گمنام دنيا ۾ گذاري آيو هوس. مون کي يقين نه پئي آيو ته مان جيئرو هوس. لڳم پئي، مان مري ويو هوس، ۽ مري وڃڻ کان پوءِ ٻيهر جيئرو ٿي پيو هوس. سڀ ڪجهه اوڀرو ۽ اجنبِي پئي لڳو.

واچ ۾ وقت ڏٺم. صبح جا يارهن ٿيا هئا. ڪنڌ ورائي هيڏانهن هوڏانهن ڏٺم. ڪمرو ساڳيو نه هو، جنهن ۾، مان ڪالهه رات سٽو هوس. مان چرڪ پري اٿي ويس. تڏهن، محسوس ڪيم ته اٽڪ تارون منهنجي سيني ۽ ٻانهن سان چنڀريل هيون. لونڊريءَ وٽ سور جي سٽ محسوس ڪيم. ويهي نه سگهيم، پلنگ تي ليٽي پيس. اهو سڀ ڪجهه سيڪنڊن ۾ ٿيو. سسٽر زيتون ڊوڙندي آئي. سندس ڪڍ هڪ جونئر نرس به ڪمري ۾ هلي آئي.

مون سسٽر زيتون کان پڇيو، "هيءُ ڪهڙو ڪمرو آهي، ۽ مون کي ايتريون تارون ڇو چنڀريل آهن؟"

سسٽر زيتون چيو، "تون ائينسو (اتهاني نگهداشت) يونٽ جي ڪمري ۾ آهين. هي تارون ٻن مانيٽرن سان لڳل آهن. تنهنجيءَ دل جو ڌڙڪڻ، رفتار، بلڊ پريشر وغيره ڏسڻ لاءِ هنن مانيٽرن جو ڪنيڪشن ٻاهر اسان جي مانيٽرن سان مليل آهي. تون هيئر اٿي ويٺو هئين ڇا؟"

جواب ڏيڻ بدران ڪانئس تعجب وڃان پڇيم، "پر، مون کي ائينسو يونٽ ۾ ڇو آندو اٿو؟"

ورائين، "ڊاڪٽر امان الله خان پاڻ توکي ائينسو ڪيتر واري يونٽ ۾ شفٽ ڪرائي ويو هو."

تعجب وڃان چيم، "ڪمال آهي! مون کي ڪا به خبر نه پئي." چيائين، "تون ٽريننگو لائيزرن جي اثر هيٺ هئين. توکي ڪيئن خبر پوي ها!" پڇيم، "پر، مون کي ائينسو يونٽ ۾ ڇو شفٽ ڪيائين؟ مون کي ته ڪا به تڪليف نه آهي."

اطمينان واري مرڪ ڇڻ تي تري آيس. چيائين، "برين ٽيومر لاءِ بائپسي ڪا معمولي ڳالهه نه ناهي."

تڏهن اوچتو، ڪالهه رات واري ڊرامي جو مون کي خيال آيو. ڊاڪٽر امان الله

مون کي ساڄي لونڊڙيءَ وٽ ٽڪو ڏنو هو. مون لونڊڙيءَ کي آگرين سان ڇهيو. مون کي مٿي تي پئي ٻڌل هئي. پر، پتي به اهڙي ننوني ٻڌي ويئي هئي، جن پٽيءَ بدران پٽڪو ٻڌو ويو هو. نرڙ، آڌ مٿو ۽ ڪياڙي پٽين سان ڍڪجي ويا هئا. پٽين کي هڪ وراڪو لونڊڙيءَ کان کاڌيءَ تائين ڏيئي ڇڏيو هئائون.

مون کي بيچيني محسوس ٿيڻ لڳي. مون سسٽر زيتون کي چيو، 'مون کي تارن کان آزاد ڪر. مان اٿڻ چاهيان ٿو.'

سسٽر زيتون ورائيو، 'تارن سميت به تون اٿي، ۽ ٽيڪ لڳائي ويهي سگهين ٿو.' تارن ۾ مٿ وجهندي چيم، 'نه نه. مان اٿڻ چاهيان ٿو. مان پنهنجي شڪل ڏسڻ چاهيان ٿو. مون کي آزاد ڪريو.'

سسٽر زيتون گهرانجي ويئي. منهنجيءَ ٻانهن ۾ هٿ وجهندي چيائين، 'متان اهڙي ڪا غلطي ڪئي اٿئي! جيستائين ڊاڪٽر امان الله خان نه ايندو، توکي مانيٽرن سان منسلڪ رکبو. ان ۾ تنهنجو پلو آهي، ان ۾ اسان جو پلو آهي.'

مون بيوسيءَ وچان تارن مان هٿ ڪڍندي چيو، 'سڀ ڪجهه غلط ٿي رهيو آهي. سڀ ڪجهه غلط ٿي ويو آهي.'

زيتون مون کي پئيءَ هيٺان ويهائو ڏيئي ويهارندي چيو، 'سڀ ڪجهه ٺيڪ ٿي رهيو آهي. ۽ سڀ ڪجهه ٺيڪ ٿي ويو آهي. تنهنجو ٽيومر ميلگنٽ نه آهي.'

دل چاهيو ته چوانس، تون ڏوڙ جي نرس آهين. ۽ سا به سينيئر نرس! تنهنجي آڏو، تنهنجين اکين آڏو بدترين ڊرامو هلي رهيو آهي، ۽ تون بيخبر آهين! مون سسٽر زيتون کان پڇيو، 'ڊاڪٽر امان الله خان ڪڏهن ايندو؟'

ورائينين، 'يارهين ۽ ٻارهين جي وچ ڌاري ايندو.'

چيم، 'سسٽر، مون کي آزادي گهرجي. تون مون کي آزاد ڪر.'

منهنجو هڪ هٿ پنهنجن ٻنهي هٿن ۾ کڻندي چيائين، 'ڦلندر، تون آزاد آهين... هي تارون، ۽ مانيٽر، ۽ ائٽينسو ڪيئر يونٽ جو محفوظ ڪمرو، سڀ ڪجهه عارضي آهي. تون آزاد آهين.'

پڇتاءَ وچان ڪنڌ لوڏيندي چيم، 'هيءَ ڪهڙي قسم جي آزادي آهي، جو پنهنجي مرضيءَ سان مان نه اٿي سگهان ٿو، ۽ نه ويهي سگهان ٿو! نه هيءُ ڪمرو، ۽ نه هيءَ اسپتال ڇڏي سگهان ٿو. هيءَ ڪهڙي قسم جي آزادي آهي!'

سسٽر زيتون مون کي سمجهائڻ واري نوع ۾ چيو، 'اسپتال ۾ اچيو پنهنجي مرضيءَ سان آهي، پر وڃيو ڊاڪٽر جي مرضيءَ سان آهي.'

'نه سسٽر، نه.' بيچين ٿيندي چيم، 'مان انهن مريضن مان نه آهيان. مان هتان هليو ويندس. مان هليو ويندس، وڌيڪ نه ترسندس.'

پيار وچان منهنجن ٻنهي ڪلهن تي هٿ رکندي چيائين، 'ڪمال آهي! تون

هڪ ٻن ڏينهن ۾ ايتريقدر اسان کان بيزار ٿي پيو آهين!'

‘نه نه. توهان کان نه. خاص ڪري توکان ته ڪڏهن به نه.’ سندس منهن ۾  
ڏسندي چيم، ‘عام رواجي حالتن ۾، وس ۾ هجي، ته تڙ وٽ مريض ئي هيشه  
لاڙ رهي پئجي.’

چين تي مرڪ تري آيس. پڇيائين، ‘مريض ئي چو! تون هونءَ به مون  
وٽ رهي سگهين ٿو.’

پڇيم، ‘ڪهڙي حيثيت ۾؟’

ورائين، ‘منهنجي پُٽ جي حيثيت ۾.’

مون کي ذري گهٽ ڪل اچي ويئي. چيم، ‘ماڻهو مڃيندا.’

ڪاوڙ لڳس. چيائين، ‘ماڻهن جو منهنجي ذاتي زندگيءَ سان ڪهڙو واسطو.’  
ڪاوڙ لاءِ مون کي سبب سمجهه ۾ نه آيو. چيم، ‘ماڻهن جو ڪهڙو ڏوه! اسان  
جي عمر ۾ ايترو گهٽ فرق آهي، جو سمجهين ٿي ته ڪو به اسان کي ماءُ ۽ پٽ جي  
حيثيت ۾ قبول ڪندو!’

لاپرواهيءَ وچان ڪلهن کي جهٽڪو ڏنائين. جن چوندي هجي، مون کي پرواهه ناهي.  
مان ڏانهس ڏسندو رهيس.

هوءَ ڪرسيءَ تي ويهي رهي. مون ڏانهن ڏسڻ کان سواءِ چيائين، ‘هڪ رشتي  
جي پائدار تڪميل کان پوءِ، زندگيءَ ۾ ان رشتي جي خلا محسوس نه ٿيندي  
آهي. دنيا جو ڪوبه مرد منهنجي زندگيءَ ۾ شناس جي جاءِ والاري نه سگهندو.  
چو جو شناس اها جاءِ خالي نه ڪئي آهي.’

هوءَ خاموش ٿي ويئي. سوچ ۾ گم ٿي ويئي. مان ڏانهس ڏسندو رهيس.  
ڪجهه دير کان پوءِ ٿڌو سام ڪئي مون ڏانهن ڏنائين. چيائين، ‘مان جڏهن به  
پُٽ جو تصور ڪندي آهيان، ته هو مون کي ڪجهه ڪجهه جنوني، ڪجهه  
ڪجهه چيٽاڪ، ڪجهه ڪجهه ڪلٿو، ڪجهه ڪجهه مايوس، ڪجهه ڪجهه  
سوداني ۽ ڪجهه ڪجهه بيچين نظر ايندو آهي. هوبهو موتيءَ وانگر، ۽ تو وانگر.’  
ان کان اڳ جو سندس ڳالهه تان ٽهڪ ڏيئي کلي پوان، سسٽر زيتون چيو، ‘پر،  
تون موتيءَ وانگر نه ڪجان. مون کي سسٽر زيتي نه سڏجانءِ، ۽ بنا ٻڌائڻ جي  
هليو به نه وڃجانءِ.’

موتي سترهن ارڙهن سالن جو نوجوان هو، ۽ ڊاڪٽر درانيءَ جي اسپتال ۾  
تيورم جي آپريشن دوران آپريشن ٿيڻ ۾ مري ويو هو.

‘تون ته ائين نه ڪندين نه؟’ سسٽر زيتون منهنجي پراسن ويهي رهي. منهنجا ٻني  
هٿ پنهنجي هٿن ۾ جهليندي چيائين، ‘نه نه. تون ائين نه ڪجانءِ. مان ڏسان  
ٿي، مان ڏسي سگهان ٿي، تون وڏي عمر ماڻيندين. تمام وڏي-تارن جيٽي!’

مان خاموشيءَ ۽ اچرج وچان ڏانهس ڏسندو رهيس. هوءَ مون کي نرس بدران  
فلسفي محسوس ٿيڻ لڳي. ڪنهن اسپتال ۾ داخل ٿيڻ جو، اهو منهنجو پهريون

تجربو هو. نرسن جي باري ۾ مون انيڪ اُبتيون سبتيون ڳالهيون ٻڌيون هيون. پر، ڪنهن نرس کي ويجهڙائيءَ کان مون پهريون دفعو ڏٺو هو.

اوچتو ڄڻ ڪجهه ياد آيس. هڪدم منهن ورائي مون ڏانهن ڏسندي چيائين، "اڙي ها. مون کان ٻڌائڻ وسري ويو. اڄ صبح جو تائين لڳي وري اُها عورت آئي هئي، جيڪا ڪالهه شام تنهنجي ٻانهڙيءَ مهل آئي هئي."

"هوءَ آئي هئي!" مون تعجب وڃان پڇيو، "پوءِ؟"

"توسان ملڻ جو ضد پئي ڪيائين. "سسٽر زيتون ڇيو، "ضد ٻڌي بيهي رهي هئي. پڇيم، "ڇا تي؟"

ورائين، "توسان ملڻ تي."

دل کي جهوپو آيو. سوچيم، اسلام آباد جي ڪوفي ۾ ڪو ته آهي، جنهن منهنجي باري ۾ سوچيو آهي. منهنجي باري ۾ فڪرمند آهي!

ائين ئي سسٽر زيتون کان پڇيم، "ڪيئن هئي؟"

ورائين، "زندگيءَ جا لاهڻا ڇاڙها ڏنل عورت پئي لڳي. گهري ۾ بُردبار. هن توکي ڪافي دير تائين آٻزرويشن وٺڻ جي شيشي مان بيهي ڏٺو هو."

پڇيم، "ڪجهه چيائين؟"

ورائين، "ها ڪافي دير تائين توکي ڏسڻ کان پوءِ پڇيو هئائين، توهان کي پڪ آهي ته هن مريض جو نالو قلندر آهي. ٻيو ڪو نالو ته نه آهي؟"

مون کي ٻوسٽ محسوس ٿيڻ لڳي. شناخت سان گڏ مان پنهنجو نالو به وڃائي ويٺو هوس.

مون سٺ ڏيئي سيني سان چنڙايل مانيٽرن جون تارون پٽي جدا ڪري ڇڏيون. سسٽر زيتون ڊپ وڃان وڪ ڪن مون کان پري ٿي ويئي.

مان اُٿي بيهي رهيس.

اُن وقت ڊاڪٽر امان الله خان ڪمري ۾ داخل ٿيو. مون وڏي واڪ پڇيو، "منهنجو نالو ڇاهي؟"

ڊاڪٽر هڪدم ماحول کي پرکي ورتو. ڏيرج سان ورائين، "تنهنجو نالو قلندر آهي. تون برين ٽيومر جو مريض آهين. ڪالهه تنهنجي ٻانهڙيءَ ٿي آهي."

مان وڪ کڻي هن جي سامهون وڃي بيٺس.

ڊاڪٽر امان الله خان ڪنڌ سان اشارو ڪندي سسٽر زيتون کي ڇيو، "تون هلي وڃ، سسٽر."

سسٽر زيتون ڪمري مان هلي ويئي.

ڊاڪٽر امان الله خان تازين اخبارن مان هڪ اخبار جو پهريون ورق ورائيندي چيو، "هيءُ ڏس. جوڳيءَ جي پريس ڪانفرنس شايع ٿي آهي."

خبر جي سرخي ڏاڍي معنيٰ خيز هئي، گلاب ۾ مان دهشتگرد نه آهيون. اسين اسلام کي ڳولڻ لاءِ اسلام آباد آيا آهيون. جوڳيءَ جي صحافين سان ڳالهه ٻوله. ●

اخبارون هنج ۾ رکي ڊاڪٽر امان الله خان مون کي پلنگ تي ويهاري ڇڏيو. مائٽرن واريون تارون منهنجي جسم سان چنڀڙائيندي چيائين، "تنهنجو ائينسو ڪيتر يونٽ ۾ رهڻ ضروري آهي."

بيزاريءَ وچان پڇيم، "ڇو ضروري آهي؟"  
جواب ڏيڻ بدران چيائين، "شڪيل کي ڪڏهن کان سڃاڻين؟"  
سندس سوال مون کي نه وڻيو. ڇيم، "مان پنهنجي شخصي زندگيءَ ۾ ڪنهن به قسم جي مداخلت پسند نه ڪندو آهيان."

ڊاڪٽر ڏاڍي تڏي لهجي ۾ چيو، "ڪالهه رات تو شڪيل جي باري ۾ ڪجهه ڳالهائو هو. بلڪه گهڻو ڪجهه ڳالهائو هو."  
مون اچرچ وچان ڊاڪٽر امان الله خان ڏانهن ڏٺو، ۽ چيو، "مون شڪيل جي باري ۾ ڳالهائو هو!"

ڊاڪٽر چيو، "ها تو ڳالهائو هو. تون کيس ڏانهن سڏيندو آهين، نه؟"  
مون چرڪي ڊاڪٽر امان الله ڏانهن ڏٺو. تڏهن مون کي ياد آيو ته مون ٽرينڪولائيزر جي اثر هيٺ، غنودگيءَ ۾ شڪيل جي باري ۾ ڳالهائو هو. مون کي ياد نه پئي آيو ته مون ڇا ڳالهائو هو. بس، فقط ايترو ياد پئي آيو ته مون ڳالهائو هو.

ڊاڪٽر پڇيو، "شڪيل کي ڪڏهن کان سڃاڻين؟"  
پڇيم، "اهو ٻڌائڻ ضروري آهي ڇا؟"  
ورائين، "ها، ضروري آهي، بلڪه بيحد ضروري آهي."  
پڇيم، "ڇو ضروري آهي؟"  
ڊاڪٽر ڪجهه ڪجهه خفي ٿي پيو. چيائين، "نهيو ڇڏ، ان ڳالهه کي، ٻڌاءِ ته شڪيل جي باري ۾ ڇاڻو ڄاڻين؟"

ڇيم، "مان دوستيءَ ۾ جاسوسيءَ جو قائل نه آهيان."  
چيائين، "ان جو مطلب آهي ته تون شڪيل جي باري ۾ ڪجهه نه ٿو ڄاڻين."  
ڇيم، "جيترو ڄاڻان ٿو، سو منهنجي لاءِ ڪافي آهي."  
گهڙي کن سوچڻ کان پوءِ چيائين، "دل ۾ نه ڪرين ته هڪ ڳالهه پڇانءِ؟"  
ڇيم، "موجوده حالتن ۾ ڪنهن ڳالهه تان دل ۾ ڪرڻ، يا نه ڪرڻ بي معنيٰ ٿي پيو آهي. ڇا ٿو پڇڻ چاهين ڊاڪٽر!"

ڊاڪٽر پڇيو، "شڪيل ڪي ڇاهيندو آهين؟"  
 چيم، "ڇاهڻ ۽ نه ڇاهڻ جي وچ واري مرحلي ۾ انسان بي يقينيءَ جي صليب تي  
 لٽڪي پوندو آهي. مان بي يقينيءَ جي صليب تي لٽڪيل آهيان."  
 ڊاڪٽر غور سان مون ڏانهن ڏٺو.

چيم، "سمجھان ٿو، کيس نه ڇاهڻ منهنجي وس ۾ نه آهي."  
 تارون منهنجي جسم سان چٽوڙائي، ڊاڪٽر ٻئي ٽيئي مانيٽر هلائي ڇڏيا. ڦري اچي  
 منهنجي پاسي کان بيٺو. چيائين، "شڪيل خفيه محڪمن جي پگهاردار ايجنٽ  
 آهي."

لاڙواڙيءَ وڃان چيم، "منهنجن ڪجهه دوستن کي به ساڳيو شڪ آهي."  
 ڊاڪٽر هڪدم چيو، "هيءَ ڪا شڪ جي نه، پڪ جي ڳالهه آهي."  
 مون ڪنڌ ورائي ڊاڪٽر امان الله خان جي منهن ۾ ڏٺو.  
 چيائين، "يقين ڪر جوڳي، هوءَ خفيه ايجنسين جي باقاعدي ايجنٽ آهي.  
 بيوتني پارلر وغيره سندس ڪُور آهي."

مان سمجھان ٿو، ڊاڪٽر امان الله خان جي واتان ايتريقدر يقين سان شڪيل  
 جي باري ۾ ڳالهه ٻڌي، مانيٽرن منهنجيءَ دل جي مختلف ڪيفيت ڏيکاري هوندي.  
 مان اخبارن جا صفحا اٿلائڻ لڳس. ذري گهٽ سموريون اخبارون منهنجي اُٿرويو  
 سان ڀريل هيون. هڪ اخبار ڏاڍي معنيٰ خيز سرخي لڳائي هئي. لکيل هو،  
 جوڳي يا تارا چند-

ڏوهي يا بي ڏوهي!

پوليس جي ڪل لاهڻ لاءِ ڪجهه اخبارن وڌڻ اکرڻ ۾ لکيو هو، گلاب پيدائشي  
 کونگو آهي. گلاب سان منسوب اعتراف جڙتو آهن.

ڪجهه اخبارن ٻريٽ صحرائيءَ جي باري ۾ لکيو هو، ٻريٽ صحرائي ۽ سندس  
 والده پوليس جي حبس بيجا ۾.

۽ هڪ اخبار چارڻ جي باري ۾ لکيو هو، چارڻ هٿيارن جي سمگلنگ ۾ شامل نه  
 آهي. جوڳي عرف تارا چند جو بيان.

ڊاڪٽر امان الله خان چيو، "اڄ صبح جو به شڪيل توکي ڏسڻ ۽ توسان ملڻ آئي  
 هئي، پر سسٽر زيتون کيس ائينسو ڪينر يونٽ ۾ اچڻ نه ڏنو. کيس پڪ ٿي  
 ويئي آهي ته تون قلندر نه، بلڪ جوڳي آهين."

ڊاڪٽر امان الله ٽيليفون ڪئي آيو. ٽيليفون ڀلنگ تي رکندي چيائين، "شڪيل جي  
 يقين کي شڪ ۾ بدلائڻ ضروري ٿي پيو آهي."  
 مون ڊاڪٽر امان الله ڏانهن ڏٺو.

ڊاڪٽر چيو، "تون شڪيل سان فون تي ڳالهائ."  
 پڇيم، "فاندو؟"

ورائين، "هوءَ توکي ائينسو يونٽ ۾ ڏسي وٺي آهي. ائينسو يونٽ ۾ هڪ بيهوش پيل مريض ڳالهائي نه سگهندو آهي. تنهنجو ڳالهائڻ شڪ ۾ وجهي ڇڏيندو ته اڄ صبح هن جنهن شخص کي بيهوشيءَ جي حالت ۾ ڏٺو هو، سو تون نه آهين." هڪندي هڪندي رسيور ڪنيم. رسيور ڏانهن ڏسندو رهيم. رکي ڇڏيم. ڊاڪٽر امان الله چيو، "پوليس وارا، ۽ خفيہ ايجنسين جا ملازم ڪنهن جا به سڄڻ ۽ ساڻي نه ٿي سگهندا آهن. هوءَ پهرين ڏک ۾ توکي گرفتار ڪرائڻ ۾ ويرم نه ڪندي."

ڊاڪٽر امان الله فون تان رسيور کڻي، مون کي ڏيندي چيو، "مان نه ٿو چاهيان ته هوءَ تنهنجي تلاش ۾ هن اسپتال ۾ ايندي رهي." مون نه چاهيندي به فون جو نمبر ڊائل ڪيو. پهرين گهڻيءَ تي شڪيل رسيور کڻي ورتو، ۽ چيو، "جوڳي، ڪيئن آهين؟" مون کان چرڪ نڪري ويو. پڇيم، "تو کي ڪيئن خبر پئي ته هيءَ فون منهنجي آهي؟"

ورائين، "صبح کان انتظار پئي ڪيم تنهنجيءَ فون جو." اچرج وڃان پڇيم، "تو کي پڪ هئي ته مان فون ڪندس!" ها. ورائين، "مون کي پڪ هئي ته تون فون ڪندين." پڇيم، "ڇو پڪ هئي؟"

ورائين، "مون کي پڪ ڏيارڻ لاءِ ته ڪالهه رات غنودگيءَ ۾ جنهن شخص مون سان ڳالهائيو هو، سو تون آهين."

واٽڙو ٿي ڊاڪٽر امان الله خان ڏانهن ڏٺم. ڊاڪٽر امان مون کي هٿ سان اهڙي نموني اشارو ڪيو، جن چوندو هجي، ڳالهائيندو ره.

چيم، "ها، شالي ڪالهه رات تو مون توسان ڳالهائيو هو- مون کي ياد آهي." هڪدم چيائين، "۽ خبر اٿئي ته تو مون سان ڇو ڳالهائيو هو؟"

اچرج وڃان چيم، "ڇو ڳالهائيو هيم! دل چاهيو هو، ۽ بس."

"نه جوڳي نه" شاليءَ چيو، "تو مون کي پڪ ڏيارڻ لاءِ فون تي مون سان ڳالهائيو هو ته آپريشن ٿيڻ ۾ تون نه، بلڪه تنهنجو هم شڪل ۽ هم آواز قلندر نالي ڪو شخص ٻانهسي ڪرائي رهيو هو."

مون کي سمجه ۾ نه پئي آيو ته ڇا ڳالهائين، ۽ ڇا نه ڳالهائين! هوءَ جهڙي نموني جرح ڪري رهي هئي، ۽ جنهن يقين سان ڳالهين جا سلسلا جوڙي رهي هئي، تنهن مان مون کي پڪ ٿي وئي ته هوءَ خفيہ ايجنسين جي ايجنٽ هئي.

"جوڳي." رسيور مان شاليءَ جو آواز آيو. چيائين، "منهنجي ڳالهه غور سان ٻڌ. افغانستان واري جنگ بند نه ٿي آهي. اندرين خاني بدترين قسم جي جنگ هلي رهي آهي. ان جنگ جو فائدو ڪندي ڪي ايجنسيون پنجاب ۽ سنڌ ۾ هٿيارن جي

سمگلنگ ڪري رهيو آھن. تون پاڻ کي بچاءِ - اهڙي ڪنهن به ٽولي کان پري رهڻ جي ڪوشش ڪر، جيڪو هٿيارن جي سمگلنگ، يا افغانستان جي جنگ ۾ سڌي طرح يا ان سڌي طرح شامل آهي.

مون کي ائين محسوس ٿيو، ڄڻ زهريلا وڇون منهنجين لوندڙين تي هلڻ لڳا. نرڙ ته منهنجو پٽين سان ڍڪيل هو، نڪ ۽ اکين هيٺان پگهر جا ڦڙا نڪري وهڻ لڳا. مون ڪجهه نه چيو، فقط ڪنڌ ورائي ڊاڪٽر امان الله خان ڏانهن ڏٺو.

شاليءَ چيو، "جوگي، مون کي خبر آهي، تون جتان ڳالهائي رهيو آهين."

بيڪار قسم جو بهانو ٺاهيندي چيم، "مان پي سي او تان پيو ڳالهايان."

شاليءَ چيو، "تون ڊاڪٽر درانيءَ جي اسپتال مان پيو ڳالهائين."

حيرت وڃان پچيم، "تو کي ڪيئن خبر پئي."

"ان ڳالهه کي ڇڏي ڏي ته مون کي ڪيئن خبر پئي." شاليءَ چيو، "هن مهل تون جن ماڻهن وٽ لڪل آهين، تن جو هٿيارن جي سمگلنگ سان سڌو واسطو ته ناهي، پر اهو ٽولو افغان لبريشن لائينز جو تمام سرگرم حصو آهي. هنن وٽ افغان لبريشن لائينز جا ڪمانڊوز اچي رهندا آهن، ۽ جيڪڏهن زخمي هوندا آهن، ته علاج ڪرائيندا آهن."

ڊاڪٽر امان الله خان رسيور جي مانوٿ پيس تي هٿ رکندي چيو، "ڪهڙي بڪواس پئي ڪري."

مون سندس هٿ رسيور جي مانوٿ پيس تان هٽائي ڇڏيو.

شاليءَ چيو، "مان سمجهان ٿي هنن مان ڪو هڪ شخص تنهنجي مٿان بيٺو آهي."

مون مانوٿ پيس تي هٿ رکندي، ڊاڪٽر امان الله خان کي چيو، "کيس منهنجي

ويجهو ڪنهن جي موجودگيءَ جو شڪ ٿي پيو آهي."

ڊاڪٽر امان سڙ ٻاٽن ۾ چيو، "ٻڌائينس ته نرس آهي."

ان کان اڳ جو مان ڳالهايان، شاليءَ ڳالهائو چيائين، "حڪومت بين الاقوامي دٻاءُ

۽ اندروني حالتن سبب افغانستان جي جنگ ۾ افغانين جو ساٿ ڏيئي رهي آهي. پر

حڪومت ڪنهن به صورت ۾ سنڌ جي دهشت گردن جي افغانين سان سازش

برداشت نه ڪندي."

"اڙي!" مون کان ذري گهٽ رڙ نڪري وئي. چيم، "شالي، تون به مون کي

دهشت گرد سمجهين ٿي!"

"منهنجي سمجهڻ يا نه سمجهڻ سان ڪو فرق نه پوندو." شاليءَ چيو، "اجايا

اٿرويو ڏيئي تون معاملي کي منجهائي رهيو آهين."

"مون ثابت ڪرڻ پئي چاهيو ته پوليس جو بيان ڪوڙو آهي. ...

گلاب پيدائشي گونگو آهي."

شاليءَ چيو، "پوليس ڪٿي چيو آهي ته گلاب ڳالهائو آهي. هنن چيو آهي ته گلاب

پوليس آڏو اعتراف ڪيو آهي - ۽ اعتراف تحريري بہ ٿيندو آهي.  
منهنجي دل ڪنبي ويئي.

ڊاڪٽر امان الله سڙ ٻائڻ ۾ چيو، "فون بند ڪري ڇڏ." شاليءَ چيو، "جيڪو شخص تنهنجي مٿان بيٺو آهي، سو توکي ڳالهائڻ کان روڪي رهيو آهي. منهنجي ڳالهه غور سان ٻڌ - اڄ رات هڪ لڳي مان اسپتال جي ڏاکڻي طرف گاڏي آڻي بيهارينديس. تون پت ٽپي ٻاهر هليو اچجانءِ. هنن وٽ تنهنجو رهڻ اڃايو توکي بين الاقوامي سياست ۾ ڦاسائي وجهندو."  
فقط هڪ لفظ ڳالهائيم. چيم، "نڪ آهي."

ڊاڪٽر امان الله مانوٽ پيس تي هٿ رکي سڙ ٻائڻ ۾ چيو، "وڏي مڪار عورت آهي. هن جي ڪنهن ڳالهه تي يقين نہ ڪجانءِ، جوڳي!"  
مانوٽ پيس تان هٿ هٽائيندي ڊاڪٽر کي چيم، "مون کي ڳالهائڻ ڏي ڊاڪٽر."  
ڊاڪٽر هٿ هٽائي ڇڏيو. مون کان وڪ ڪن پري ٿي بيٺو.  
چيم، "شالي! منهنجي ڳالهه ٻڌين ٿي نہ. جيئن تو چيو آهي، تيئن ئي ٿيندو."  
شاليءَ چيو، "خبردار رهجانءِ. جيڪڏهن شڪ پين ته تون اڄ رات  
پڄي ويندين ته توکي ماريندي ويرم نہ ڪندا."  
چيم، "تون فڪر نہ ڪر."

ٻڌل آواز ۾ چيائين، "تو کي ڏک ته ضرور ٿيندو - پر ڇا ڪجي. هنن ڪالهه چارڻ کي مارائي ڇڏيو آهي."  
"هان!" منهنجي اندر مان آه اُڀري آئي.  
شاليءَ چيو، "سندس لاش اٽڪ پل جي هيٺان لڌو آهي. کيس مٿي ۾ چار گوليون لڳل آهن."  
●

مون رسيور رکي ڊاڪٽر امان الله خان ڏانهن ڏٺو. ●

ڪجهه دير لاءِ مون کي ٻڌل ڳالهه تي يقين نه آيو. چارڻ چريي کي ماري وڌو اٿانئون! مان الاءِ ڪيتري دير تائين ڦاٿل اکين سان ڊاڪٽر امان الله خان ڏانهن ڏسندو رهيس.

منهنجي اهڙي نموني ڏسڻ ڊاڪٽر امان الله کي بيچين ڪري وڌو. هو پنهنجي بيچيني لکائڻ لاءِ منهنجي پاسي کان ويهي رهيو. ڏيرج واري لهجي ۾ چيائين، "شڪيلا خفيه ايجنسين جي ايجنٽ آهي. سندس ڪنهن ڳالهه تي يقين نه ڪجانءِ."

ڊاڪٽر امان الله خان جي منهن ۾ ڏسندي پڇيم، "توهين ڪير آهيو؟" ڊاڪٽر امان اٿي بيهي رهيو. اهڙي نموني ڳالهائين، ڄڻ سندس بيچيني ختم ٿي ويئي هئي. چيائين، "اسان جو تعلق افغان لبريشن لائنز سان آهي." مون پنهنجي جسم تان مائٽرن جون تارون پئي لاهي ڇڏيون. ڊاڪٽر امان الله ڪنهن به قسم جي مداخلت نه ڪئي. هو خاموشيءَ سان مون ڏانهن ڏسندو رهيو. مان اٿي بيهي رهيس.

ڊاڪٽر امان نرم لهجي ۾ چيو، "جوڳي ساڳي غلطي نه ڪجانءِ، جيڪا چارڻ ڪئي هئي."

ڪاوڙ مان چيم، "چارڻ مسڪين کي توهان اول پنهنجي ڄار ۾ ڦاسايو، ۽ دوکو ڏيئي کيس ماري وڌو. مٿس غلطيءَ جو الزام نه مڙهيو." "چارڻ غلطي ڪئي هئي. هن غلطي ڪئي هئي."

ڊاڪٽر امان پنهنجي ڳالهه تي زور ڏيندي چيو، "مون کيس ڪوهاڻ جي رستي پشاور موڪلڻ جو بندوبست ڪيو هو. پر، واٽ تي هو ترڪ مان لهي، پيشاب جو بهانو ڪري پڇي ويو، ۽ نيٺ مارجي ويو."

"اجايا من گهڙت قصا نه ٻڌاءِ، ڊاڪٽر." ڪاوڙ وڃان چيم، "صاف ڳالهه ٻڌاءِ ته چارڻ جي پڪڙجي پوڻ کان پوءِ توهان کي هٿيارن جي سمگلنگ جو ڦاٽ ڦاٽي پوڻ جو ڊپ هو، تنهنڪري توهان چارڻ کي ماري ڇڏيو."

"ها، اهو درست آهي ته چارڻ جيڪڏهن گرفتار ٿي پوي ها، ته خفيه ايجنسين ۾ عذاب ڏيئي کانئس هٿيارن واري ڳالهه ڪڍائي وٺن ها. ان جو اسان کي ڊپ هو." ڊاڪٽر امان الله چيو، "پر، اهو غلط آهي ته چارڻ کي اسان ماريو آهي." "ته پوءِ چارڻ کي ڪنهن ماريو آهي؟" تلخ لهجي ۾ پڇيم، "توهان کان سواءِ

چارڻ جي باري ۾ ڪنهن کي خبر هئي؟  
 "خفيہ ايجنسين کي خبر هئي." ڊاڪٽر امان چيو "هنن صادق آباد وٽ کيس  
 هٿيارن واري ترڪ مان لهندي ڏٺو هو."  
 مون کي آپريشن ٿيڻ ۾ ڪيسٽن ذريعي اڻڙيو دوران هڪ صحافيءَ جو سوال  
 ياد آيو، جنهن پوليس جي حوالي سان چارڻ کي صادق آباد وٽ هٿيارن سان پربل  
 ترڪ مان لهندي ڏسڻ جو ذڪر ڪيو هو. مون سندس سوال جي سختيءَ سان  
 ترديد ڪئي هئي.  
 ڊاڪٽر امان الله خان چيو، "چارڻ کي خفيہ ايجنسين جي ڪمانڊوز ماريو آهي."  
 ڊاڪٽر امان جو دليل مون کي بي معنيٰ محسوس ٿيو. پڇيم، "هنن کيس  
 مارڻ بدران گرفتار ڇو نه ڪيو؟"  
 "تون نهايت سادو، ۽ عام رواجي ماڻهو آهين، جوکي!" ڊاڪٽر امان ورائيو،  
 "بين الاقوامي سياست، ۽ سياسي سازشن کان بيخبر آهين."  
 "هو نه!" نفرت وچان پڇيم، "مسڪين چارڻ کي مارڻ پٺيان ڪهڙي بين الاقوامي  
 سازش يا سياست هئي!"  
 هٿ پويان ڪري ڊاڪٽر امان الله خان ڪري ۾ ٽي چار  
 چڪر هڻي پٽ ڏانهن منهن ڪري بيهي رهيو. هن ڪجهه دير تائين  
 خاموش رهڻ کان پوءِ پنهنجي ساٿ چيو، "جڏهن باهه لهندي آهي، تڏهن  
 سڪن گڏ ساوا به سڙي ويندا آهن."  
 مون ڪاوڙ وچان چپ پيڪوڙي ڇڏيا. سندس خود ڪلاميءَ جو ڪوبه  
 جواب نه ڏنم.  
 هن چيو، "جنگ به انسانن جي جهنگ ۾ لڳل باهه آهي، جنهن ۾، جيڪي جنگ ۾  
 شامل هوندا آهن، انهن سان گڏ آهي به اجل جو شڪار ٿي ويندا آهن، جيڪي  
 جنگ ۾ شامل نه هوندا آهن."  
 هن منهن ورائي مون ڏانهن ڏٺو، مان خاموش رهيس.  
 ڊاڪٽر امان چيو، "دلبر خان ۽ ڪشمير خان به ڪي افغان لبريشن لائنز نه هئا،  
 پشاور جا عام رواجي پاڇي فروش هئا. هنن اسان لاءِ ڪم ڪيو، هنن اسان جي  
 مدد ڪئي. ۽ خبر اٿئي..... هن جملو اڌ ۾ ڇڏي ڏنو.  
 ڪاوڙ بدران مون تعجب وچان ڊاڪٽر امان ڏانهن ڏٺو.  
 ڊاڪٽر امان چيو، "جنهن ڏينهن چارڻ جو لاش آڪ پل هيٺان لڌو هو، تنهن  
 رات دلبر خان ۽ ڪشمير خان کي سندن حجري ۾ قتل ڪيو ويو هو."  
 مون کان ذري گهٽ چرڪ نڪري ويو.  
 ڊاڪٽر امان چيو، "مختلف خفيہ ايجنسين مان ڪا هڪ اهڙي ايجنسي آهي،  
 جنهن وٽ تمام خوفناڪ ڪمانڊوز آهن، ۽ هو اهي ڪارروايون ڪري رهيا

مون کي سمجھ ۾ نه پئي آيو ته ڇا چوان! ڊاڪٽر امان الله خان چيو، "اسپتال مان ٻاهر نڪرڻ شرط تون به ڪنهن ڪمانڊو جي گولين جو بڪ ٿي ويندين."

منجهي پيس. مونجهارن ۾ وڪوڙجي ويس. مون ڊاڪٽر امان الله خان کان پڇيو، "جيڪڏهن انهن آهي، ته پوءِ خفيه ايجنسين جا ڪمانڊوز توکي ۽ ڊاڪٽر درانيءَ کي به ماري ڇو نه ٿا ڇڏين؟"

"اهو سندن ڊيوٽيءَ ۾ شامل نه آهي." ڊاڪٽر امان ورائيو، "اسان جي حفاظت سندن ڊيوٽيءَ ۾ شامل آهي."

مان ڳالهه جي ته تائين پهچي نه سگهيم. چيم، "مان واقعي عام رواجي سوچ رکڻ وارو، عام رواجي شخص آهيان. سياست جي رمزن کان اڻ واقف آهيان."

"نه نه، منهنجو مطلب اهو نه هو، جيڪو تو کڏيو آهي." ڊاڪٽر هڪدم چيو، "منهنجي چوڻ جو مطلب هو ته بين الاقوامي سطح تي تمام منجهانيندڙ ۽ سازشن واري سياست هلي رهي آهي، ۽ تون جيئن ته ان سموري معاملي کان جدا آهين، تنهنڪري سمجهي نه سگهندين. تنهنجي دل ڏکائڻ منهنجو مقصد نه هو."

مان پلنگ تي ويهي رهيس. مون کي لوندڙيءَ وٽ سور محسوس ٿيڻ لڳو.

ڊاڪٽر امان ڪرسي چڪي پلنگ جي پاسي کان اچي ويٺو. چيائين، "مان سمجهان ٿو شڪيل فون تي اسان جي باري ۾ توکي سڀ ڪجهه ٻڌائي ڇڏيو آهي." هن توهان جي باري ۾ مون کي ڪجهه نه ٻڌايو آهي." هڪدم چيم، "۽ ڊاڪٽر، مان شڪيل جي باري ۾ ڪنهن به بحث لاءِ تيار نه آهيان."

ڊاڪٽر امان ٺوٺيون ڪرسيءَ جي ٻانهن تي رکي، ٻنهي هٿن ۾ مٿو جهلي ويهي رهيو. عجيب قسم جي خاموشي ڪمري کي ڳڙڪائي ويئي.

ڪافي دير کان پوءِ هن ڪنڌ کڻي مون ڏانهن ڏٺو. چيائين، "مون تنهنجي لاءِ سٺا وڪيل ڪيا آهن. تون خير خوبيءَ سان، جملي الزامن کان آزاد ٿي پنهنجي وطن، سنڌ ورندين. مان ٿو چاهيان ته تون اسان جي باري ۾ ڪنهن به قسم جو غلط تاثر ڪئي وڃين."

ڏک وچان چيم، "يار، توهان جي ڪري منهنجو مولاڻي دوست مارجي ويو آهي. مون کي ڏاڍي تڪليف پهتي آهي. مون کي ڏاڍو ڏک ٿيو آهي."

ڊاڪٽر امان الله چيو، "دل ۾ ته نه ڪندين، جيڪڏهن چارڻ جي باري ۾ ڪجهه چوان؟"

چيم، "ڪو گتو لفظ نه ڳالهائجان ۽ ڊاڪٽر."

ڊاڪٽر چيو، "هو اسان سان سنڌ لاءِ هٿيار بند جدوجهد جون ڳالهيون ڪندو هو. بنا ڪنهن تنظيم جي بنا ڪنهن تنظيمي ڍانچي جي، هو اني ۽ رومانسڪ

ڳالهيون. هو اڄ نه، ته سڀاڻي اهڙي ئي نموني مري وڃي ها. چيم، 'گهٽ ۾ گهٽ پنهنجي ڌرتيءَ تي ته مري ها. هيءُ ڪهڙي قسم جو موت آهي، جيڪو هڪ مولائي رومانئڪ کي نصيب ٿيو آهي، اٽڪ پل جي هيٺان سندس لاش لڌو آهي. واه ڊاڪٽر، واه!'

خاموشيءَ جو اجگر ٻيهر سموري ماحول کي اُڳري ويو. مون کي ڊاڪٽر امان جي ساهه هلڻ ۾ پنهنجيءَ دل جي ڌوڪڻ جو آواز ٻڌڻ ۾ پئي آيو. انهن محسوس ٿيو، ڄڻ ڪي ٻيهر گذري ويا. مون ڊاڪٽر امان الله خان کي چيو، 'ڊاڪٽر، ممڪن هجي ته چارڻ جو لاش سنڌ ۾ سندس مائٽن ڏانهن موڪلڻ جو ڪو بلو ڪريو.'

ڊاڪٽر ڪرسيءَ تان اُٿي، پلنگ تي منهنجي ڀرسان ويهي رهيو. چيائين، 'متان سمجهين ته مان تنهنجي ڏک کي سمجهي نه ٿو سگهان. پر، چارڻ جي باري ۾ ڪجهه ڪرڻ ممڪن نه آهي.'

مون بيوسيءَ وچان فون کڻي ورتي. شڪيل جو نمبر ڊائل ڪندي، مون کي تعجب ٿيو ته ڊاڪٽر امان الله ڪنهن به قسم جو اعتراض نه ڪيو، ۽ نه ئي هن ڪا پڇا ڳاڇا ڪئي. ڄڻ کيس خبر هئي ته مون ڪنهن سان ڳالهائڻ پئي چاهيو. شڪيل پهرين گهٽيءَ تي رسيور کڻي ورتو. ان کان اڳ جو هوءُ ڳالهائي، مون اُپهرانيءَ ۾ چيو، 'شالي، اهو ممڪن ناهي ته چارڻ جو لاش سنڌ ۾ سندس مائٽن ڏانهن موڪلي سگهجي؟'

'نه جوڳي، اهو ممڪن ناهي.' شاليءَ ورائيو، 'تون پنهنجو خيال رکجانءِ، رات جي هڪ ٿيڻ ۾ اڃان ارڙهن ڪلاڪ باقي آهن. ارڙهن ڪلاڪن ۾ گهڻو ڪجهه ٿي سگهندو آهي. سمجه ته تون ٻرندڙ جبل جي پڪ تي ويٺو آهين.' رسيور رکي ڊاڪٽر امان الله خان ڏانهن ڏنو. ●

مون کي پنهنجي بي حسيءَ تي تعجب ٿيو. ايتري مختصر عرصي ۾ حالتن هٿان مان ايتريقدر بدلجي ويو هوس! عام رواجي حالتن ۾ چارڻ جي اوچتي مرڻ جي خبر ٻڌان ها ته جيڪر هنجون هاري روئي پوان ها، زندگي ڏيڻ ۽ زندگي وٺڻ واري سان بحث ۾ وڇڙي پوان ها! چارڻ جي مرڻ جو صدمو سولائيءَ سان برداشت ڪري نه سگهان ها.

چارڻ جي مرڻ جي خبر ٻڌي مون کي ٿورڙي ڏک، ٿورڙي صدمي ۽ ٿورڙي تعجب کان سواءِ ڪجهه نه ٿيو. سڪن گڏ ساوڻ جي سڙڻ واري رمز کان ڄڻ اڳواٽ واقف هوس. ٿڌو ساهه کڻي لپتي پيس. واچ ۾ وقت ڏٺم. منجهند جو هڪ ٿيو هو. پورن ٻارهن ڪلاڪن کان پوءِ شالي اڌ رات ڌاري اسپتال ٻاهران گاڏي کڻي ايندي، ۽ مان اڌ رات کان پوءِ آزاد ٿي ويندس! اڌ رات کان پوءِ منهنجي ڀڄڻ ۽ ڊڪڻ، لڪڻ ۽ ڀڄڻ جو سلسلو ختم ٿي ويندو! نه ڪيل گناهن ۽ ڏوهن جي صفائيءَ ۾ ڪجهه چوڻ جي نوبت نه ايندي. آزمائش جي رات ختم ٿي ويندي.

مون اڳ ڪڏهن به نصيب، ۽ نصيب جي ڪاتب جي باري ۾ نه سوچيو هو. ان ڏينهن مون کي نصيب ۽ نصيب جي ڪاتب جو خيال آيو. سوچيم، الائي ڇا لکيو اٿائين نصيب ۾! ڪٿي ائين ته ناهي، دوکو ڪاٺي رهيو آهيان! چوندا آهن، جيڪا رات قبر ۾ گذارڻي هوندي آهي، سا رات کٽ تي نه گذرندي آهي. ائين ته ناهي، ڏانڻ جي ڪوڙڪي ۾ ڦاسي رهيو آهيان! هوءُ جيڪڏهن خفيه ايجنسين جي ايجنٽ آهي، ته پوءِ هڪ ملزم تي ايتريقدر مهربان ڇو آهي! عشق جو عنصر بيمعني آهي. هڪ عورت جنهن به ناڪام ازدواجي زندگيون گذاريون آهن، سا مون جهڙي ڦٽيچر تي عاشق ٿي پوي، امڪان کان ٻاهر آهي! ٻيو ڪو سبب آهي! مان مونجهارن جي ماڳ کان وڃي نڪتس. ضرور ٻيو ڪو سبب آهي!

دل جي ڪنهن ڪنڊ مان اميدن لينو پائي ورتو. سوچيم، ممڪن آهي، ڊاڪٽر امان الله جي خبر انومان تي بيٺل هجي، خيال آرين ۽ قياس آرين تي ٻڌل هجي! شالي هڪ سهڻي عورت کان اڳتي ڪجهه به نه هجي! ايجنسين سان سندس تعلق واري خبر سراسر غلط هجي! شل ائين ئي هجي، شل ائين ئي هجي! دل جون دٻائون جيڪڏهن اهڙي نموني عرش تي اڳهاڻ ها، ته پوءِ جيڪر جدائيءَ جو لفظ جنم نه وٺي ها. مون جهڙا اڀاڳي نصيب جي ٿالھ مان وصل بدران

وڇوڙي جو دٻوڙ کٽي دنيا ۾ ايندا آهن. ملڻ هنن لاءِ مهڙو هوندو آهي.

مون کي سچ پچ محسوس ٿيو ته مان پرندڙ جبل جي پڪ تي بيٺو هوس. هڪ طرف افغان مجاهدن جي ڇاپا مار جنگ هئي، ۽ ٻئي طرف خفيه ايجنسين ۽ پوليس جي وٽ پڪڙ هئي. ان وقت مون کي هڪ هيڪلي شخص جي بيوسيءَ جو احساس ٿيو، جيڪو فرار جي راهن ۾ رستي بدران رهڙن جي ور چڙهي ويندو آهي. اڳ ان قسم جا چار قطعي جڙتو، ۽ من گهڙت لڳندا هئا. ان قسم جون ڳالهيون ٽنن درجي وارين فلمن جو مواد لڳنديون هيون. پر، جڏهن پاڻ مصيبتن جي منهن ۾ وڃي پيو هوس، تڏهن محسوس ڪيم ته من گهڙت قصن ۽ آتم ڪٿا ۾ ڪڏهن ڪڏهن ڪيترو گهٽ فرق هوندو آهي، بلڪه آتم ڪٿا تي من گهڙت قصي جو، ۽ من گهڙت قصي تي آتم ڪٿا جو احساس ٿيندو آهي! هڪ ڏوھ ڪرڻ کان پوءِ هيءَ وسيع دنيا اک ڇنڀ ۾ محدود ٿي پوندي آهي. سچ سوا نيزي تي لهي ايندو آهي. لکن لاءِ جهنگ کان سواءِ ڪجهه به محفوظ نه لڳندو آهي. ۽ جهنگ زندگيءَ کي تيزيءَ سان پونتي کڻي ويندو آهي. اهڙي زندگي، جنهن جي مستقبل ۾ اڳتي وڌڻ بدران پٺتي هٽڻ لکيل هو، مون کي قبول نه هئي. مان اُچل کائي اٿي ويهي رهيم، ٻني مٺيون پينڪوڙي پلنگ تي هنيم، ۽ پنهنجي ساهه چيم: مون ڪو به ڏوھ نه ڪيو آهي. مون، ۽ گلاب گونگي ڪو به ڏوھ نه ڪيو آهي!

سوچڻ جي سُرنگ ۾ خيال آيو ته ٻن قسمن جا ماڻهو پنهنجي مرضيءَ سان جلاوطن ٿيندا آهن. هڪڙا اهي جيڪي سياسي يا سماجي ڏوھ ڪري وجهندا آهن، ۽ ٻيا اهي جن تي سياسي يا سماجي الزام مڙهيا ويندا آهن. ٻنهي قسم جا ماڻهو ملڪ ڇڏي هليا ويندا آهن. ملڪ هنن لاءِ پرديس ٿي پوندو آهي. ڄاتل سڃاتل شهر اوچتو ئي اوچتو هنن لاءِ ويران، ۽ اوڀري اڻڄاڻ مقام جي علامت ٿي پوندا آهن. هو هليا ويندا آهن. مان به هيءُ ملڪ ڇڏي هليو ويندس. هتان هليو ويندس. نه رهندس. هن ملڪ ۾ نه رهندس. ظالماڻو تفتيشي نظام مان برداشت ڪري نه سگهندس. ۽ هونءَ به قانون نافذ ڪرڻ وارن ادارن جا بدصورت، پوائتا ۽ راکاسن جهڙا بيرحم ڪارندا. مون کي جيئرو نه ڇڏيندا. هڪ دفعي، جهرن جهنگن مان زندگيءَ لاءِ ڊوڙندي، ڀڄندي ۽ لڪندي سوچيو هيم ته مان زخمي هروڻ آهيان، ۽ هزارين خونخوار ڪتا ۽ بگهڙ منهنجي ڪڍ لڳل آهن. هو منهنجي رت جا پياسا آهن. هو مون کي جيئرو نه ڇڏيندا. مون کي چيري ڦاڙي چٽ ڪري ڇڏيندا! خونخوار ڪتا ۽ بگهڙ مون کي ويجهو پوندا پني ويا.

عجيب قسم جي سانت منهنجي سيني ۾ لهڻ لڳي. سوچيم، پنهنجي ڀر ۾ فيصلو ڪري ڇڏيم، ته اڄ رات، ڪا اٽڪل هلاني، ڊاڪٽر امان الله خان ۽ سندس ڪمانڊوز کي، ۽ شاليءَ کي گوهي ڏيئي هليو ويندس. سرحد پار ڪري ايران ۾

وڃي سياسي پناه وٺندس يا هندستان هليو ويندس. هونءَ به انيڪ الزامن مان هڪ سنگين الزام مون تي ۽ گلاب گونگي تي اهو هنيو اٿائون ته اسين هندستان جا ايجنٽ آهيون. منهنجو نالو تارا چند آهي. بس، ته پوءِ نيڪ آهي. تارا چند هندستان هليو ويندو. سياسي پناه وڃي وٺندو!

ان وقت مون کي گلاب گونگي جو خيال آيو. کيس مصيبتن جي منهن ۾ ڇڏي هيڪلو هليو ويندس! ضمير جي ملامت مون کي جينرو رهڻ ڏيندي! پر، پوءِ خيال آيو ته اليڪٽرانڪ پريس ڪانفرنس هڻي وڃي هنڌ ڪندي. گلاب گونگي جي حلفيه بيان واري ڳالهه جڙو ۽ من گهڙت ثابت ٿيندي. پوليس کيس ڇپ ڇپات ۾ ڇڏي ڏيندي. هن کي ڪجهه نه ٿيندو. پيدائشي گونگي هئڻ واري حقيقت سندس بيگناهيءَ جو سبب ٿي پوندي! ۽ هونءَ به، هن کيس ۾ مان اصل ۽ وڏو ملزم آهيان. گلاب گونگو منهنجو ساٿي آهي. هو بچي ويندو. هن کي ڪو خطرو نه آهي. برپٽ صحرائي ۽ سندس ماءُ کي به ڇڏي ڏيندا. بس، مون کي نه ڇڏيندا. مان وڏو ۽ اصلي ملزم آهيان. ملڪ ڏوهي آهيان، غدار آهيان، باغي آهيان، دشمن آهيان. دشمن جو ايجنٽ آهيان. مان هتان هليو ويندس.

خير ته آهي!

مون کان ذري گهٽ چرڪ نڪري ويو. ڊاڪٽر امان الله خان منهنجي پرسان بيٺو هو. مون کي خبر نه پئي هئي ته هو ڪڏهن ڪمري ۾ داخل ٿيو هو. هو منجهند جي ماني کڻائي آيو هو.

ڇا پيو سوچين؟

هون! سوچن جي سُرنگ مان ٻاهر ايندي، مون ڊاڪٽر ڏانهن ڏٺو.

نه، نه نه. نرڙ تي هٿ رکندي چيم، نه، مان پريشان نه آهيان.

خبر اٿئي، مان گهٽ ۾ گهٽ ڏهن منٽن کان تنهنجي پاسي کان بيٺو آهيان. ڏهن منٽن کان!

ها. گهٽ ۾ گهٽ ڏهن منٽن کان.

ڪمال آهي! مون کي قطعي ڪا خبر نه پيئي.

گهري سوچ ۾ ائين ئي ٿيندو آهي.

ڊاڪٽر امان الله هٿ سان اشارو ڪندي، وارڊ بوائِ کي وڃڻ لاءِ چيو. وارڊ بوائِ هليو ويو.

مانيءَ جي ٽراي اڳيان ڇڪبندي، ڊاڪٽر امان الله خان پڇيو، ڇا پيو سوچين؟ کيس ٿارڻ لاءِ چيم، ڪجهه خاص نه.

منجهند جي مانيءَ ۾ هو اوباريل پاڇيون ۽ سوپ کڻائي آيو هو. اوباريل پاڇين تي ڪارا مرچ وجهندي چيائين، به خبرون آهن. هڪ سٺي، ۽ هڪ خراب. مون سوپ جو چمچو پياليءَ ۾ ڇڏي ڏنو.

ڊاڪٽر امان الله چيو، 'سٺي خبر اها آهي ته تنهنجي اشرافيت ۽ صحافين جي سخت نوٽ سبب پوليس تنهنجي دوست بريت صحرائيءَ کي ڇڏي ڏنو آهي'. مون وڏو ۽ ٿڌو ساھ ڪٺو.

ان کان پوءِ ڪافي دير تائين ڊاڪٽر امان الله خان نه ڳالهائيو. اسين خاموشيءَ سان اوباريل ڀاڄيون کائيندا رهياسين. گذريل عرصي ۾ مان ايتريقدر ابتر حالتن مان گذريو هوس، جو بوري خبر پڌڻ جي انتظار ۾ نه منهنجي دل جي ڌڙڪڻ ۾ اضافو ٿيو ۽ نه ئي منهنجي زبان خشڪ ٿي. مان ڪنڌ جهڪائي سوپ پيئندو رهيس ۽ اوباريل بد ذاتي واريون ڀاڄيون کائيندو رهيس.

ماني ڪاٺي رهياسين. ڊاڪٽر امان الله خان ٽراپي پري ڪري پت سان بهاري ڇڏي. منهنجي ڀرسان ڪرسي سوري ويهي رهيو. مان ڏانهن ڏسندو رهيس. ڊاڪٽر امان الله خان چيو، 'رات ڪيپيٽ ميٽنگ ۾ ڪافي اهم فيصلو ڪيا اٿائون'.

مون ڪنهن به قسم جي دلچسپي نه ڏيکاري. پاڪستان ۾ هڪڙيون ڪيپيٽيٽيون فيصلا ڪنديون آهن، ۽ ڪجهه عرصي کان پوءِ، ٻئي ڪنهن وزير اعظم جي ڪيپيٽ انهن فيصلن کي رد ڪري ڇڏيندي آهي، ۽ پنهنجا فيصلا صادر ڪندي آهي.

ڊاڪٽر امان الله خان چيو، 'ڪيپيٽ هڪ فيصلو اهو به ڪيو آهي ته دهشتگرديءَ جي الزام ۾ گرفتار ٿيل ملزمن کي ڪنهن به صورت ۾ ضمانت نه ڏني ويندي'.

منهنجيءَ دل ڪجهه دير لاءِ ڌڙڪڻ ڇڏي ڏنو. ڊاڪٽر امان الله خان ۽ مان الائي ڪيتري دير تائين هڪ ٻئي ڏانهن ڏسندا رهياسين. ڄڻ پاڻ سان ڳالهائيندي چيم، 'ان جو مطلب آهي ته گلاب گوڻي کي ضمانت تي نه ڇڏيندا'.

ڊاڪٽر امان الله خان جي چهر تي مان ڏک ظاهر ٿي پيو. هاڪار ۾ ڪنڌ لوڏيندي چيائين، 'ها جوگي گلاب کي ضمانت تي آزاد نه ڪندا'.

زندگيءَ ۾ ڪا گهڙي اهڙي به ايندي آهي، جڏهن انسان فيصلن جي چوڙائي تي شدد رڻي بيهي رهندو آهي، ۽ ڪوبه فيصلو ڪري نه سگهندو آهي. مان ڪنڌ جهڪائي ويهي رهيس. ڪنهن به فيصلي تي پهچي نه سگهيس. رات جي وڳڙي ۾ اسپتال جي پٽ تي شاليءَ سان گڏ ڪنهن ان ڏني منزل ڏانهن نڪري وڃان! پاڻ کي ڊاڪٽر امان الله خان ۽ افغانستان جي آزاديءَ لاءِ وڙهندڙ ڪمانڊوز ۽ گوريلن جي حوالي ڪري ڇڏيان! يا، شالي ۽ امان کي گوهي ڏيني هليو وڃان، ۽ سرحد ٽپي ايران يا هندستان ۾ وڃي سياسي پناه وٺان! گلاب گونگي کي مصيبتن جي منهن ۾ ڇڏي هليو وڃان! مان ڪنهن به فيصلي تي پهچي نه سگهيس. بي يقيني هر فيصلي جي ارادي تي حاري نظر آئي. مون کي ڪجهه دير لاءِ ائين محسوس ٿيو، جڏهن مان ڪنهن قديم اونداهي مقبري ۾ ڦاسي پيو هوس، در درين جي تلاش ۾ روشنيءَ جي هڪ ڪرڻي لاءِ واجهائي رهيو هوس. اونداه ۾ ٿاڦوڙا هئندي پتين سان وڃي پئي لڳس. انڌوڪار ۾ مقبري جي گنبذ مان سوين هزارين چمڙا خوفناڪ آواز ڪڍي، منهنجي مٿان لامارا ڏيڻ لڳا. مون وڏي واک رڙ ڪئي، پناه، پناه، پناه! ۽ پنهنجي ئي رڙ جي گونجندڙ آوازن ۾ ڪنبي ويس.

مون ڪنڌ کڻي هيڏانهن هوڏانهن ڏٺو. ڊاڪٽر امان الله خان منهنجي سامهون ويٺو هو. ٽڪ ٻڌي مون ڏانهن ڏسي رهيو هو، سوچ ۾ غرق هو. مون کي پاڻ ڏانهن متوجه ڏسي چيائين، "اهڙن اُپهرن فيصلن جي بينظير کي وڏي قيمت ادا ڪرڻي پوندي".

چيم، 'بينظير کي ڪڏهن ۽ ڪهڙي قيمت ادا ڪرڻي پوندي، ان جي مون کي خبر ناهي. هوءَ وزير اعظم آهي. في الحال کيس لهر نه ڪو لوڏو آهي. سندس ڪيبنٽ جي فيصلي گلاب گونگي کي ماري وڌو آهي'.

ڊاڪٽر امان الله خان غور سان مون ڏانهن ڏسندي چيو، 'تون ڇا ٿو سمجهين! تون ڇا ٿو سمجهين، ضياءَ جا چاڙتا ۽ ملان بينظير کي آرام سان ويهڻ ڏيندا! اوچتو هڪڙي ڏينهن سندس حڪومت جي تختي اونڌي ٿيڻ جي خبر ٻڌندين'.

مون کي ڪجهه ڪجهه تعجب ٿيو. چيم، 'جنرل ضياءَ بظاهر ته افغان جنگ ۾ افغانين جو وڏو حامي ۽ مددگار هو، لڳيم ٿو، توکي ضياءَ جي حڪمت عمليءَ سان اختلاف آهي'.

ڊاڪٽر امان الله خان جو منهن ڳاڙهو ٿي ويو، چيائين "اسين روسي ڪميونسٽن جي تسلط خلاف جنگ لڙي رهيا آهيون، ان جو مطلب اهو ناهي ته اسين افغانستان کي آزاد ڪرائي، دقيانوسي ملن جي حوالي ڪري ڇڏينداسين. ضياءَ دربرده دقيانوسي ملن جو حامي هو. افغان جنگ سندس ڳچيءَ ۾ پننجي ويٺي هئي." واقعي، بين الاقوامي سياست منهنجي سمجهه کان ٻاهر هئي. ڪير ڪنهن جي لاءِ، ۽ ڇا جي لاءِ وڙهي رهيو هو، مون کي سمجهه ۾ نه پئي آيو. روس ۽ آمريڪا جو افغانستان ۾ ڪهڙو مطلب هو، سندن جنگ جو ڪهڙو مقصد هو! ڪٿي ائين ته نه هو، ٻئي سپر پاور پنهنجا پنهنجا ايتمي ۽ جديد هٿيار آزمائڻ لاءِ ڪنهن ڏورانهين ملڪ ۽ ماڻهن جي ڳولا ۾ هئا، ۽ اهو ملڪ کين افغانستان جي نالي ۾ هٿ ڇڙهي ويو هو! جيئن سائنسدان پنهنجي نئين ايجاد ڪوٺڻ، سيٽرن ۽ پولرن تي آزمائيندا آهن، تيئن سپر پاور پنهنجا جديد هٿيار نئين دنيا جي ملڪن ۽ ماڻهن تي آزمائيندا آهن!

"منهنجي ڳالهه ياد رکجان ۽ جوڳي." ڊاڪٽر امان الله خان چيو، "بينظير جي زوال کان پوءِ ايندڙ حڪومت سندس نبي فيصلن کي مٿس آزمائيندي. دهشتگرديءَ جي نالي ۾ جيڪو به گرفتار ٿيندو، تنهن کي ضمانت نه ملندي. بينظير جي ڪيبيٽ ايندڙ وقت کي سياستدانن ۽ انصاف جي بالادستيءَ لاءِ وڙهندڙن لاءِ ڏکيو ڪري ڇڏيو آهي."

مون مايوسيءَ وچان چيو، "مون کي لڳي ٿو، بينظير ڪيبيٽ گلاب گونگي جي خلاف بل پاس ڪيو آهي."

ڊاڪٽر امان الله خان چيو، "گلاب جيڪڏهن ڪنهن به قسم جي تحريري بيان تي صحيح نه ڪئي آهي، ته سمجهه ته اڄوڪين اخبارن ۾ شايع ٿيل پريس ڪانفرنس هٿي وڃي هنڌ ڪندي."

بيوسيءَ وچان چيم، "پر اسان کي ڪيئن خبر پوندي ته گلاب تحريري بيان تي صحيح ڪئي آهي، يا نه؟"

ڪجهه سوچيندي ورائيائين، "خبر پننجي ويندي. اهو، ايڏو وڏو ڪم ڪونهي."

ڊاڪٽر امان خان اٿي ٻيهي رهيو.

پڇيومانس، "ڪيڏانهن پيو وڃين؟"

ورائين، "خبر چار رکڻ."

پڇيم، "ڇا خبر چار؟"

ورائين، "گلاب ڪنهن ڪاغذ تي صحيح ته نه ڪئي آهي، ۽ ٻيو ته پوليس ۽

سرڪاري محڪمن تنهنجي پريس ڪانفرنس جو ڪهڙو اثر ورتو آهي."

هو ڪري مان ٻاهر وڃڻ تي هو، جو پڇيومانس "جيڪڏهن اهو ظاهر ٿي پري

ته اليڪٽرانڪ ائٽرويو تنهنجي اسپتال جي آپريشن ٿيڻ ۾ ڪيو ويو هو، ته

سمجھين ٿو ته ان جو ڪهڙو نتيجو نڪرندو؟

ورائينين، 'نتيجي کان اڳواڻ آهيان. پاڪستان مان نيڪالي.'

پڇيم، 'تون ان نتيجي لاءِ تيار آهين؟'

گهڙي کن سوچڻ کان پوءِ جواب ڏنائين، 'مون ان امڪان جي باري ۾ نه سوچيو

آهي. تون به نه سوچ. اجايو پريشان ٿيندين. هونءَ به جنگ ۾، سا به گوريلا

جنگ، تنهن ۾ نتيجي جي باري ۾ ڪڏهن به سوچيو ناهي. فقط عمل ڪيو آهي.'

ڏانهن غور سان ڏسندي پڇيم، 'تون ائين چو ڪري رهيو آهين؟'

ڪجهه اچرچ وچان ورائي پڇيائين، 'ڇا ڪري رهيو آهيان؟'

چيم، 'توهان کي جنرل ضياءَ جي حمايت حاصل هئي. هينريبنظير پڻو جي

حڪومت جي توهان کي حمايت حاصل آهي، پوءِ به تون ائين چو ڪري رهيو

آهين؟'

کي ورائيائين، 'اصل ۾ اسان کي آمريڪا جي حمايت حاصل آهي.'

چيم، 'ڪيئن به کڻي هجي، توهان کي حڪومت جي حمايت ۽ مدد حاصل آهي.

پوءِ، تون ائين چو ڪري رهيو آهين؟'

وري به کي پيو. پڇيائين، 'ڇا ڪري رهيو آهيان؟'

پڇيم، 'دل ۾ ته نه ڪندين؟'

ورائينين، 'دل مان وسوسا ڪڍي ڇڏ. جيڪي وڻيني پڇ.'

چيم، 'هٿيارن جي سگهه.'

ٿورڙو چرڪيو. ورائينين، 'مجبوريءَ سبب ڪري رهيا آهيون.'

پڇيم، 'ڪهڙي مجبوري؟'

ڊاڪٽر امان الله خان تفصيل سان جواب ڏنو، جن مون کي پنهنجي حڪمت

عمليءَ جو هڪ هڪ نقطو سمجهائي رهيو هو. 'جنگ سبب افغانستان ۾ بڪ ۽

بيمارين منهن ڪڍيو هو. يورپ ۽ آمريڪا مان افغان مجاهدن کي وڙهڻ لاءِ

جديد هٿيار ملي رهيا هئا، روڪڙ ڏوڪڙ ۽ کاڌو خوراڪ نه. ۽ جيڪڏهن کاڌو

خوراڪ ڪٿان آيو پني ته اهو دهن ۾ بند هو، ۽ افغانين کي قبول نه هو.

تنهنڪري اضافي هٿيار وڪڻي، برٽش آيل پيسي مان افغاني ٻارن لاءِ خوراڪ ۽

دوائون خريد ڪري افغانستان ۾ پهچائيندا هئا.'

سندس تفصيل ٻڌڻ کان پوءِ چيم، 'ائين ڪرڻ سان سنڌ مان طاقت جو توازن

ختم ٿي ويندو. جنهن وٽ هٿيارن جو ذخيرو هوندو، سو بي هٿيارن تي ڊپڙ ڏونس

سان راڄ ڪندو.'

'اسان کي ان جو احساس آهي.'

ڊاڪٽر ورائيو، 'اڳوڻي سبب آهي جو اسان سنڌين کي پنهنجي ڪم ۾

شامل ڪيو آهي.'

جواب ڏنائين، "اسان بيشمار هٿيار وڪڻيا آهن. ڏاڍيلن کي ڇڏي، سنڌين ورلي کي اسان کان هٿيار ورتا آهن. توهين سنڌي مارجي ويندؤ. نمرن سان نه پيٽ پريو آهي، ۽ نه ئي تاريخ جو نئون باب لکبو آهي." هن چيو، "چارڻ پنهنجي طرفان ڪوشش ڪئي هئي، پر نتيجي ۾ فقط ڏهه ٻارهن ڪلاشنڪوف ڪڍي سگهيو هو." مون کان چرڪ نڪري ويو. چيم، "چارڻ سچ پچ هٿيارن جي سمگلنگ ڪندو هو؟"

"ها جوڳي." ڊاڪٽر امان الله خان ورائيو، "پر، هو سٺو سيلزمين نه هو، يا توهين سنڌي شايد سچ پچ هٿيارن ۾ دلچسپي نه ٿا رکو!" هڪدم چيم، "گهٽ ۾ گهٽ مون کي ته هٿيارن ۾ دلچسپي ناهي. ڪابه ڪنهن به قسم جي دلچسپي ناهي." ٻاهر وڃڻ کان اڳ چيائين، "اڳتي هلي، توهين شايد عزت جي زندگي گذاري نه سگهو." ●

اٿينسو ڪيتر يونٽ جو ڪمرو مون کي جيل ۾ تنهنائيءَ واري قيد جو سيل محسوس ٿيڻ لڳو. گهٽ، ٻوسٽ ۽ اڪيلائيءَ ۾ منهنجو ساه منجهڻ لڳو. سخت سڀيءَ جي باوجود منهنجي ڪنڌ ۽ نرڙ تي پگهر تري آيو. مون نرسن کي سڏڻ واري گهٽيءَ جي بئن تي زور ڏنو. بيٺي پير سسٽر زيتون هلي آئي. منهنجي منهن ۾ ڏسندي پڇيائين، 'ڇو، ليڪ ته آهين نه. تنهنجي چهري تي پگهر ڇو آهي. ڇا پيو محسوس ڪرين؟'

چيم، 'ڏاڍي گهٽ ۽ ٻوسٽ آهي. مون کي ساه ڪڻڻ ۾ تڪليف پئي ٿئي.' پونين پير موٽندي چيائين، 'مان ڊاڪٽرن کي وٺي ٿي اڃان.' ڏانهن هڪدم کيس روڪيندي چيم، 'ترس سسٽر. هوءَ بهي رهي. ڏانهن چيم، 'منهنجي ويجهو آءُ!'

هوءَ منهنجي ويجهو هلي آئي. ڪجهه پريشاني ۽ ڪجهه حيرت وچان مون ڏانهن ڏسڻ لڳي.

چيم، 'مون کي ڊاڪٽر جي ضرورت ناهي.' چيائين، 'پر، تون مون کي ليڪ نه ٿو لڳين.' چيم، 'ها مان ليڪ نه آهيان. پر، منهنجي ليڪ نه هئڻ جو ڪنهن به ڊاڪٽر سان واسطو نه آهي.'

حيرت وچان فقط ايترو چيائين، 'پر، مان سمجهان ٿي هن وقت توکي ڪنهن ڊاڪٽر جي سخت ضرورت آهي.'

چيم، 'نه سسٽر، نه.' هوءَ ٽڪ ٻڌي مون ڏانهن ڏسڻ لڳي.

مان سندس سامهون وڃي بيٺس. چيم، 'مون کي سمجه ۾ نه ٿو اچي ته توکي اصل حقيقت کان آگاه ڪريان، يا نه ڪريان!'

پڇيائين، 'ڪا اهڙي ڳالهه به آهي ڇا، جنهن کان مان آگاه نه آهيان؟' ورائي پڇيومانس، 'تون ڇا ٿي سمجهين؟ منهنجي باري ۾، هتي سڀ ڪجهه نارمل آهي. ان ۾ شڪ جي ڪابه گنجائش نه آهي؟' اکين ۾ تعجب جو تاثر تري آيس.

چيائين، 'گذريل ٻن ٽن ڏينهن جي واقعن مون کي به شڪ ۾ وجهي ڇڏيو آهي.' پچيم، 'ڪيئن؟'

ورائين، 'بائيسيءَ لاءِ ويندي، ڏاڪڻ ۾ ڪنهن شخص جو توکي جوڳي سڏڻ،  
۽ پوءِ هڪ عورت جو توسان ملڻ تي اسرار ۽ آبهرويشن وندو مان تو ڏانهن  
عورت جو ڏسي مون کان پڪ ڪرڻ ته تنهنجو نالو سچ پچ جوڳي ناهي! اهو  
سڀ ڪجهه ڇاهي؟'

'سسٽر زيتون، منهنجو نالو جوڳي آهي. 'چيم، 'مان قلندر نه آهيان.'  
هوءَ حيرت وڃان وڪ ڪن مون کان پري ٿي بيٺي.

چيم، '۽ سسٽر، مان ڪينسر جو مريض نه آهيان. مون کي برين ٽيومر ناهي.'  
منهنجي مٿي تي ويڙهيل پٽيءَ ڏانهن اشارو ڪندي چيائين، '۽ هيءَ پٽي؟'  
چيم، 'سڀ ڊرامو آهي.'

پنهنجي ساءِ چيائين، 'سڀ ڪجهه ڊرامو آهي!'

چيم، 'الائي ڪير ڪنهن کي دوکو ڏيئي رهيو آهي!'

سندس نگاهون منهنجي چهري تي ڪبي ويون. هن نه ڳالهائيو. مون ڳالهائيو، چيم،  
'سسٽر، مان سمجهان ٿو، يا ڪشي ائين چوان ته مون کي غلط فهمي آهي، ته  
تنهنجو يقين اهڙن رشتن ۾ آهي، جن کي ڪوبه نالو ڏيئي نه سگهيو آهي.'  
ورائين، 'ها اهڙن رشتن ۾ منهنجو يقين آهي.'

چيم، 'مون کي خوشفهمي، يا غلط فهمي آهي ته اسان ٻنهي جي وچ ۾ اهڙو رشتو  
آهي.'

اوچتو اداس ٿي پيئي. چيائين، 'ها، اسان ٻنهي جي وچ ۾ اهڙو رشتو  
آهي. هڪ بي نام رشتو.'

چيم، 'سسٽر، گذريل ٻن ٽن هفتن کان اخبارن ۾ سنڌ جي جنهن دهشتگرد تارا  
چند عرف جوڳيءَ جو جيڪو تذڪرو هلي رهيو آهي، سو مان آهيان.'  
وڌيڪ تعجب نه ٿيس چيائين، 'مون کي شڪ هو.'

چيم، 'مان هن ڏهن مان نڪرڻ چاهيان ٿو. مان سياستدان نه آهيان. منهنجو  
دهشتگردي ۽ افغان جنگ ۽ سنڌ جي سياست سان ڪوبه واسطو ناهي. مان هڪ  
عام رواجي انسان آهيان. اجايو بين الاقوامي سياست جو شڪار ٿي پيو آهيان.'  
ڪجهه چوڻ چاهيائين، پر چئي نه سگهي. ٻڌڻ واري ڪيفيت ۾ گم ٿي ويئي.  
ڪمري جي بند درن ۽ درين ڏانهن ڏسندي رهي. گهڙي ڪن لاءِ مون کي  
پنهنجي غلطيءَ جو احساس ٿيو. پنهنجي باري ۾ اصل حقيقت کان سسٽر زيتون  
کي واقف ڪرڻ مناسب هو، يا مون کان چُڪ ٿي ويئي آهي!

سسٽر زيتون عجيب ۽ اوڀري لهجي ۾ ڳالهائيو.

چيائين، 'ته منهنجو انومان صحيح نڪتو. تون قلندر نه آهين. تون جوڳي آهين.'  
'ها سسٽر. مان جوڳي آهيان' چيم، '۽ منهنجي دوست جو نالو گلاب احمد آهي.  
هو گلاب چند نه آهي. هو پيدائشي گونگو آهي. اسين اجائي مصيبت ۾ ڦاسجي ويا  
آهيون.'

سسٽر زيتون چيو، 'تون تخريڪار آهين، يا ناهين، ان باري ۾ مون کي ڪا

خبر نه آهي. پر، پوليس ۽ خفيه ايجنسين کي پڪ آهي ته تون ۽ گلاب هندستان جي خفيه ايجنسي را جا ايجنٽ آهيو ۽ تخريبڪاريءَ جي مقصد سان اسلام آباد ۾ داخل ٿيا آهيو. اخبارون توهان ٻنهي جي باري ۾ خبرن ۽ پوليس جي بيانن سان پريون پيون آهن.

چيم، "مون کي خبر آهي. ڇڏو ڇڏو! پڇاڻ دوران مان ڪانه ڪا اخبار پڙهندو رهيو آهيان."

سسٽر چيو، "نرسن واري ڪمري ۾ توهان ٻنهي، منهنجو مطلب آهي گلاب چند ۽ تارا چند جي باري ۾ ڏاڍو بحث ڇڙي پوندو آهي."

مون کي تعجب ٿيو، نرسن جو ڪنهن سياسي يا نيم سياسي موضوع تي بحث مون کي عجيب لڳو.

سسٽر زيتون منهنجي ان تڻ جو اندازو لڳائي رتو. چيائين، "افغان جنگ سان سڌو يا ان سڌو واسطو رکندڙ ماڻهو نالا بدلائي هتي، هن اسپتال ۾ ايندا آهن، رهندا آهن، ۽ پنهنجو مشن پورو ڪري هليا ويندا آهن. هن نرسن کي تنهنجي باري ۾ شڪ ٿي پيو هو، ته تون به مريض نه آهين، بلڪه مريض جي شڪل ۾ روپوش مجاهد آهين."

مون کي مجاهد جي لفظ تي ڪل آئي. اهڙي ڪنپير گهڙيءَ ۾ ڪلڻ مون کي ڏاڍو عجيب لڳو.

سسٽر چيو، "پر، مون اتي ڇو محسوس ڪيو ته تون سچ پچ بيمار آهين. توکي ٽيومر آهي. تون مون کي زبتي سڏيندين ۽ هڪ ڏينهن مري ويندين." چيم، "مان ٽيومر کان سواءِ به مري ويندس. حالتون منهنجي لاءِ سازگار نه آهن. وقت منهنجي لاءِ ٽيومر ٿي پيو آهي. مان مري ويندس. ان جي مون کي پڪ آهي."

سسٽر زيتون غور سان مون ڏانهن ڏٺو. ڄڻ منهنجي اندر ۾ لينو پائي ورتائين. پڇيائين، "ڇاڻو چاهين؟"

هڪدم چيم، "سسٽر، اڄ رات مان هتان پڇي ويندس." اڏاس ٿي پيئي چيائين، "خبر اٿئي، خفيه ايجنسيءَ جا ڪمانڊوز اسپتال جي چنني پاسي پکڙيل آهن!"

چيم، "مون کي ڪجهه ڪجهه اندازو آهي." چيائين، "هو توکي ماريندي ويرم نه ڪندا."

چيم، "تعجب آهي! توهان کي ته ڪجهه چوڻ نه ٿا!" ورائيائين، "اسان جي پشت تي آمريڪا ۽ يورپ جا ملڪ آهن. ڪنهن کي مجال آهي جو اسان سان هٿ آڻڪائي!"

ان قسم جو جواب ڊاڪٽر امان الله خان به ڏنو هو. چيم، "بهرحال مان مرڻ لاءِ تيار آهيان. اڄ رات مان هتان پڇي وڃڻ جي ڪوشش ڪندس."

هوءَ مون ڏانهن ڏسندي رهي.

کانئس پڄيم، "منهنجي مدد نه ڪندين؟"  
 پڇيائين، "ڪيڏانهن ويندين؟"  
 چيم، "ڪا خبر ڪونهي. شايد ايران، يا هندستان هليو وڃان- بارڊر تي."  
 پڇيائين، "ڊاڪٽر امان الله تي اعتبار نه اٿئي ڇا؟"  
 ورائيم، "اعتبار آهي به، ۽ نه به آهي."  
 پڇيائين، "مطلب؟"  
 چيم، "تون ڄاڻي سمجهين! دهشتگرديءَ جو الزام ڪئي سنڌ ۾ پير پاتم  
 ته مون کي جينرو ڇڏيندا!"  
 هن ڪو جواب نه ڏنو.  
 چيم، "سسٽر، خفيه ايجنسين جي ٽارچر سهڻ جي سگهه مون ۾ نه آهي. لڳيم ٿو،  
 هن ملڪ مان منهنجي لاءِ دائو پاڻي ختم ٿي ويو آهي."  
 پڇيائين، "ڊاڪٽر امان الله تي اعتبار نه ڪرڻ لاءِ ٻيو ڪهڙو سبب اٿئي؟"  
 چيم، "مون کي شڪ آهي، بلڪ پڪ آهي ته هو مون کي هٿيارن سان پريل  
 ترڪ ڏيئي هٿان روانو ڪندو. هن کي جنگ کان متاثر ٿيل افغاني ٻارن لاءِ کاڌو  
 خوراڪ خريد ڪرڻ لاءِ پيسن جي سخت ضرورت آهي."  
 ڪافي دير تائين هو خاموش رهي. پوءِ پڇيائين، "بارڊر تائين پهچي سگهندين؟"  
 چيم، "ڪوشش ڪري ڏسندس. ڪئن ڀاڳ."  
 هو وري خاموش ٿي ويئي. ڪمري ۾ اولهه طرف ڪلنڊر دريءَ وٽ وڃي بيٺي.  
 پردو هٽائي ٻاهر ڏٺائين. موٽي آئي. ڪجهه ڪجهه پريشان پئي لڳي. چيائين،  
 "اولهه طرف، اسپتال جي پوئتان برساتي نالو آهي. پر، مون کي خبر ناهي ته ان  
 طرف ڪمانڊوز پهري تي هوندا، يا نه هوندا."  
 "ڪوشش ڪري ڏسڻ ۾ ته ڪو ڀولو ناهي نه!"  
 سسٽر زيتون ڏانهن ڏسندي چيم، "حياتي هوندي، جي بچي ويس ته توکي  
 سدائين ياد رکنديس، توکي دعائون ڏينديس. ۽ جيڪڏهن گولين جو بڪ ٿي  
 ويس ته... مون جملو پورو نه ڪيو."  
 تڏو ساڻه ڪنيائين. چيائين، "ياد رکي ڇا ڪندين!"  
 چيم، "تون ۽ مان هڪ گمنام ۽ ٻي نام رشتي جي علامت آهيون. تون ان  
 رشتي جي تصديق آهين."  
 پريل پريل آواز ۾ چيائين، "پهرين ڏينهن کان، اتي ڇو، مان تنهنجي لاءِ  
 پريشان ٿي پيئي هيس. مون کي خبر هئي ته بائسي ۽ آپريشن کان پوءِ تون بچي  
 نه سگهندين... ۽ هينئر، ۽ هينئر، نه تنهنجي بائسي ٿي آهي، نه آپريشن ٿيو آهي،  
 پر تڏهن به تون، مون کي لڳي ٿو، مون کي لڳي ٿو، بچي نه سگهندين!"  
 منهن ٻئي طرف ڪري اکيون اڳهي ڇڏيائين. مون ڏانهن پئي ڪري بيٺي رهي.  
 گهڻيل آواز ۾ چيائين، "مان اڄ رات ائينسو ڪيتر وارڊ جو دروازو ٻاهران بند  
 نه ڪنديس."  
 ۽ هو تڪڙا قدم ڪلندي، ڌري گهٽ ڊوڙندي ڪمري مان ٻاهر نڪري ويئي. ●

سسٽر زيتون رات جي ماني ڪٿائي آئي. ماني ميز تي رکي وارڊ بواءِ هليو ويو. مون سسٽر زيتون ڏانهن ڏٺو. سندس اکيون ڪُنڊن وٽان ڳاڙهيون هيون. لڳم، شايد روئڻ چاهيو اٿائين، پر روئي نه سگهي آهي! ڳالهائڻ لاءِ، چون لاءِ مون وٽ ڪجهه به نه هو. ذهن اهڙو خالي، جن ريگستان ٿي پيو هو. ريگستان اونهاري جي مند ۾ رڄ پٺيان رلاتي ڪورن جهڙيءَ واري ۾ دفن ڪري ڇڏيندو آهي. پر، سياري جي مند جو ريگستان ڏاڍو وسيع، ويڪرو، خالي، خلتن جهڙو ۽ موت جي پاڇي وانگر سرد ۽ بيدرد محسوس ٿيندو آهي. مون کي لڳو، محسوس ٿيو، ته مان سياري جي مند واري ريگستان ۾ موت جي پاڇي هيٺان بيٺو هوس. مون وٽ ڳالهائڻ لاءِ ڪجهه به نه هو. مان وڪ وڪ موت ڏانهن وڌي رهيو هوس.

”ماني نه کائيندين؟“ سسٽر زيتون پڇيو.

چيم، ”مون کي بڪ ناهي.“

چيائين، ”سڄي رات الانڀ ڪين، ڪٿي گذاريندين، به ڪره کائي ڇڏ.“ سندس لهجي ۾ مون کي ماءُ جي مامتا محسوس ٿي. زندگيءَ ۾ ڪڏهن ڪڏهن اسان کي ڪا اهڙي هستي به ملندي آهي، جنهن جي وجود ۾ هڪ کان وڌيڪ علامتون محسوس ٿينديون آهن. ڪجهه ڏينهن ۾ ڪجهه راتين دوران سسٽر زيتون سان ڳالهائيندي، کيس ڏسندي مون کي سندس شخصيت ۾ بي انتها محبت ڪندڙ ماءُ، پاءُ لاءِ ڦٽڪندڙ پيڻ، ۾ اوچتو ملي اڪ چنپ ۾ وڃڻ واري محبت محسوس ٿي هئي. ائين لڳو هوم، جن هوءَ منهنجي لاءِ اوپري يا اجنبي نه هئي. منهنجي هئي. مون سان سندس ڪو رشتو هو، اهڙو رشتو، جنهن جو ڪو نالو، جنهن جي ڪا سڃاڻپ نه هئي. احساسن جو رشتو!

سندس دل رکڻ لاءِ مون به چار گهره کائي ورتا.

چيائين، ”سوپ پي ڇڏ. ٻاهر سخت سيءُ آهي.“

هوءَ ٽهڪندڙ سوپ ڪٿائي آئي هئي. مان سڀ سڀ ڪري سوپ پيڻ لڳس.

”اسان جون ڪي ڪي تمانون فقط دعائن جي حد تائين محدود رهنديون آهن.“

سسٽر زيتون چيو، ”منهنجي دعا آهي، تون تمام وڏي عمر ماڻين، ۽ زندگيءَ ۾ بيهر مون سان تڏهن ملين، جڏهن منهنجي وڃڻ جو وقت ويجهو هجي.“

سوپ جي سڀ منهنجي نڙيءَ ۾ اٽڪي پيئي، جن مُج جو ڪنڊو ٿي پيئي.

ڏاڏي اداس مرڪ سان چيائين، 'زندگيءَ ۾ ڪو انسان اهڙو ملندو آهي، جنهن سان حياتي گذارڻ جو خواب معراج محسوس ٿيندو آهي. ۽، ڪڏهن ڪو اهڙو شخص به ملندو آهي، جنهن جي هٿن ۾ مرڻ ڏکڻ کان نجات جو سبب لڳندو آهي.' منهنجو سامهون سڀني ۾ بند ٿي ويو. ڪائنات جي ماڻه مان انيڪ آوازن جو پڙلاءُ ٻڌڻ ۾ آيو، حياتي وهڻ وڌو آهي. حياتي وهڻ وڌو آهي. آواز ايڏا واضح ۽ اوچا، جو اٿيسنسو ڪيتر جو ڪمرو ۽ ڪمري جي درن درين جا شيشا جهڻ لڳا. حياتي وهڻ وڌو آهي، حياتي وهڻ وڌو آهي!

ان مهل اوچتو، در کليو ۽ ڊاڪٽر امان الله خان اندر هليو آيو. ڄڻ ڪا اڻ ٿڻ هنس. ڳالهائڻ لاءِ وات کوليائين، پر مون کي ڪم سم ڏسي چپ ٿي ويو. سسٽر زيتون ڪمري مان هلي ويئي.

ڊاڪٽر امان الله خان پڇيو، 'ڪو خاص سبب آهي؟' ڪنڌ کڻي ڊاڪٽر امان الله ڏانهن ڏٺو. انڪار ۾ ڪنڌ لوڏيندي چيم، 'نه. ڪو خاص سبب ڪونهي، ۽ هونءَ به جيڪي ڪجهه مون سان وهي واپري رهيو آهي، سو گهٽ آهي ڇا!'

'يار جوڳي! تون مايوس ٿيندي ويرم نه ٿو ڪرين.' ڊاڪٽر امان الله خان چيو، 'ٽين دنيا جي سياست ۾ حالتون ڏسندي ڏسندي بدلجي وينديون آهن. بيزاريءَ وچان چيم، 'مون کي توهان جي ۽ ٽين دنيا جي سياست سان ڪابه دلچسپي نه آهي.'

هڪدم ورائيائين، 'تنهنجي دلچسپيءَ ۽ عدم دلچسپيءَ جو سياسي ڦير گهير تي ڪو اثر نه پوندو.'

چيم، 'مون کي خبر آهي.' هڪدم چيائين، 'تنهنجو ائٽرويو حڪومت ۽ مخالف ڌرين جي وچ ۾ وڏيءَ ڇڪتاڻ جو سبب ٿي پيو آهي.'

مون تعجب وچان ڊاڪٽر امان الله خان ڏانهن ڏٺو. چيائين، 'اڄ اسيمبليءَ جي ڪيفيٽيريا ۾ هڪٻئي تي الزام هڻيا اٿائون، سپاڻي، سپاڻي نه ته پرهينءَ اسيمبليءَ جي ايوان ۾ تنهنجو ائٽرويو وڏي بحث جو سبب ٿي پوندو.'

مون تڏهن به نه ڳالهايو.

ڊاڪٽر امان الله خان چيو، 'ڪيفيٽيريا ۾ ويٺل صحافين کي لکڻ لاءِ وڏو مواد ملي ويو آهي. تون رڳو چپ ڪري ويٺو تماشو ڏسجانءِ.'

مانيءَ واري ٿري کڻي مان ڪمري جي هڪ ڪنڊ ۾ سانڍڻ بورڊ تي رکي آيس. پڇيائين، 'ماني ڇو نه کاڌي اٿئي؟'

ورائيم، 'بڪ ناهي.'

چيائين، "مان تنهنجي ڪيفيت سمجهي سگهان ٿو. هن ٽن ڏينهن اندر تنهنجي سنڌ وڃڻ جو بندوبست ٿي ويندو."

ڪجهه طنز وچان پڇيم، "هٿيارن سان پريل ٽرڪ سان؟"  
ڦڪي ڪل ڪلندي هڪدم سنجيده ٿي ويو. گنپير لهجي ۾ چيائين،  
"تون گهوٽڪيءَ وٽ ٽرڪ مان لهي وڃجانءِ."

اندر ۾ جڪ ڪائيندي پڇيم، "روهڙي وٽ ڇو نه؟"  
"ان ڪري جو...." هن جملو پورو نه ڪيو. غور سان هن مون ڏانهن ڏٺو، "ان ڪري جو روهڙيءَ وٽان ٽرڪ سان ٻه ڌريون ملنديون. مان ان سموري معاملي کان توکي جدا رکڻ چاهيان ٿو."

مون کي ان ٿڻ ٿي پيئي. پڇيم، "ڪهڙيون ٻه ڌريون؟"  
غور سان مون ڏانهن ڏٺائين.

پڇيم، "راز جي ڳالهه آهي ته مان نه چئندس."  
"ها، هونءَ ته راز آهي، پر توکان ڪهڙو راز؟"  
چيائين، "خيرپور وٽان ڏاڙيلن جي لاءِ هڪ ڌر هٿيار کڻي ويندي، ۽ سکر وٽان  
ٻي ڌر حيدرآباد ۽ ڪراچيءَ جي شهري علائقن لاءِ هٿيار ڪڍندي."  
تعجب وچان پڇيم، "ڪلم ڪلا، ڏٺي وائئي!"

ڪوڙي ڪل ڪلندي چيائين، "ها، ڏٺي وائئي، ان ڪري جو پڇا ڳاڇا ڪرڻ  
وان جون اکيون پيٽ ۾ هونديون آهن. سندن پيٽ جڏهن پريل هوندو آهي،  
تڏهن سندن اکيون بند هونديون آهن."

مون کي سندس ڳالهه سمجه ۾ اچي ويئي. شهري ڏاڙيلن ۽ بهراڙيءَ جي  
ڏاڙيلن جي پشت تمام مضبوط آهي. کين لهر نه ڪو لوڏو آهي.  
مون ڊاڪٽر امان الله خان کان پڇيو، "اسيمبليءَ جي ڪيفيت ۾ ڇا تي بحث  
چڙهي پيو هو؟"

ورائين، "مخالف ڌر بينظير حڪومت تي، بلڪه خود بينظير تي الزام مڙهيو  
آهي ته هوءَ سنڌ جي دهشتگردن جي پشت پناهه ڪري رهي آهي، جنهن ۾  
سندس مڙس آصف زرداري شامل آهي، ۽ اسلام آباد ۾ دهشتگردن جي  
موجودگي ان ڳالهه جو ثبوت آهي."

مون کي چڙ وٺي ويئي. چيم، "ڊاڪٽر، مان دهشتگرده نه آهيان، گلاب دهشتگرد  
نه آهي. تون چڱيءَ طرح ڄاڻين ٿو."

"مان ڄاڻان ٿو، چڱيءَ طرح ڄاڻان ٿو." ڊاڪٽر امان الله چيو، "پر، سموري  
معاملي جو مخالف ڌر پورو پورو فائدو کڻي رهي آهي."

چيم، "ان جو مطلب ته ائڻرويو بيڪار ثابت ٿيو آهي."  
"نه، نه" هن هڪدم چيو، "ائڻرويو بيٺل پاڻيءَ ۾ اڇلايل ڇپ ثابت ٿيو آهي."

وڏي هلچل متل آهي.

ڊاڪٽر امان الله خان ڏاڍو ذهين هو. مون کي سندس نيت تي ڪڏهن ڪڏهن شڪ ٿي پوندو هو. مون ڏٺو آهي ته وڌيڪ ذهين ماڻهو پاڻ کان گهٽ ذهين ماڻهوءَ کي ڏاڍي بيدردريءَ سان استعمال ڪندو آهي. هن چارڻ کي استعمال ڪيو، ۽ سندس موت جو ڪارڻ ٿيو. هيئنر هو مون کي استعمال ڪري رهيو هو. پر، هڪ ڳالهه واضح هئي. هن هڪ پاسي منهنجي مدد ڪرڻ پئي چاهي، ۽ ٻئي پاسي منهنجين ابتر حالتن کي پنهنجي حق ۾ استعمال ڪرڻ جي سمي پئي ڪئي. هو مون کي پوليس ۽ خفيه ايجنسين جي حوالي ڪري سرخرو ٿي پئي سگهيو، پر هن ائين نه ڪيو.

چيائين، "مون کي سڀاڻي جي اخبارن جو انتظار آهي."

مون کي محسوس پئي ٿيو ته هو مخالف ڌرين ۽ حڪومت درميان تنازع جو، چڪتاڻ جو خواهشمند هو. اهڙيون حالتون هن لاءِ موزون هيون، هن لاءِ فائديمند هيون.

وڃڻ لاءِ، اُٿي بيٺو. چيائين، "اسين پٺاڻ پنهنجي مهمان لاءِ جان ڏيندا آهيون. تون ڪو فڪر نه ڪر. تنهنجو وار ونگو نه ٿيندو. تون آرام ڪر. هڪ ٻن ڏينهن ۾ سڀ ٺيڪ ٿي ويندو."

هو منهنجي پٺيان در ڏانهن وڌي ويو. در وٽ بيٺي، منهن ورائيندي چيائين، "پر، هڪڙي ڳالهه جو خيال رکجانءِ، جوکي! ڪنهن به صورت ۾ شڪيل جي چڪر ۾ نه اچجانءِ. هوءَ بنا ڪنهن شڪ شبهي جي خفيه ايجنسين جي پگهاردار ايجنٽ آهي."

ڊاڪٽر امان الله خان هليو ويو.

مان مٿي هيٺان ٻانهون ڏيئي لپتي پيس. اکيون ڇت ۾ اٽڪائي ڇڏيم. ڏسنديئي ڏسندي ڇت مان چارا لٽڪڻ لڳا. چارن مان هٿ جيڏا ڪورينٽز هيٺ لهڻ لڳا. سندن اکيون ٻاهر نڪتل هيون، جن مان ڳاڙهي پيلي روشني پئي نڪتي! ڪورينٽن جو تعداد وڌندو ويو. هو هيٺ لهڻ لڳا، منهنجي مٿان! ڪري جي بلبن جي روشني جهڪي ٿي ويئي. اوندهه وڌندي ويئي. اوندهه ۾ ڪورينٽن جون خوفناڪ اکيون وڌيڪ چمڪڻ لڳيون. هڪ ڪورينٽڙو، جنهن جو جسم ڪميءَ کان وڏو هو، چارن مان ڇڏائجي، منهنجي سيني تي اچي ڪريو. منهنجي وات ۾ خوف وچان وڌي رڙ نڪري ويئي. مان چرڪ پري اُٿي ويهي رهيس.

سامهون سسٽر زيتون بيٺي هئي.

سيني ۾ دل ڪُرڙيءَ وانگر ڦٽڪي رهي هئي. مون وڇڙندڙ لفظن ۾ سسٽر زيتون کان پڇيو، "مون کي ٻڌاءِ سسٽر! مان جيڪي ڪجهه ڪري رهيو آهيان، نيڪ ڪري رهيو آهيان، يا غلط ڪري رهيو آهيان؟"

ٿڌو ساھ ڪينائين. چيائين، 'مون کي ڪا خبر ڪونهي ته تون صحيح ڪري رهيو آهين، يا غلط ڪري رهيو آهين'.

هوۋە مەنھەنجى ويىجھو ھەي ئانى، شال مەنھەنجى پاسى كان رەكئەدى چىيانىن، باھار ڏاڍو سىيۇ ھەي، ھەي شال ويىژھى چىڭجان.

مون سندس باجھاري منهن ۾ ڏٺو.

هڪ لفافو منهنجي کيسي ۾ وجهندي چيائين، 'هن ۾ ڪجهه پيسا آهن'.

مون وٽ ڳالهائڻ لاءِ مناسب لفظ نه هئا.

سسٽر زيتون هڪ پڙو منهنجي پرسان رکي ڇڏيو. ڏانهنس ڏٺم. چيائين،

"هن ۾ آمليت جا سنندوچز آهن. مون تنهنجي لاءِ ٺاهيا آهن. ڪٿي وڃجانءِ."

بہ ٹی کلاک اگ جنهن کیفیت ۾ مون کيس ڏٺو هو، ان کیفیت ۾ نہ هئي.

ٻڌلهاڻن لاءِ ، سندس ٿورا مڃڻ لاءِ وات مس ڪوليم، جو هن چيو، "نه، ڪجهه نه

## چنگانء

مان چپ ٿي ويس .

چيائين، "مون کي خبر آهي، اسين ٻيهر هڪٻئي سان ملي نه سگهنداسين،

ۛ نہ نی ہکینی کی ڈسی سگھنداسین۔

مان ڏانهن ڏسندو رهيس.

واچ مڙ وقت ڏسندي ڳالهائين، چيائين، "اڄ رات مان ائينسو ڪينر وارڊ جو

باهر یون در بند نہ کندیس.

مان پلنگ چڙي اُٿي بيهي رهيس. مون کي محسوس ٿيو، هو ۽ پنهنجي وجود ۾ بي

اتها ضبط جي ڪري ڪنبي رهي هئي. اسين ڪجهه دير تائين هڪٻئي ڏانهن

دَسَندا رھياسين .

پوئ ، مون هیٹ جھکی سندس پیرن تی عقیدت وچان ہٹ رکیا۔

هو ٻهڪدم رک کن پري ٿي بيٺي ۽ پوءِ منهن ورائي، تڪڙن قدمن سان ڪمري

● مان ھلی وینی .

اسلام آباد جون راتيون قبرستان جي راتين وانگر خاموش ۽ اونداهيون هونديون آهن، ۽ سياري جون راتيون باقي ٽن موسمن جي راتين کان وڌيڪ هيڪليون، موت جيان ماڻ، ۽ پوانتيون ٿينديون آهن. رڪي رڪي ماڻ واري ماحول کي گذرڻ جي اوناڙ چيري ڇڏيندي آهي. شهر جي وچ وچ ۾ ڇڏيل گهاٽي جهنگ مان، جنهن کي گرين ايريا سڏيندا آهن، اوچتو ڦڙڦوڙ ۽ جانورن جي ٽهن جو آواز ٻڌڻ ۾ ايندو آهي، ۽ وري هڪدم خاموشي ڇانئجي ويندي آهي. اهڙي حيثيت ۾ ڪو ننڍڙو جانور ڪنهن وڏي جانور جو شڪار ٿي پوندو آهي.

مون دريءَ جو پڙدو هٽائي ٻاهر ڏٺو. ٻاهر اونداهه هئي. گڳهه اونداهه. خاموشي هئي، قبرستان جهڙي خاموشي. سڀيءَ جو اندازو ان مان لڳايم، جو دريءَ جو شيشو منهنجي ساه سان ڪڪرائون ٿي پئي پيو. مون واچ ۾ وقت ڏٺو. رات جو هڪ ٽي رهيو هو. مون شال ۽ سينڊوچز جو پڙو کڻي ورتو. اٺينسو ڪيتر وارو جي ڪمري تي آخري نگاهه وڌم. ان وقت مون کي سسٽر زيتون ڏاڍي ياد آئي. هوءَ سامهون هجي ها ته پاڪر ۾ پري، کيس گهرائڙي پائي، سندس مقدس هٿ چمي هليو وڃان ها! پر، هوءَ منهنجي سامهون نه هئي. ڪمري جي هڪ هڪ شيءَ مان سندس موجودگيءَ ۽ هنن جي هڪڪار پئي آئي.

مون کي خبر ڪونهي ته مڪمل مجبوريءَ جي حالت ۾ ٻيو ڪو بيبوس انسان ڪيئن محسوس ڪندو آهي. مون پنهنجي وجود ۾ ٺاهڻ محسوس ڪئي. منهنجي ذهن ۾ ڪنهن ان ڏٺي خوف جو واسو نه هو. هڪ محسوس ذهن ۾ ڪجهه به نه هو. منهنجو ذهن خالي هو. ائين خالي هو. بس ڪوڪي وانگر خالي هڏائين ڪوپري! ٻاهرين در وٽ وڃي بيٺس. منهن وراڻي ڪمري ڏانهن ڏٺم. سسٽر زيتون جي آخري جملي جو پڙلاءُ ٻڌڻ ۾ آيو: ”سين ٻيهر هڪٻئي سان نه ملي سگهنداسين، ۽ نه ئي هڪٻئي کي ڏسي سگهنداسين.“

مون اکيون بند ڪري ڇڏيون. سسٽر زيتون منهنجي وجود ۾ ان نوجوان جو عڪس ڏسي ورتو هو، جنهن کي دماغ ۾ ٽيومر هو، ۽ جنهن آپريشن ٿيڻ ۾ دم ڏيئي ڇڏيو هو. دنيا ۾ ماءُ جي محبت کان مٿاهين ڪا محبت نه آهي. اڌ ۾ رهجي وڃي ته مٿا ڪائنات ۾ آسمانن ۽ زمينن جي وچ ۾ پئڪندي رهندي آهي. سسٽر زيتون جي رهجي ويل مٿا جو مرڪز اهو ٽيومر وارو نوجوان ٿي پيو هو، جنهن جو لاش هن ايمبولنس ۾ اسپتال کان ٻاهر ويندي ڏٺو هو. هوءَ ان نوجوان کي

وساري نه سگهندي هئي. هن جڏهن به مون ڏانهن ڏٺو هو، مون کي سندس نگاهن ۾ پٽڪندڙ مٿا نظر آئي هئي.

اٺينسو ڪينر يونٽ جي ٻاهرين در کي آهستيگي سان کوليو، در بند نه هو. کلي پيو. هڪ بتيءَ کان سواءِ ورندي جون سموريون بتيون وساميل هيون. اڳ ائين نه ٿيندو هو. سڄي رات سموريون بتيون ٻرنديون رهنديون هيون. بنا بيهڻ ۽ ترسڻ جي مان ورندي مان لنگهي ويس. ٻين تي هلندي ڏاکڻ لهي ويس. ڏاکڻ جي ڀرسان عمارت مان ٻاهر نڪري وڃڻ وارو وڏو دروازو هو. دروازو کليل هو. دروازي مان نڪري، وڪ کڻي سفيدي جي وٿن هيٺان وڃي بيٺس. سيءُ ايڏو هو، جن ماحول ۾ هوا بدران برف هلي رهي هئي. مون شال کولي ڪلهن ۾ ڪنڌ تي ويڙهي ڇڏي. ڏاکڻي طرف چار فٽ کن اوچي پٽ هئي ۽ پٽ آڏو هيڃ جو لوڙهو هو. وٿن هيٺيان وڪ وڪ ڪڻندو، ڏاکڻي پٽ وٽ وڃي بيٺس. هيڏانهن هوڏانهن ڏٺم. اٺينسو ڪينر يونٽ ۾ مون واري ڪمري جو پڙو ٿورڙو هٽيل هو. الائي ڇو مون کي پڪ هئي ته هوڙ سسٽر زيتون هئي. مون ٻانهن مٿي ڪري هٿ لوڏيو. پڙو هڪدم ڇڪجي ويو.

هيڃ کي هٿن سان ڀري ڪري، پٽ ٽپي- مان ڊاڪٽر درانيءَ ڊاڪٽر امان الله خان جي اسپتال مان نڪري ويس. اتي ئي پٽ وٽ ڪروندڙو ٿي ويهي رهيس. مون کي محسوس ٿيو ڪاهيءَ جي ٻني پاسي ڪو آهستي آهستي پنڌ ڪري رهيو هو. مون ساه روڪي ڇڏيو. ڪاهيءَ جي پرينن پاسي مون کي شاليءَ جي موٽر نظر نه پئي آئي. اونداهه ڪوهيڙي وانگر ٿي پيئي هئي. ٻن چنن وڪن کان اڳتي ڪجهه نظر نه پئي آيو. ڀريان، ايف ٽين ٿو سيڪٽر جي سڙڪن تي ٻرندڙ بلب ڏينن وانگر پي ڏٺا. قديم جو آواز بند ٿي ويو. لائبريري ڪنهن سگريٽ ڊڪايو. ٻن چنن سيڪنڊن لاءِ لائبريري وسامي ويو. مان سندس چهرو چڱيءَ طرح ڏسي نه سگهيس. هن به چار وڏا وڏا ڪش هئي ورتا. هر ڪش سان سگريٽ جو ڦٽو وڌيڪ روشن ٿي ڍرو ٿي پئي ويو. هن وري هلڻ شروع ڪيو.

ڪير آهي؟ مان سوچ ۾ پئجي ويس. مون کي لڳو، هو پاڻ ۾ هڪ کان وڌيڪ هئا. پڪ خفيه ايجنسين جا ماڻهو هئا. اسپتال تي نظر رکي بيٺا هئا! اوجھڙي ڪيمپ ۾ بم ۽ بارود جي ڦاٽڻ کان پوءِ خفيه ايجنسين سڌو سنئون افغانين سان هٿ اٽڪائڻ ڇڏي ڏنو هو. هونءَ به افغانستان واري جنگ ۾ تنگ اٽڪائي، پاڪستان پنهنجي لاءِ انيڪ مسئلا پيدا ڪري وڌا هئا. ڊاڪٽر درانيءَ جي اسپتال ۾ دلبر خان ۽ ڪشمير خان جي حجرن ۾ داخل ٿي ڪاروائي ڪرڻ بدران هنن افغانين لاءِ ڪم ڪندڙ ايجنٽن کي مارڻ مناسب سمجهيو هو. شايد اهوئي سبب هو جو هنن مسڪين چارڻ کي به اٽڪ پل وٽ ماري وڌو هو. پٽ وٽ ڪروندڙو ٿي ويٺي ويٺي مون کي پڪ ٿي ويئي ته خفيه ايجنسين جا ڪانڊوز

مون کي ماريندي ويرو نه ڪندا- ۽ اهو به خيال آيم ته پاري جهڙيءَ رات ۾ هو شايد منهنجا منتظر هئا. پر، کين ڪيئن خبر پيئي ته مان ان رات هڪ وڳي ڌاري اسپتال مان فرار ٿي رهيو هوس!

ابتر حالتون انسان کان گهڻو ڪجهه ڪسي وٺنديون آهن. مان ماڻهن مان يقين وڃائي ويٺو هوس. سسٽر زيتون ۽ شاليءَ کان سواءِ ٽئين ڪنهن به شخص کي منهنجي فرار جي خبر نه هئي. جيتوڻيڪ امڪان کان ٻاهر پئي محسوس ٿيو، پر مون کي ٻنهي تي شڪ ٿي پيو. ٻنهي مان ڪنهن هڪ مون کي مارائڻ لاءِ چار وڇايو آهي. ايڏي دليريءَ سان مون کي اسپتال مان ڀڄي وڃڻ جو موقعو ٺاهي ڏيڻ چرچو نه هو! ان وڏي گهاتيءَ ۽ دوکي ۾ سسٽر زيتون جو هٿ آهي! ضرور هٿ آهي! مون کي پهريون دفعو پنهنجي احمقپانيءَ تي افسوس ٿيو. اسپتال مان فرار ٿيڻ ۾ مون کي ڪنهن جي مدد لاءِ وڃڻ نه گهرجي ها! پنهنجي ساءِ پروگرام ٺاهيان ها، ڀل به چار ڏينهن لڳي وڃن ها، ۽ پوءِ ڀڄي وڃان ها! مان وڏي غلطي ڪري ويٺو هوس. سسٽر زيتون جي آخري جملي جو مطلب مختلف مفهوم سان سمجه ۾ اچڻ لڳو، اسين ٻئي ٻيهر هڪٻئي سان نه ملي سگهنداسين، ۽ نه ئي هڪٻئي کي ڏسي سگهنداسين!

مطلب ۽ مفهوم سمجه ۾ اچڻ لڳو. مان مارجي ويندس! منهنجي مري وڃڻ کان پوءِ ظاهر آهي، اسين هڪٻئي کي نه ڏسي سگهنداسين ۽ نه ئي هڪٻئي سان ملي سگهنداسين!

مون کي اوچتو شاليءَ جو خيال آيو. هوءَ جيڪڏهن خفيه ايجنسين جي پگهار دار آهي، ته پوءِ منهنجي لاءِ سندس مدد سراسر دوکو آهي! هوءَ پڪ خفيه ايجنسين جا ايجنٽ وٺي آئي آهي! خفيه ايجنسين جي ڪمانڊوز اسپتال کي گهيري ۾ ورتو آهي! آمريڪا ۽ يورپي ملڪن جي ناراضگيءَ جي ڊپ کان هنن افغانين جي اسپتال تي ڇاپو هڻڻ کان پاسو ڪيو آهي! هنن شاليءَ جي مدد سان مون کي مارڻ يا هٿ ڪرڻ جو سٽل سٽيو آهي! جهنگ ۾ هلڻ جا جيڪي آواز ٻڌي رهيو هوس، سي آواز سرڪاري ايجنسين جي خونخوار ڪمانڊوز جا هئا! هو يا ته مون کي ماري وجهندا، يا مون کي گرفتار ڪري هٿيارن جي سگنگ ۽ دهشتگرديءَ جو اعتراف ڪرائيندا! افغانين خلاف ڪارروائي ڪرڻ لاءِ ثبوت هٿ ڪندا!

ٻه ناڪام شاديون، ۽ اسلام آباد جي چونڊ ۽ نامور ماڻهن سان مراسمن ۽ دوستي رکڻ واري عورت لاءِ منهنجي حيثيت اونڌاهيءَ ڪندڙ ۾ رکيل ڪيڪس جي ڪونڊيءَ کان وڌيڪ نه هئي. وساريل، ۽ نظر انداز ڪيل! اٽلنيسو يونٽ جي ڪمري ۾ ڪيل فيصلي تي مون ڳنڍ ڏيئي ڇڏي. مان سرحد ٽپي يا ته هندستان هليو ويندس، يا ايران هليو ويندس! ايران هليو ويندس! ها، ايران هليو ويندس!

مون ڪروندڙو ٿي آهستي آهستي هلڻ، بلڪ چڻ شروع ڪيو. جهنگ ۾ هلڻ وارن اجنبِي ڪمانڊوز جي آوازن کان مان پري ٿيندو ويس. گوڏن ۽ هٿن تي رڙهندو، ڪاهيءَ مان نڪري مان بنِي پاسي سيڪٽر يارهين ڏانهن ويندڙ رستي تي وڃي پهتس. پيرن تي مس بئس هوس، جو مون شاليءَ جو آواز ٻڌو، "جوگي!" مون کان چرڪ نڪري ويو. مان وري ويهي رهيس. شالي گهاٽن وٿن مان ٻاهر نڪري آئي. مون کي حيرت پئي ٿي ته ايڏيءَ گگهه اونده ۾ هن مون کي ڪيئن ڏٺو ۽ ڪيئن سڃاتو هو! هوءَ مون ڏانهن هلي آئي. مون کي ٻانهن ۾ هٿ وجهندي چيائين، "جوگي! جلدي ڪر. سامهون، وٿن جي بنِي پاسي منهنجي گاڏي بيٺي آهي. هل، جلدي ڪر."

مون سڙباتن ۾ چيو، "مان نه هلندس."

"چريو ٿيو آهين ڇا!" حيرت وڇان چيائين.

"جهنگ ۾ ٻارهن کن افغاني ڪمانڊوز پهري تي آهن."

"شالي مان نه هلندس" چيم، "تنهنجا مون تي انيڪ احسان آهن. مون دهشتگرد کي پناه ڏيئي پنهنجي لاءِ مصيبت کڙي نه ڪر. تون وڃ. مون کي ڇڏي ڏي." "نه جوگي، نه." سڙباتن ۾ ڳالهائيندي چيائين، "تنهنجي لاءِ سموريون واٽون، سمورا رستا بند آهن. ڪيڏانهن ويندين؟"

"مان هندستان هليو ويندس." چيم، "مان ايران هليو ويندس. بهرحال، هن ملڪ ۾ نه رهندس." سمجهين ٿو ته سرحدن تائين پهچي سگهيندڙ! شاليءَ پڻڪن ۾ چيو، "اُترويو ڏيئي جيڪا غلطي ڪئي اٿئي، تنهن تنهنجي ڀڄڻ جا سمورا رستا بند ڪري ڇڏيا آهن." دل ۾ آيو ته چوانس! اُترويو ڏيئي نه، مون توسان ڀڄڻ جو پروگرام ٺاهي پنهنجي ڀڄڻ جا سمورا رستا بند ڪري، موت کي دعوت ڏني آهي. پر، مون ڪجهه نه چيو، پڇيو مانس، "مون کي گگهه اونده ۾ ڪيئن سڃاتيند؟" ورائيائين، "مون وٽ نائيٽ ويزن لينسز واري دوربين آهي."

"اوھ!" مون کي حيرت ٿي. شاليءَ وٽ اهڙي دوربين ڪٿان آئي! رات جو ڏسي سگهڻ لاءِ نائيٽ ويزن لينسز واريون دوربينون، ۽ ڪيميرائون بي انتها مهانگيون ۽ ناياب ٿينديون آهن. عام ماڻهوءَ جي پهچ کان ٻاهر هونديون آهن. دوربين سان اسپتال ڏانهن ڏسندي چيائين، "ٻه ڪمانڊوز هن طرف اچي رهيا آهن. هل جوگي. دير نه ڪر."

کيس ٻانهن ۾ هٿ وجهي، پاڻ ڏانهن ڇڪي ورتو. سڙباتن ۾ چيم، "موت مون کان سڌ پند تي آهي. مان هڪ اعتراف ڪرڻ چاهيان ٿو." "هتان هل." چيائين، "گاڏي ۾ هلي ڳالهائينداسين." نه چيم، "مان هتي، ۽ هن وقت ڳالهائيندس"

"چريو نه ٿي جوگي." شاليءَ چيو، هنن کي جيڪڏهن ڪڙڪ پنڃي وٺي ته ڪلاشڪوف

مان برست هلائيندي ويرم نه ڪندا\*.

"منهنجي ڳالهه غور سان ٻڌ شالي! 'سندس ڳالهه کي اهميت نه ڏيندي چيم،  
'توسان اڄ تائين توکي حاصل ڪرڻ لاءِ، ۽ حاصل ڪري ڇڏي ڏيڻ لاءِ محبت  
ڪئي ويئي آهي. مون توسان، توکي وڃائڻ لاءِ محبت ڪئي آهي\*."  
گهڙي ڪن لاءِ منجهي پيئي. چيائين، "اڙي بابا، اهي ڳالهيون گهر هلي به ته ڪري  
سگهين ٿو\*."

"چيم، منهنجو ڪوبه گهر ڪونهي\*."

چيائين، "هڪ گهر تنهنجو آهي. بلڪه، هڪ شهر اهڙو آهي، جتي ڪنهن کي  
تنهنجو انتظار آهي\*."

ٻانهن ۾ هٿ وجهي، ست ڏيئي مون کي اٿاريندي چيائين، "تو کي هنن ڪمانڊوز  
جي باري ۾ تر جيترو به اندازو ناهي. هي اُهي ئي آهن، جن تنهنجي دوست چارڻ  
کي ماري وڌو هو\*."

گگهه اونده ۽ موت جهڙي خاموشيءَ ۾ سڪل پنن ۽ پٿرن آواز پيدا ڪري وڌو.  
آواز سان گڏ ڪلاشنڪوف مان لاڳيتو ٻه ٽي برست هلي پيا.

شالي ۽ مان هڪدم لپتي پياسين، "شاليءَ سڙتائن ۾ چيو، "رستي جي ٻئي پاسي  
تائين اصل مٿي ٿيڻ جي ڪوشش نه ڪجانءِ\*."

نوئين ۽ پيٽ تي رڙهندا، اسين رستي جي ٻئي پاسي هليا وياسين. ان دوران ٻه  
چار برست هليا. وٽن ۾ لڳا. پکي اڏاڻا، گدڙن ۾ پياچ پيئي، جهنگ ۾ هل ٿي پيو،  
هل به ايڏو جو واٽڙو ڪري ڇڏي!

شاليءَ چيو، "ٻهرئين راکي وٽ، وٽن جي ڀرسان منهنجي گاڏي بيٺي آهي، ڊوڙو پوندو\*."  
چيم، "تون ڀڄي وڃ. مان سيڪٽر يارهون ٽپي، گولڙا شريف هليو ويندس\*."  
مون کي ڳرائڙي پائي چنبڙي پيئي. چيائين، "مون سان ڇو نه ٿو هلين! مون سان  
ڇو نه ٿو هلين! ها، مون کي خبر آهي ته مون سان ڇو نه ٿو هلين. ڊاڪٽر  
درانيءَ ۽ ڊاڪٽر امان الله منهنجي باري ۾ توکي سڀ ڪجهه ٻڌائي ڇڏيو آهي.  
سڀ ڪجهه\*."

هوءَ مون کان پري ٿي ويئي.

اونده ۾ مان سندس چهرو ڏسي نه سگهيس. پريل آواز ۾ چيائين، "پر، هڪڙي  
ڳالهه ياد رکجانءِ، جوڳي! مان مرندي مري وينديس، پر توکي دوکو نه ڏينديس\*."  
"اوچتو ٻيهر برست هليو. اسين اُچل کائي لپتي پياسين. ان کان پوءِ هيڏانهن  
هوڏانهن وٽن ۾ گوليون لڳنديون رهيون ۽ افغان ڪمانڊوز جي ڊوڙن جا آواز  
ايندا رهيا. اوچتو، مون محسوس ڪيو ته شالي ڄڻ درد وڃان ڦٽڪي رهي  
هئي. مون کيس ٻانهن ۾ پري ورتو. کيس سڙتائن ۾ سڏ ڪيم، "شالي، شالي!"  
گولين هلڻ جو آواز بند ٿي ويو.

شالي ٻڌندڙ آواز ۾ چيو، "مون کي تنگ ۾ گولي لڳي آهي".  
هٿ لائي ڏنم. کيس کاٻي تنگ ۾ مڙي وٽ گولي لڳي هئي. منهنجا ٻني هٿ رت هاڻا  
ٿي پيا. ●

گهگه اوندھ ۾ نظر ته ڪجهه نه پئي آيو، پر جهنگ ۾ افغان ڪمانڊوز جي پڄڻ جا آواز وڌندا پئي ويا. مون کي ائين پئي لڳو، هو جن اسان جي رخ ۾ وڌندا پئي آيا.

شاليءَ درد وڃان ڦٽڪندي، جهيٺي آواز ۾ چيو، 'منهنجي پرس مان گاڏيءَ جون چابيون ڪڍي وٺ، ۽ هتان هڪدم هليو وڃ.'

'تو کي ڇڏي، هن حال ۾، مان هتان هليو وڃان، پڇي وڃان! سڙباٽن ۾ چيم،' نه شالي، نه. اهو ممڪن نٿو آهي.

'هو توکي ماري وجهندا.' شاليءَ چيو، 'جنهن جنهن شخص وٽ افغان جنگ جا هٿيار پاڪستان ۾ وڪرو ٿيڻ جو راز ۽ ثبوت آهي، تنهن کي سندن ڪمانڊوز جينرو نه ڇڏيندا. تون هتان هڪدم هليو وڃ.'

'۽ توکي ڇڏي ڏيندا؟'

'ها، مون کي ڇڏي ڏيندا.'

'ڇو ڇڏي ڏيندا؟'

'تون ان ڳالهه کي اتي ئي ڇڏي ڏي، ۽ هتان هليو وڃ.'

'تون وڏي غلطي ڪري ٿو. آهين شالي، ڳچيءَ مان مفلر لاهي سندس تنگ تي ويڙهيندي چيم،' هو توکي هتان کڻي ويندا، ۽ ڪنهن ڏورانهين هنڌ توکي ماري تنهنجو لاش اڇلائي ڇڏيندا. اسپتال ٻاهران پوليس لاءِ تنهنجو لاش ڇڏي پنهنجي لاءِ مصيبت کڙي نه ڪندا.'

هن جواب نه ڏنو. ٻڌندي پئي ويئي، ساڻي ٿيندي پئي ويئي. مون کيس اٿاري ويهاريو. کانئس پڇيم، 'گاڏيءَ تائين هلي سگهندين؟'

جهيٺي آواز ۾ چيائين، 'تو اڳ مون سان هلڻ کان انڪار ڪيو هو. تون پنهنجي پروگرام مطابق هليو وڃ.'

'ان ڳالهه ۾ ۽ گهڙي ڪن ۾ بدلجي ويل حالتن ۾ فرق آهي.' کيس پاڪر ۾ پريندي پڇيم، 'گاڏي تائين هلي سگهندين؟'

ڪنڌ لوڏيندي پڻڪن ۾ چيائين، 'ها، هلي سگهنديس.'

مان اٿي بيٺس. کيس ٻنهي ڪلهن کان جهلي اٿاري بهاريو. سندس هڪ ٻانهن پنهنجي ڪنڌ ۾ وجهي ڇڏيم. پنهنجي ٻانهن ورائي کيس پاڻ سان سوگهو ڪيم. مون سان گڏجي ٻه چار وڪون کنيائين. لڳم ته تنگن مان جن ست نڪري ويس.

وڪَ وڇڙي پيس. سمورو ٻار مون تي ڇڏي ڏنائين. مون کيس ٻانهن ۾ کڻي ورتو. تڪڙيون تڪڙيون ٻرانهون ڪڏندو، مان گاڏيءَ ڏانهن وڌڻ لڳس. اوندھ ۾ وٺڻ تڻ سان ٽڪرائيندي، ٿاٻا ڪائيندي، ۽ سهڪندي مون محسوس ڪيو، ته مان گاڏيءَ تائين پهچي نه سگهندس، ۽ افغان ڪمانڊوز اسان کي گولين سان پرڻ ڪري ڇڏيندا.

آخري سگھ ساري مان جهنگ جي پهرئين وراڪي وٽان ٻاهر نڪري ويس. سامهون شاليءَ جي اهائي گاڏي بيٺي هئي، جنهن گاڏيءَ ۾ هوءَ مون کي اڌ ٺهيل عمارت مان وٺڻ آئي هئي. اوندھ ۾ اهڙي ڇٽي نموني نظر ايندڙ ڪار ڏسي مون کي احساس ٿيو ته اسان جي مٿان سرچ لائينون وڌيون ويون هيون. گاڏيءَ وٽ پهچي، هڪ کن لاءِ مون ڪنڌ ورائي اسپتال ڏانهن ڏٺو. اسپتال جون بتيون ٻري پيون هيون ۽ اسپتال جي ڇت تي لڳل چنن سرچ لائين جو رخ جهنگ ڏانهن هو. شاليءَ کي گاڏيءَ جي سهاري بيهاري سندس پرس مان ڇاپيون ڪڍي ورتو. پويون در کولي، کيس پاڪر ۾ پري پونين سيٽ تي لپٽائي ڇڏيم. سندس تنگ تي ويڙهيل مفلر رت ۾ پڇي پيو هو. لاک ڪري در بند ڪري ڇڏيم. اڳئين سيٽ تي ويهي گاڏي اسٽارٽ ڪيم. ڪينر وجهي تيزيءَ سان گاڏي اڳتي ڪڍي ويس. ان وقت به چار برست هلي پيا. ڪجهه گوليون موٽر جي پونين شيشي ۾ لڳيون ۽ اڳئين شيشي مان پار ٿي ويون. ونڊ اسڪرين جو شيشو ٽڙڪي پيو. مون هيڊ لائينون ٻاري گاڏيءَ جي رفتار وڌائي ڇڏي. ان کان پوءِ، جيستائين اسين سيڪٽر ڏهين ۾ هئاسين، تيستائين برستن جا آواز ٻڌندا رهياسين. سيڪٽر ڏهين مان نڪري، سيڪٽر يارهين جي اڌ ٺهيل سڙڪ تي پهتاسين. سڙڪ ٺاهڻ لاءِ سڙڪ تي ننڍا وڏا پٿر وڇائي ڇڏيا هئائون. مون گاڏيءَ جي رفتار ڊري ڪندي، شاليءَ کان پڇيو، "ڪيئن آهين؟" ٻڌل آواز ۾ چيائين، "نيڪ آهيان."

هن چوڻ خاطر چئي ڇڏيو هو ته نيڪ آهيان، پر هوءَ نيڪ نه هئي. رت وهڻ سبب هوءَ ساڻي ٿيندي پٺي ويئي. گاڏي هلائيندي، مون شال لاهي، هٿ پونتي ڪري اندازي سان شال شاليءَ تي وجهي ڇڏي. جهيٺو آواز ٻڌم، "ٽينڪ يو."

ڀڳل شيشن سبب گاڏي بيخ ٿي ويئي هئي.

شاليءَ چيو، "گاڏيءَ ۾ هيٺ آهي. هلائي ڇڏو."

مون پٺي ٻاري، هيٺ جو ناب تلاش ڪري، هيٺ هلائي ڇڏيو. برفخاني جهڙيءَ گاڏيءَ مان ٿڌ گهٽ ٿيڻ لڳي. سوچيم، شاليءَ کي ڪيڏانهن وٺي وڃان، ڪهر يا اسپتال! مان مفرور ملزم شاليءَ کي اسپتال ڪيئن وٺي ويندس! مان منجهي پيس. ان دوران گاڏي هلائيندي، مان سيڪٽر نائين ج ۾ پهچي ويو

هوس. اوچتو مون کي ڊاڪٽر سولنگيءَ جو خيال آيو. سوچيم، شاليءَ کي ڊاڪٽر سولنگيءَ ڏانهن وٺي ويندس.

ڊاڪٽر سولنگي سيڪٽر ائين ج ۾ ٺاهيل سرڪاري ملازمن لاءِ هاسٽل، چمپريءَ ۾ رهندو هو. گاڏيءَ جي اسپيدو ميٽر ڀرسان لڳل ڊجيٽل گهڙيال ۾ وقت ڏنم، رات جا اڏائي ٿيا هئا. اوچتو، رستي جي وچ ۾ مون ٻن چئن سپاهين کي ڏٺو. کين هٿن ۾ بندوقون هيون. هڪ سپاهيءَ جي هٿ ۾ ٽارچ هئي. هو پري کان مون کي بيٺل لاءِ اشارا ڏيئي رهيو هو. اسلام آباد ۾ اهو عام رواج آهي. چڻي چڻي تي سپاهي بيٺا هوندا آهن. جنهن گاڏيءَ ۾ موٽر سائيڪل واري تي شڪ پوندو اٿن، تنهن کي بهاريندا آهن. سندس گاڏيءَ جي تلاشي وٺندا آهن، گاڏيءَ جا ڪاغذ پٽ ڏسندا آهن.

مون اشاري جي باوجود گاڏي بهارڻ مناسب نه سمجهيو. گاڏي جي رفتار تيز ڪري مون بتيون وسائي ڇڏيون. پوليس وارا ڊپ وچان رستي تان هٽي ويا. مان اک چنپ ۾ وٽانن لنگهي ويس.

سيڪٽر ائين ج تائين مون بتيون نه هاريون. چمپري لاج کان ٿورو اورتو مون گاڏيءَ جون بتيون هاري ڇڏيون. گاڏي آئي در وٽ بهاريم. لوهي در کي تالو لڳل هو. در جي ڀرسان چوڪيدار جي ڪيبن ۾ بتي پري رهي هئي.

’گهر اچي ويو ڇا؟‘ شاليءَ جهيٺي آواز ۾ پڇيو.

ورائيم، ’اسين ڊاڪٽر سولنگيءَ جي هاسٽل تي آيا آهيون‘.

’اهو ڇا ڪيو اٿئي؟‘ ڪمزوريءَ جي باوجود چيائين، ’مون کي فورن گهر وٺي

هل‘.

’تو کي هڪدم علاج جي ضرورت آهي‘. چيم، ’اسپتال بدران مون توکي هتي

اٿڻ ليڪ سمجهيو آهي‘.

’غلط آهي. قطعي غلط آهي‘. چيائين، ’جوڳي! مون کي گهر وٺي هل‘.

’ضد نه ڪر شالي!‘

’تون به ضد نه ڪر، جوڳي‘.

’مون کي تنهنجي زندگيءَ کان عزيز ٻيو ڪجهه به ڪونهي‘.

’مون کي تنهنجي روپوشيءَ کان وڌيڪ ٻيءَ ڪنهن ڳالهه جو فڪر نه آهي‘.

کيس سمجهائڻ واري نوع ۾ چيم، ’مون کي ڪجهه نه ٿيندو‘.

ورائينين، ’مون کي به ڪجهه نه ٿيندو‘.

گاڏيءَ جي بٽين جي روشنيءَ تي چوڪيدار پنهنجي ڪيبن مان ٻاهر نڪري آيو.

گاڏيءَ جي وٽ اسڪرين ۾ سوراخ ۾ ڌار ڏسي، هو اچرچ ۾ پنڃي ويو. هن در

جو تالو نه کوليو. مان گاڏيءَ مان نڪري ٻاهر آيس. در وٽ چوڪيدار جي

سامهون وڃي بيٺس. چوڪيدار جون دھشت وچان وايون بتال ٿي ويون. هو به

تي قدم پونتي هتي ويو. مون ڏانهن ڏسندو رهيو. پوءِ هڪدم هو ڊوڙ پاڻي ڪيبن ۾ داخل ٿيو. تڏهن گيت ۽ موٽ جي روشنين ۾ ڏٺم ته منهنجا ڪپڙا رت هاڻا هئا. مون کان چرڪ نڪري ويو. مون کي خود پنهنجي حالت ۽ حليي کان وحشت ٿيڻ لڳي. ان وچ ۾ مون چوڪيدار کي فون تي ڪنهن سان هلو ڪندي ٻڌو.

مان موٽي وڃي موٽر ۾ ويس. گاڏي اسٽارٽ ڪري اتان هڪدم نڪري ويس. "چو، ڇا ٿيو؟" شاليءَ پڇيو.

چيم، "تنهنجي صلاح نڪ آهي. تنهنجي گهر ٿا هلون."

چيائين، "شڪر آهي، منهنجي ڪا صلاح ته مڃي اٿئي."

واٽ تي ڪانسنس پڇيم، "ڪو ڊاڪٽر، جنهن تي مڪمل اعتبار هجيئي، ان وٽ هلئون؟"

چيائين، "گهر هل. سڀ نيڪ ٿي ويندو."

ڏهن منٽن ۾ اسين شاليءَ جي بيوٽي پارلر ٻاهران وڃي بيٺاسين. مٿين حصي ۾ پاڻ رهندي هئي، ۽ هيٺين ۾ ڪاروبار هلائيندي هئي. موٽر مان لهي مون ٻاهرين در جو بيل وڄايو. گهڻيءَ جو آواز ٻڌي چوڪيدار اوور ڪوٽ جو ڪالر ڪڙو ڪندي ٻاهر آيو. شاليءَ جي گاڏي هڪدم سڃاڻائين. در جو تالو کوليندي بيهي رهيو. گاڏيءَ جي پڳل ونڊ اسڪرين ڏسي هو واٽڙو ٿي ويو. اوچتو مون تي نظر پيس. منهنجا رت هاڻا ڪپڙا ڏسي ساهه سڪي ويس. هونءَ هو مون کي سڃاڻيندو هو، بلڪ چڱيءَ طرح سڃاڻيندو هو.

هن ڪنبنڊر آواز ۾ چيو، "جوڳي صاحب"

"لا، جلدي ڪر، در کول. چيم، ميڊم جي طبيعت نيڪ ناهي. جلدي ڪر. دير نه ڪر."

چوڪيدار در کولي ڇڏيو.

گاڏي ڪاهي وڃي پورچ ۾ بيهاريم. گاڏيءَ جو پويون در کولي شاليءَ کي

ٻانهن ۾ کڻي اندر هليو ويس.

چوڪيدار منهنجي ڪڍ اندر هليو آيو. رت ڏسي پڇيائين، "ميڊم کي

ڇا ٿيو، جوڳي صاحب؟"

"ڪا خاص ڳالهه ناهي." چيم، "تون وڃ. ميڊم کي ٽنگ تي ڌڪ لڳو آهي."

چوڪيدار مشڪوڪ نموني اسان کي ڏسندو ٻاهر هليو ويو. اسان جي آوازن تي

شاليءَ جي خاص ملازم جنت اڪيون مڙهيندي اندر هلي آئي. منهنجن ۽ شاليءَ جي

رت هائڻ ڪپڙن تي نگاهه پيس ته وات مان رڙ نڪري ويس. سڌو وڃي شاليءَ

جي ڀرسان فرش تي ويهي رهي، ۽ سڌڪا پري روئڻ لڳي.

شاليءَ اڪيون کولي ڏانهن ڏٺو. نبل آواز ۾ چيائين، "مون کي پاڻيءَ جو

گلاس آئي ڏي.

جنت هڪدم اکيون اڳهي ڊوڙندي ويئي، ۽ پاڻيءَ جو گلاس ڀري آئي. مون شاليءَ کي سهارو ڏيئي اٿاري ويهاريو. هوءَ يڪ ساھي اڌ گلاس پاڻيءَ جو پي ويئي. گلاس موٽائيندي، جنت کي چيائين، "مون کي ٽيليفون آئي ڏي."

جنت گلاس کڻي هلي ويئي. گهڙي کن ۾ ڪارڊ ليس ٽيليفون کڻي موٽي آئي. نمبر ڊائل ڪرڻ کان اڳ هن جنت کي وڃڻ لاءِ چيو. جنت هلي ويئي. ٻه يا ٽي انگ ڦيرائڻ کان پوءِ هن هٿ روڪي ڇڏيو. مون ڏانهن ڏٺائين. مان سندس پاسي کان ويهي رهيس. مون ڏانهن نائين اکين سان ڏٺائين. مون کي مٿس ڏاڍو رحم آيو. گاڏيءَ ۾ جيڪا شال مٿانسن وڌي هيم، سندس ڪلهن تي ويڙهيل هئي. چپن تي ڏاڍي ڀر اسرار مرڪ تري آيس. چيائين، "هيءَ شال مرداني ته ناهي! ڪنهن ڏني اٿئي؟"

چيم، "اسپتال ۾ هڪ نرس هئي، سسٽر زيتون."

پڇيائين، "ڇڏڻ ۾ توکي مدد ڏني هئائين؟"

ورائيم، "ها، سر تريءَ تي رکي منهنجي مدد ڪئي هئائين. اسپتال مان نڪرڻ مهل اها شال، ڪجهه پيسا ۽ سينڊوچ ٺاهي ڏنا هئائين."

ٿورڙي ڪل آيس. ڪنڌ مٿي ڪري اکيون بند ڪري ڇڏيائين. چيائين، "مان به ڪيڏي نه دليل آهيان. مون کي پڪ هئي ته اسپتال مان فرار ٿيڻ ۾ ڪانه ڪا نرس تنهنجي مدد ضرور ڪندي."

مون کي حيرت ٿي. پڇيم، "توکي پڪ هئي، پر ڇو؟"

اڪيون کولي مون ڏانهن ڏٺائين. چيائين، "تنهنجين اکين ۾ عام مرد جي حوس بدران پناهه جي تلاش آهي. گم ٿيل ٻار جي پناهه لاءِ تلاش! ظالم کان ظالم عورت به توکي دوکو ڏيئي نه سگهندي."

سخت سيءَ جي باوجود مون کي ڪنڌ ۽ نرڙ تي پگهر محسوس ٿيو. مان هيڏانهن هوڏانهن ڏسڻ لڳس.

چيائين، "منهنجو هڪڙو ڪم ڪندين؟"

ورائيم، "مان تنهنجا سڙ ڪم ڪندس. پر، سڀ کان اڳ مون کي اهو ٻڌاء ته گهر ۾ تنهنجي زخم جو علاج ڪيئن ٿيندو؟"

چيائين، "مان ڊاڪٽر جبار خان کي فون ڪري گهرايان ٿي."

چيم، "ته پوءِ ڳالهين ۾ وقت ڇو ٿي وڃائين! فون ڪرينس."

ڊاڪٽر جبار خان جي پوڙهي ڪڪ زال شاليءَ جي بيوٽي پارلر جي ٻڌي ليکي گراهڪ هئي. مون ٻنهي کي اڪثر شاليءَ وٽ ڏٺو هو. شاليءَ جي جڏهن به طبيعت خراب ٿيندي هئي، هوءَ ڊاڪٽر جبار خان کان علاج ڪرائيندي هئي. هو گهٽ ۾ گهٽ ويهن پنجويهن سفارتخانن جو ڪنسلٽنٽ هو. شاليءَ ڊاڪٽر جبار جو

نمبر ڊائل ڪيو. موٽ نه پئي مليس. هن رکي رکي نمبر پئي ملايو. ساڻي ٿي پيئي.  
 مون کانئس فون وٺي ڊاڪٽر جبار خان جو نمبر ڊائل ڪيو. رسيور ڪن تي  
 رکي ٻڌندو رهيس. ٻئي طرف گهٽتي وڃندي رهي. ڪافي دير کان پوءِ ڊاڪٽر  
 جبار خان رسيور کڻي ورتو، ۽ سندس ڳورو آواز ٻڌڻ ۾ آيو، "هليو"  
 مون ڪارڊ ليس فون شاليءَ کي ڏيئي، ڇڏي. شاليءَ رسيور ڪن تي رکندي  
 ڳالهايو. "ڊاڪٽر جبار خان، مان شالي پني ڳالهايان... ها، خير آهي... اهڙي  
 ڪا تشويش جهڙي ڳالهه ته ڪونهي، بس ٽنگ تي مري وٽ ڌڪ لڳو آهي، ۽  
 رت لينڊيون ڪري وهي رهيو آهي... مهرباني، مهرباني."  
 فون مون کي ڏيندي چيائين، "مفلر ڪولي ڇڏ جوڳي، ۽ رني سان پنيءَ وٽ ڳنڍ  
 ڏيئي ڇڏ."

مون مفلر ڪولي ڇڏيو. ڳچيءَ مان رنو لاهي، مون کي ڏنائين. مون رنو ويڙهي سڙهي  
 کيس پنيءَ تي زور سان ڳنڍ ڏيئي ٻڌي ڇڏيو. چيائين، "هاڻي صوفن جون ٻه ٽي  
 گاديون کڻي منهنجي ٽنگ هيٺان رکي ڇڏ."  
 مون صوفن تان ٽي چار گاديون کڻي سندس ٽنگ هيٺان رکيون. چيائين، "ڊاڪٽر  
 جبار خان پندرهن ويهن منٽن ۾ پهچي ويندو. تون منهنجي ڪمري ۾ هليو وڃ."  
 وهنجي ڪپڙا بدلائي ڇڏجان ۽. وارد روم ۾ مون تنهنجي لاءِ ڪجهه وڳا وٺي  
 رکيا آهن."

مان ڪافي دير تائين ڏانهنس ڏسندو رهيس.  
 پڇيائين، "ڇا پيو ڏسين؟"

جواب نه ڏنم. سندس منهن ٻنهي هٿن ۾ جهلي کيس اکين تي پيار ڪيم. هن هٿ  
 مٿي ڪري منهنجن منجهيل وارن کي سمجهايو. آهستي چيائين، "وڃ جوڳي."  
 مان اٿي بيٺس. گهڙي کن لاءِ ڏانهنس ڏسندو رهيس. ۽ پوءِ، رت هائو مفلر کڻي  
 مان سندس بيٺ روم ڏانهن هليو ويس. ●

بيد روم جي در باهران ڪجهه سئج لڳل هئا. در جي فاسق ڪي هيندل ۾ هٿ وجهي کوليم. ڪمري ۾ اوندھ هئي. هڪ ۾ سئج آن ڌري ڏنم. اندرين پاسي در وٽ بتي ٻري پيئي. ڪمري ۾ داخل ٿيڻ سان ڪاٻي پاسي باٿ روم هو. وڏو ۽ ڪشادو، ۽ ڪاٻي پاسي وارڊ روم هئا. وارڊ روم جي پاسي کان ڪمري جي روشنن لاءِ سئج هئا. مون هڪ ۾ سئج آن ڪيا. ڪمرو روشن ٿي پيو. ايتريقدر نفيس ڪمرو، مون عمر ۾ نه ڏٺو هو. ڏاکڻي طرف وڏو پائنگ، پاسي کان سائيڊ ٽيبلون، پيرانديءَ وٽ رڪٽورين طرز جون ٻه ڪرسيون. ڪرسي جي پاسي کان ڊريسنگ ٽيبل، جنهن تي اعليٰ قسم جي ڪاسميٽڪ جو سامان رکيل هو. نرم غاليچي تي هلندو مان ڊريسنگ ٽيبل جي سامهون وڃي بيٺس. گذريل پنڌرهن ڏينهن ۾ پهريون دفعو پنهنجو حليو ڏسي مان ڊڄي ويس. منهنجا ڪپڙا ميرا گدلا ۽ رت هاڻا هئا. وار وڪريل هئا. ڏاڙهي وڌيل، اکيون اندر پيهيل! مون کي پاڻ کان وحشت ٿيڻ لڳي.

مان آئيني وٽان هٽي ويس. وارڊ روم کولي ڏنم. سوورو وارڊ روم شاليءَ جي مختلف لباسن سان ڀريل هو. هڪ طرف ڪجهه پيڪٽ پيا هئا. پيڪٽن تي مردانن ڪپڙن جا ليبل لڳل هئا. مون هڪ پيڪٽ کڻي ورتو. موٽي وڃي ڪمري ۾ پيڪٽ کولي ڏنم. سوار قميص هئي، رني، هڪ نامور ڪمپنيءَ جي ٺاهيل. سلوار ۾ اڳٽ پيل هو. مون کي تعجب ٿيو.

ڪيس ايتريقدر پڪ هئي منهنجي جن جي! ٻر سوچيو، ۽ جوڙي جي قميص کڻي ڇاڇڻ لڳس. مون زندگيءَ ۾ ايتريقدر قيمتي جوڙو وٺي پائڻ جو ڪڏهن خواب به نه ڏٺو هو.

ڪمرو مٿيءَ ماڙ تي هو. برف وانگر تڏو هو. مون هيٺ ٻاري ڇڏيو. باٿ روم ۾ پير پائي هڪدم ٻاهر نڪري بيٺس. ايڏي صفائيءَ وارو، ۽ آجرو باٿ روم ڏسي مون کي خيال آيو ته ڪٿي منهنجي وجود جي گندگي بي داغ باٿ روم ۾ ڪو داغ نه ڇڏي ڏي! مون کي پنهنجي احمقائي سوچ تي ڪاوڙ آئي. باٿ روم ۾ داخل ٿي تب ۾ گرم پاڻيءَ جو نلڪو کولي ڇڏيم. ٿورڙيءَ دير ۾ تب ٻاٺ نڪرندڙ، ۽ وڻندڙ گرم پاڻيءَ سان ڀرجي ويو. ميرا، گدلا ۽ رت هاڻا ڪپڙا لاهي مان گرم پاڻيءَ ۾ ليٽي پيس. تڏهن مون کي احساس ٿيو ته پنڌرهن ويهن ڏينهن جي بچ ڊڪ ۽ لڪ ڇپ ۾ مان پهريون دفعو وهنجي رهيو هوس، ۽ ٻيو ته مان

بيحد ٿڪي پيو هوس. منهنجو سنڌ سنڌ ڏکي رهيو هو. گرم پاڻي ٿڪل عضون لاءِ ٽاڪور محسوس ٿيو. مون کي لڳو، مان اتي ئي پاڻيءَ ۾ سهي پوندس. منهنجا چير ڳورا ٿيڻ لڳا. اتي ڪيئن سجاڳ رهندي ڪافي دير تائين مان وهجندو رهيس.

باٿ روم مان وهنجي سهنجي، ۽ ڪپڙا مٽائي ٻاهر آيس. آئيني آڏو بيهي ڦٽي ڏنم. تڏهن، مون ڊرائنگ روم مان ڪنهن جي ڳالهائڻ جو آواز ٻڌو. ڪن ڏيڻ کي مان ڪڏو ڪم سمجهندو آهيان، پر، حالتن مون کي ڪڏي ڪم تي مجبور ڪري وڌو هو. منهنجو يقين رستن تان ڪڇي ويو هو. مان بيد روم جي در وٽ وڃي بيٺس ۽ هيٺان ايندڙ آواز ڪن ڏيئي ٻڌڻ لڳس. ڊاڪٽر جبار خان شاليءَ سان ڳالهائي رهيو هو، "زخم اونهو آهي. آپريشن کان سواءِ رت بند نه ٿيندي." ٻيو آواز ڊاڪٽر جبار خان جي زال جو هو. هن چيو، "ڊچين ٿي، يا ٻيو ڪو سبب آهي."

شاليءَ تمام جيهڻي آواز ۾ ڳالهايو. سندس جواب منهنجي سمجهه ۾ نه آيو. ڊاڪٽر جبار خان چيو، "هڪ ڊاڪٽر جي حيثيت ۾ مان جيڪي بهتر سمجهندس، ڪندس. مان توکي پنهنجي اسپتال ڪشاني هلاڻ ٿو، ۽ اتي ئي تنهنجو آپريشن ڪندس."

شاليءَ اتي ڇا چيو، جنهن جي جواب ۾ ڊاڪٽر جبار خان چيو، "صبح ٿيڻ کان اڳ تنهنجو موٽي اچڻ لازمي آهي ڇا؟"

شاليءَ ڪو جواب ڏنو، پر منهنجي سمجهه ۾ نه آيو. ڊاڪٽر جبار خان چيو، "تنهنجو رت ضايع ٿي ويو آهي. توکي مڪمل آرام ۽ نگهداشت جي ضرورت آهي. مان هڪ به ڏينهن توکي پاڻ وٽ رکندس."

وري به شاليءَ ڪجهه چيو. جنهن جي جواب ۾ ڊاڪٽر جبار خان چيو، "ليڪ آهي، ليڪ آهي. تون موٽي اچي پنهنجي گهر ۾ آرام ڪجانءِ. منهنجو وقت نه وڃاءِ - رت جو روڪڻ لازمي آهي."

ان کان پوءِ چوڪيدار ۽ ڊاڪٽر جبار ۽ جنت، ۽ ڊاڪٽر جي زال جي ڳالهائڻ جا آواز ٻڌم. اندازو لڳايم ته هو شاليءَ کي ٻاهر کڻي پني ويا. ٿورڙيءَ دير کان پوءِ مون موٽر اسٽارٽ ٿيڻ جو، ۽ موٽر جي رواني ٿيڻ جو آواز ٻڌو. ڪجهه گهڙين کان پوءِ مڪمل خاموشي ڄاننجي وئي.

اڻ تڻ ورائي وئي. مان ڪمبل پائي شاليءَ جي هنڌ بدران هيٺ غاليجي تي ليٽي پيس. ڪجهه دير کان پوءِ ڪنهن بيد روم جو در ڪڙڪايو. مون اٿي وڃي در کوليو. جنت بيٺي هئي. روئڻ سبب اکيون ڳاڙهيون هيون. رنو درست ڪندي چيائين، "ميدم چيو آهي، توهين بي فڪر ٿي آرام ڪريو. پاڻ صبح تائين موٽي ايندي."

پڇيم، "ڪيئن هئي؟"  
 ورائيائين، "ڏاڍي تڪليف ۾ هئي."  
 منهنجي هانو ۾ هٿ پيو.  
 جنت پڇيو، "ميد ۾ ڏک ڪيئن لڳو؟"  
 مان منجهي پيس. مون وٽ جواب نه هو. کيس ٿارن خاطر چيم، "مان ڏاڍو ٿڪل  
 آهيان. پاڻ صبح جو ڳالهائينداسين."  
 مان در وٽان هٽي ويس.  
 جنت مون کي سڏ ڪيو، "جوڳي صاحب!"  
 مون منهن ورائي ڏانهس ڏٺو.  
 چيائين، "ميد ۾ چئي ويئي آهي ته صبح جو اوهين تيرس تي نه نڪرجو، ۽  
 نه ئي بيد روم جي بالڪونيءَ ۾ نڪري بيهجو. نيڪ آهي نه!"  
 ڪنڌ لوڏيندي چيم، "ها، نيڪ آهي."  
 جنت هلي ويئي. مون در بند ڪري ڇڏيو. موٽي وڃي شاليءَ جي پلنگ ڀرسان  
 ڪار پيٽ تي لپتي پيس. ايتري دير ۾ هيٺ سبب ڪمري مان يخ جهڙي سردِي  
 گهٽ ٿي ويئي هئي. ڪنڌ هيٺان ٻانهون ڏيئي مان ڇت سان لٽڪندڙ شينڊلينر  
 ڏانهن ڏسڻ لڳس. درن ۽ درين تي تنگيل پڙدا تمام سهڻا ۽ زيبا هئا.  
 ايسٽريڪٽ ۾ ست نئي رنگ پڪيڙيل هئا، ۽ وچ وچ ۾ ستن رنگن جي گڏيل  
 آميزش جو ڀرپور نموني اظهار ٿيل هو. رنگن ۾ منهنجو ذهن ڊانوان ڊول ٿيڻ  
 لڳو. مون محسوس ڪيو پڙدن پٺيان پوليس ۽ قانون نافذ ڪرڻ وارن ادارن جا  
 خونخوار ڪارندا بيٺا آهن. هو رنگن ۾ سوراخ ڪري مون ڏانهن ڏسي رهيا  
 آهن! ڪنهن وقت به هو خودڪار هٿيار تائي پڙدن جي پٺيان نڪري ايندا، ۽  
 مون تي حملي آور ٿيندا!

مان چرڪ ڀري اٿي بيٺس. هڪ هڪ پڙدي پٺيان جهاتي پائي ڏٺم. پنهنجي وهم  
 ۽ سنسن تي پشيمان ٿيس. موٽي وڃي پلنگ ڀرسان ڪارپيٽ تي لپتي پيس. گرم  
 پاڻيءَ سان وهجڻ ۽ صاف سٿرن ڪپڙن سبب لڳم پئي ته ذهن ۽ جسم تان ڄڻ  
 وڌو ڪو ٻوجھ هو، جيڪو لهي ويو هو. اکين ۾ ننڊ جو سرور محسوس ٿيڻ  
 لڳو. اڌ بند ۽ اڌ کليل اکين سان مون کي گلاب جو تشدد سبب چيٽايل ۽ چٽيل  
 چهرو ۽ جسم نظر آيو. وارن کان پيرن تائين رتو ڇاڻ هو. بار بار پنهنجا رت هٿا  
 هٿ ڇپن تائين ڪشي پئي ويو، ڄڻ چونڊو هجي، مان گونگو آهيان- مان گونگو  
 آهيان. قدرت مون کي آواز کان محروم ۽ مفلوج ڪري ڇڏيو آهي. مان گونگو  
 آهيان. توهين يقين ڪريو، مان گونگو آهيان. هو ٻاڏائيندو رهيو، ۽ ٽين دنيا  
 جي جاهل تفتيشي عملدارن جي تشدد جو شڪار ٿيندو رهيو. تصور ۾ مون کيس  
 ڪڏهن ڇت سان ابتو لٽڪندي ڏٺو، کيس ڏنڊا ٻيڙين سميت ڀت سان ٻڌل

ڏٺو، در تي ليٽيل ۽ چئن خوفناڪ تفتيشي افسرن کي سندس جسم کي ٻوٽن سميت لتاڙيندي ڏٺو! مون سندس سر ڪنڌ تائين پاڻيءَ جي بالٽيءَ ۾ ٻڌل ٻڌل ڏٺو! راکاس جهڙن سپاهين کي جنبورن سان سندس هٿن پيرن جا ننهن پٽيندي ڏٺو! کيس سگرٽن سان ڏنپ ڏيڻ کان پوءِ پاڻيءَ جو وڏو پانيپ کڻي آيا. پانيپ سندس رات ۾ وجهي، پاڻيءَ جو پريشر کولي ڇڏيائون. هڪ خوفناڪ رڙ ماحول ۾ محلول ٿي ويئي ۽ گلاب جي ڪنن ۽ نڪ مان رت هاڻو پاڻي ڦوهاري وانگر ٻاهر نڪري آيو.

مان اٿي ويهي رهيس. منهنجي دل سيني جي قفس ۾ ڪنڊل لڳي. لونءَ لونءَ ڪانڊارجي ويئي. مون کي پنهنجي ساهه جو سهڪو واضح نموني ٻڌڻ ۾ آيو. سانڍڻ ٿيل تي گلاس ۾ ٿرماس رکيو هو. ٿرماس مان پاڻيءَ جو گلاس پري پيتم. ڄڻ سامت ۾ آيم. پلنگ کي ٽيڪ ڏيئي ويهي رهيس. اٽيڪ راتين جو اوجاڳو هو. ويٺي ويٺي جهوٽو آيو. مان ڪروندڙو ٿي لٽي پيس، ۽ منهنجي اک لڳي ويئي ۽ پوءِ الائي ڪيتري دير تائين نند ڪيم.

اک کي آوازن تي. ان چٽا مگر اٽيڪ آواز ٻڌڻ ۾ پئي آيا. مان ڪمري جي در وٽ وڃي بيٺس. جنت سان ڪجهه مرد ڳالهائي رهيا هئا. سندن لهجي ۽ آواز مان سمجهيم ته پوليس جا ماڻهو هئا. جنت چئي رهي هئي، "ان کان وڌيڪ مون کي ڪا خبر ڪانهي ته ڪالهه رات ميڊم جي گاڏيءَ تي ڪجهه دهشت گردن حملو ڪيو هو، ۽ هوڙ زخمي حالت ۾ هتي پهتي هئي."

ڪنهن ڪهري آواز ۾ پڇيس، "اڪيلي هئي، يا گڏ ٻيو ڪو به هوس." جنت به رکي نموني جواب ڏنس. چيائين، "هوڙ اڪيلي هئي، ۽ زخمي حالت ۾ پاڻ گاڏي هلائي هتي پهتي هئي." ٻيو آواز ٻڌم، "ته پوءِ هن سيڪٽر جي تائين وٽ اسان جي اشاري تي گاڏي ڇو نه بيهاري؟"

"ڏاڍا ڪي عجيب انسان آهيو." جنت چيو، "سندس زخم مان بليڊنگ ٿي رهي هئي. هڪ هڪ منٽ هن جي لاءِ اهم هو. توهان جي اشاري تي بيهي ها ته جيئري گهر نه پهچي ها!"

ان وچ ۾ ٻن ٽن لانگ ٻوٽن وارن ماڻهن جي اندر داخل ٿيڻ جو آواز ٻڌم. هڪ جڻي چيو، "سر، گاڏيءَ جي باڊيءَ ۾ سورهن گولين لڳڻ جا نشان آهن." ڪهري آواز واري چيو، "ميڊم اڃان تائين ايف.آئي.آر ڇو نه ڪٽائي آهي!" جنت کي ڪاوڙ لڳي، جيڪا سندس لهجي مان ظاهر هئي. سندس آواز ٻڌم. چيائين پئي، "ميڊم هن وقت ڊاڪٽر جبار خان جي اسپتال ۾ آهي، سندس آپريشن ٿي رهيو آهي، جيڪڏهن اول ايف.آئي.آر ڪٽرائڻ لاءِ ٿاڻي تي وڃي ها، ته پوءِ آپريشن لاءِ جيئري رهي نه سگهي ها."

احمقائي نموني ۾ ڪهري لهجي واري آفيسر پڇيو، 'ميڊم آپريشن کان پوءِ ڪڏهن موٽندي؟'

'ڳالهه ته ائين پيا ڪريو، جن ميڊم آپريشن ٿيڻ ۾ نه آهي، بلڪ پڪنڪ تي ويل آهي!' جنت چيو، 'اسين سڀني دعاگو آهيون ته ميڊم جو آپريشن ڪامياب ٿئي، ۽ توهان کي ايف آئي آر جو فڪر آهي!'

'نيڪ آهي نيڪ آهي.' ڪهري لهجي واري چيو، 'اسين وري اينداسين.'  
'ترسو.' جنت واضح نموني کين روڪيو ۽ ڳالهايو. چيائين، 'ميڊم ايس پيءَ کان هيٺ ڪنهن به آفيسر سان ڳالهائڻ پسند نه ڪندي آهي. هوءَ گهر تي هجي ها ته توهين هڪ سيڪنڊ لاءِ هتي بيهي نه سگهو ها.'

هو هليا ويا.

مون وقت ڏٺو. صبح جا ڏڍ ٿيا هئا. شاليءَ کي آپريشن کان پوءِ وٺي نه آيا هئا. ڊاڪٽر جبار خان کيس چار پنج ڪلاڪ کن اڳ وٺي ويو هو. مون کي ان تڻ ٿيڻ لڳي. باٿ روم ۾ وڃي مون هٿ منهن ڌوتو. ٿوال سان منهن اگهندي، مون کي جنت جو جملو ياد آيو. ميڊم ايس پيءَ کان هيٺ ڪنهن به آفيسر سان ڳالهائڻ پسند نه ڪندي آهي!

ڪير آهي هوءَ! پراڻو سوال، ۽ تجسس جاڳي پيو. سوچيم، دوستن جون ڳالهيون بنهه غلط نه هيون. هن جو ڪم نه ڪو تعلق پوليس ۽ خفيہ ايجنسين سان ضرور آهي! گذريل پنڌرهن ويهن ڏينهن جي روح فنا ڪندڙ تجربن کان پوءِ مون ونجهه اڇلاني بيڙي وچ سير ۾ ڇڏي ڏني هئي. مخالف ڌرين دهشت گرديءَ ۽ دهشتگردن جي پشت پناهيءَ جي الزامن کي بليڪ ميلنگ وانگر استعمال ڪري، بينظير ڀٽو جي حڪومت جون وايون بتال ڪري ڇڏيون هيون. راشي، بدمعاش، بداخلاق، ۽ نالائق وڏي ويجهي رهيا هئا، ۽ دهشت گرديءَ جي الزام ۾ پوليس ۽ خفيہ ايجنسيون چونڊي چونڊي ماڻهن کي نشانو بنائي رهيون هيون. اصل دهشت گرد ته کين هٿ نه پئي آيا. کين هٿ آيا پني مون جهڙا ۽ گلاب گوڻي جهڙا موالو. اسان جهڙن جي بليڪ ميلنگ جي ڊب کان نه داد هئو، ۽ نه فرياد هئو.

بيد روم جي در تي کڙڪو ٿيو. مون اڻي در کوليو. جنت نيرن جي ٿري کڻي آئي هئي. هن ٿري آرام ڪرسيءَ آڏو ويڙ تي رکي. چيم، 'مان تنهنجو احسان وساري نه سگهندس، جنت!'

کلي پيني، چيائين، 'نيرن کڻي اچڻ ۾ ڪهڙو احسان آهي!'

چيم، 'مان نيرن جي ڳالهه نه ٿو ڪريان.'

پڇيائين، 'ته پوءِ؟'

چيم، 'ورجائن مناسب نه ٿو سڃهان. بهرحال مان تنهنجو شڪر ڪندڙ آهيان.'

"الائي ڇا ٿو چَوَن ڇاهين!" ڪوپ ۾ ڇانه وجهندي چيائين، "۽ سڄ پڄين ته مان سمجهڻ به نه ٿي ڇاهيان."

ڇانه جي سڀ پريم، لڳم، ورهين کان پوءِ گهر ۾ ٺاهيل ڇانه پيتي هيم. سڀ سڀ پريندي اڌ ڪوپ خالي ڪري ڇڏيم.

"نيرن نه ڪندين ڇا؟" جنت پڇيو.

"ڪندم، ڇانهن پيئڻ کان پوءِ." ڇانهن پيئندي ڪانسن پڇيم، "شاليءَ جي خبر؟"

ورائين، "کيس رت ڏيئي رهيا آهن."

منهنجي هٿ ۾ ڇانهن جو ڪوپ ڌڏي ويو. پڇيم، "۽ آپريشن؟"

"ڪري ڇڏيو اٿائونس،" ورائين.

پڇيم، "ڪڏهن ڪٿي ايندس؟"

چيائين، "شام ڌاري."

واچ ۾ وقت ڏٺم. يارهن پني ٿيا. شام مون کي تمام پري محسوس ٿي. ڪوهيٽن

۽ ڏنڌ ۾ ويڙهيل، ۽ شايد ڪڏهن نه ايندڙ شام. ●

جنت مون وٽ اٺ- ڏھ اخبارون ۽ ڇانه جو ٿرماس ڇڏي ويٺي هئي. مون اخبارون پڙهڻ جي ڪوشش ڪئي، پر پڙهي نه سگهيس. سموريون اخبارون بدامنيءَ، خونن ۽ ڏاڙهن جي خبرن سان ڀريل هيون. بدامني، خونن ۽ ڏاڙهن لاءِ مخالف ڌرين حڪومت کي ڏوهه ڏيئي رهيون هيون، ۽ حڪومت مخالف ڌرين کي ڏڦيڙ لاءِ ذميوار چئي رهي هئي. وڃڻي قسم جا سياستدان سموري گڏوگڏ ۾ غير ملڪي دشمنن جو مخفي هٿ ڏسي رهيا هئا. سموريون اخبارون ان قسم جي راهيات خبرن سان ڀريل هيون. باقي هڪ رويو واضح هو. هڪ عورت جي حڪومت، پوڙهن سياستدانن ۽ ملن مولوين کي هرگز قبول نه هئي. ۽ حڪومت، مخالف ڌرين جي بليڪ ميل ۾ اچي، ۽ ملن مولوين کي راضي ڪرڻ لاءِ عقل چرخ ڪرڻ جهڙا ڪم ڪرڻ تي لهي آئي هئي. لکين بيروزگارن سان روزگار جو واعدو ڪيو ويو ۽ بار بار ڪيو ويو ۽ واعدو پاڙڻ لاءِ قاعدن قانونن جا سمورا ليڪا لتاڙيا ويا. ضياءَ جي بدترين مارشل لا ۾ يارهن سال ملڪ اقتصادي ۽ سياسي طرح چيٽاڙجي ويو هو، پر بينظير جي حڪومت سڀني سان تريءَ تي بهشت جو واعدو ڪري ويٺي. چوويهه هزار شاگردن کي وڌيڪ تعليم لاءِ آڇ سان گڏ ستاويهه ڪروڙ روپين جي اسڪالرشپ جي پڪ ڏني ويئي. دهشت گرديءَ خلاف اپانن ۾ بداخلاقي پوليس کي وڌيڪ اختيار ڏيئي، ماڻهن جو جيئڻ حرام ڪرائي ڇڏيائون. پوليس طرفان شڪار ڪيل دهشت گردن ۾ مان ۽ گلاب گونگو شامل هئاسين!

لڳ ڀڳ اخبارن کان جند نه ڇڏايم ته چريوڻي پوندم. وارن ۾ هٿ وجهي، واکا ڪري، مٿو ٻيٽ سان هڻي ڦاڙي ڇڏيندس. اخبارون ڪمري جي هڪ ڪنڊ ۾ اڇلاني ڇڏيم. ٿرماس مان ڇانه پيٽي، مڱ ڪٿي آرام ڪريءَ تي ويهي رهيس. ڇانه پينندي هڪ سوال بار بار ذهن ۾ گردش ڪندو رهيو- شاليءَ منهنجي لاءِ ڇا سوچيو آهي! کيس جيڪڏهن گولي نه لڳي ها، ته هن وقت تائين هوءَ مون کي ڪهڙي ماڳ پهچائي ڇڏي ها!

منهنجي مڱ ۾ اڃا ڇانه باقي هئي، جو در تي کڙڪو ڪري جنت اندر هلي آئي. ڪجهه ڪجهه پريشان پئي ڏني. ان کان اڳ جو مان ڪانسنس ڪجهه پڇان، جنت چيو، ”ميڊم جو فون آيو هو.“

پڇيم، ”ليڪ ته آهي نه؟“

چيائين، 'ميدم چيو آهي ته توهين گاڏي گيراج ۾ بند ڪري ڇڏيو، مون کي  
ڊرائيونگ نه ٿي اچي.'

مون کي تعجب ٿيو. پڇيم، 'خيريت ته آهي نه؟'  
ورائين، 'ميدم چيو آهي ته گيراج ۾ بيهاري گاڏيءَ کي اندران چڱيءَ طرح  
ڌوئي ڇڏجي.'

جنت کان ڇاڀي وئي، پورچ مان گاڏي ڪاهي مون گيراج ۾ بيهاري ڇڏي.  
گيراج ۾ نلڪي سان پلاسٽڪ جو پائپ ٻڌل هو.

جنت چيو، 'گاڏي مان پاڻ ني ڌوئي ڇڏينديس.'  
گاڏيءَ جون اڳيون ۽ پويون سيٽون رت سان رکيل هيون. جنت سيٽن تان ڪوڙ  
لاهي ورتا. ڏام ته ڪوڙن مان رت ٽپي سيٽن تي پکيڙجي، ۽ سڪي ويو هو.  
جنت چيو، 'توهين پلي پنهنجي ڪمري ۾ وڃي آرام ڪريو، ڪجهه دير کان  
پوءِ مستري ايندو ۽ مرمت لاءِ گاڏي کڻي ويندو.'

پڇيم، 'مستريءَ کي ڪنهن فون ڪيو آهي؟'  
ورائين، 'ميدم.'

پڇيم، 'اعتبار جو ڳو ماڻهو آهي؟'

چيائين، 'ميدم کي جنهن ماڻهوءَ تي اعتبار نه ايندو آهي، تنهن ماڻهوءَ کي  
مناصلي تي رکندي آهي.'

مان ڪمري تي موٽي آيس. مڱ ۾ ڇڏيل چانهه ٺري ويٺي هئي. واش بيسن ۾  
ٺريل چانهه ٺاري، مڱ ۾ ٿرماس مان گرم چانهه پيئيم. ٻه ٻار سرڪيٽن پري  
وقت ڏٺم. منجهند جا ٻه ٿيا هئا. شام مون کي سچ پچ تمام پري محسوس ٿيڻ  
لڳي. سوچيم، ڪجهه غير معمولي حالتون اٿل پٿل ۾ آهن، پاسا وراني رهيو  
آهن. شام ڌاري شاليءَ جي اچڻ کان اڳ ڪجهه ٿي پوندو! ايندڙ وقت مون کي  
ميدم ۽ پريشان ڪندڙ محسوس ٿيو. گرم گرم چانهه جا ٽڪڙا ٽڪڙا ڊسڪ  
پري ورتا. اکيون بند ڪري ڇڏيم. وچ سير ۾ ونجهه اڇلاني ڇڏڻ کان پوءِ مون  
کي پنهنجي پريشانيءَ جو سبب سمجه ۾ نه پئي آيو. ڪٿي ائين ته نه هو، مان  
اصل ۾ شاليءَ لاءِ پريشان هوس!

در کڙڪائي جنت اندر ٺٽي آئي. گڏ کان ڪجهه وڌيڪ پريشان هئي. پڇيائين،  
'تنهنجا رت هاڻا ڪهڙا ڪٿي آهن؟'  
چيم، 'ٻاٺ روم ۾ پيا آهن.'

هوءَ عڪدم ٻاٺ روم ڏانهن ٺٽي ويئي. اندران پلاسٽڪ جي بيگ ۾ رت هاڻا  
ڪهڙا وجھي ٻاهر آئي. کانئس پڇيم، 'تون کان ڪجهه لڪائين ته نه ٿي؟' تنهنجي  
ميدم ڪيئن آهي.'

چيائين، 'ميدم ٺيڪ آهي. پنجين ٺٽي تائين ڊاڪٽر جبار خان کيس

چڏي ويندو.

پڇيم، 'رت هاڻا ڪهڙا ڪيڏانهن کڻي پيئي وڃين؟'  
ورائين، 'ميڊم جي فون آني هني. چيو اٿائين ته گاسليٽ وجهي ڪهڙا ساڙي  
چڏيان.'

هوءَ تڪڙيون تڪڙيون ٻرانهون ڪڏندي در ڏانهن وڌي ويئي. مون کيس  
سڏ ڪيو. هوءَ بيهي رهي، ۽ پوءِ مون ڏانهن هلي آئي.  
پڇيم، 'اڄ صبح جو شايد پوليس آني هني.'  
ٿورڙو تعجب ٿيس. چيائين، 'ها، آني هني.'  
پڇيم، 'تو پوليس کي ٻڌايو پني ته ميڊم سان گڏ ڪو نه آيو هو، ۽ ميڊم  
خود موٽر هلائي آئي هئي.'

'ها چيو هوم.' تجسس وڃان پڇيائين، 'توهان سموري گنگو ٻڌي پني ڇا؟'  
'ها، ٻڌم پني. تو تمام وڏي واڪ پني ڳالهائو.' پڇيم، 'پر جنت، چوڪيدار  
مون کي گاڏي هلائي آڻيندي، ۽ ميڊم کي موٽر مان کڻي اندر گهر ۾ داخل ٿيندي  
ڏٺو آهي.'

'چوڪيدار ميڊم جو خاص ماڻهو آهي. ڏهن سالن جو هو، جو ميڊم کيس بلتستان  
مان وٺي آئي هئي.' نت چيو، 'چوڪيدار جي باري ۾ ڪو فڪر نه ڪر.'  
هوءَ ٻيهر تڪڙا تڪڙا قدم ڪڏندي، ڪمري جو در بند ڪري هلي ويئي.  
گذريل ڏهن- پندرهن ڏينهن دوران بند ڪمرن ۽ ڪوٺين ۾ لڪندي مان بيزار  
ٿي پيو هوس. دل چاهيو درين تان پڙدا هڻائي چڏيان. ٻاهر جو منظر ڏسان.  
سياري جي مند جا اداس پاڇا ڏسان. اسلام آباد جو سيارو ڏاڍو اداس، ۽ دل  
کي ملول ڪري ڇڏيندو آهي. هونءَ دل تي پريشانين جو هوجھ ڪو گهٽ نه هو،  
جو مون اداس اُس لاءِ پني واجهايو! سوچيم، بالڪونيءَ، يا ٿيرس جو در  
کولي، ٻاهر کليل هوا ۾ وڃي بيهي رهان! يخ، برف جهڙي هوا کي سيني ۾ لاهي  
چڏيان! ٻانهون کوٺي وڏي واڪ احتجاج ڪريان، ۽ چوان، ته مان دهشت گرد  
نه آهيان، مان دهشت گرد نه آهيان- مان آواره گرد آهيان- مان دهشت گرد نه  
آهيان!

پر، مون انهن نه ڪيو. شاليءَ جو خيال ڀٽ وانگر ارادن آڏو بيهي رهيو. بيوسي  
زنڊير ٿي پيئي. محسوس پني ڪيم ته پاڻ سان پنهنجي گهر آڻي شاليءَ بذلماش  
مون سان ته ڀلاني ڪئي هئي، پر پنهنجي لاءِ مصيبت کڙي ڪري وڌي هئي.  
آرام ڪرسيءَ تي ويهي رهيس. ٽڙيل پگڙيل اخبارن ڏانهن ڏٺم. درن ۽ درين تي  
لڙڪندڙ پڙدن ڏانهن ڏٺم. پڙدن جي رنگن ۾ گهر ٿي وڃڻ جي ڪوشش ڪيم.  
ناڪام رهيم. تڏهن، سانڍو بورڊ تي رکيل ٽيليفون تي منهنجيون نگاهون اٽڪي  
پيون. دل چاهيو ته ڪنهن سان ڳالهائين! ٻيو نه، ته غلط نمبر ڏانل ڪري

ڪنهن سان بڪواس ڪريان! ايترو سبتو ڳالهائين! واهايت، بيتمقد ۽ بيمعنيٰ ڳالهائون ڪريان! ڪوڙي ڪَل ڪلن جي ڪوشش ڪريان! لڳم پئي ته ورهين کان مان کلي نه سگهيو آهيان. منهنجن ڇهن کان مُرڪ وسري وئي آهي.

مان سانڍڻ بورڊ ڏانهن وڌي ويس. سانڍڻ بورڊ تائين پهچندي، مون کي خيال آيو، مان ڪٿي سڏ ٻڌ ته نه وڃائي رهيو آهيان! آهستي آهستي پاڳل ته نه ٿي رهيو آهيان! چريو ته نه ٿي پيو آهيان!

ڪيتريءَ دير تائين مان ٽيليفون ڏانهن ڏسندو رهيس. دل ڌوڪن بدران سيني ۾ ڦٽڪندي رهي. ساڄي هٿ جي پيڪوڙيل مٿ مان پهرين آگر سڏي ڪري، جيڪي نمبر ذهن تي تري آيو، ڦيرائي ڇڏيم. ٻئي طرف گهٽتي وڃڻ جو آواز آيو. ڪنهن رسپور ڪنيو، ۽ نهايت گوري آواز ۾ ڳالهايو، 'هيلو'.

چيم، 'يار، ٽڙيءَ ۾ تڪليف آئي، يا ڌوڪا ڪاٺي ٽڌو پاڻي پي ڇڏيو آئي، جو آواز ڀڳل ريڊي جي جهڙو ٿي پيو آئي؟'

وڏو تهڪ ڏيئي کلي پيو. چيائين، 'اڙي ابراهيم گنجا، هانگ ڪانگ کان ڪڏهن آيو آهين؟'

چيم، 'اڙي ڀڳل ريڊيا، منهنجو آواز ابراهيم گنجي جهڙو آهي ڇا؟' تهڪ ڏيندي چيائين، 'دنيا ۾ فقط ابراهيم گنجي جو آواز ٻڪر جهڙو آهي، ڪينن گنجا!'

چيم، 'يار، تون منهنجي اندازي کان وڌيڪ آڙيڪاپ نڪتو آهين.' وري تهڪ ڏنائين. پڇيائين، 'سچ ٻڌاءِ گنجا، هانگ ڪانگ مان ايڏي جي بيماري ته نه کڻي آيو آهين!'

مون کان چرڪ نڪري ويو. ڪوشش جي باوجود مان سندس تهڪ سان پنهنجو تهڪ پڄائي نه سگهيس. مان اندران خالي ٿي ويو هوس. مون سندس تهڪ ٻڌو. مون کي ائين لڳو، هو ڄڻ منهنجي پاسي کان بيٺو هو، ۽ مون تان کلي رهيو هو!

ڪلندي ڪلندي هن چيو، 'ٻولتي بند ڇو ٿي وئي آئي گنجا! ڳالهائين ڇو نه ٿو؟' مون رسپور رکي ڇڏيو. بيوسيءَ جو احساس وڌندو ويو. مان بڪواس ڪرڻ جي قابل به نه رهيو هوس! پر، مان ڳالهائڻ چاهيان ٿو، ڪجهه چوڻ چاهيان ٿو، ڪجهه ٻڌڻ چاهيان ٿو! اندر ۾ آند مانڌ وڌندي ويني.

پيڪوڙيل مٿ مان پهرين آگر ٻاهر ڪڍي، مون مراد نالاري جو نمبر ڊائل ڪيو. گهٽتي وڃي پئي. ٻئي طرف کان آواز آيو، 'مراد نالارو اسپيڪنگ.'

چيم، 'مراد، رسپور نه رکجان، خدا جي واسطي نه رکجان، - مون سان ڳالهائ، ڳالهائ مراد!'

مراد نالاري چيو، 'جاني جاني! مون مسڪين کي مارئي وڃيندين، اڃا ڪلهه ته

مون کي پروموشن ملي آهي. وڏي جاکوڙ کان پوءِ.  
کيس ايلز ڪندي چيم، نه مراد، نه ٽيليفون بند نه ڪجانءِ - مون سان  
ڪجهه ڳالهائ. منهنجو وجود خاموشين ۾ غرق ٿي ويو آهي. مون سان ڳالهائ  
مراد!

مراد ٺاڻاري فون بند ڪري ڇڏي.  
مان شاليءَ جي پلنگ ڀرسان ڪارپيٽ تي لٽي پيس. ساڳئي لمحي ۾ ڪڙڪائي  
جنت اندر هلي آئي. منهنجي لاءِ منجهند جي ماني ڪشي آئي هئي. ٿري ميز تي  
رڪيائين. پڇيائين، 'طبيعت ته نيڪ اٿو نه؟'  
هاڪار ۾ ڪنڌ لوڏيندي چيم، 'بس، نيڪ آهيان.'  
پڇيائين، 'ننڍڙو ٽيليويزن ڏيئي وڃانؤ؟'  
چيم، 'نه'.

ويندي ويندي جنت چيو، 'پنجين لڳي تائين ميڊم جن گهر موٽي اينديون.'  
هوءَ ڪمري مان هلي ويئي. مون راڄ ۾ وقت ڏنو. ٽي ٿي رهيا هئا. اکيون بند  
ڪري مون ننڊ ڪرڻ جي ڪوشش ڪئي. هڪ ڀيرو هلائيندي، پاسا ورائيندي، الائي  
ڪهڙي وقت مون کي ننڊ ڪشي ويئي. اک کلي در ڪڙڪائڻ جي آواز تي. اٿي  
ويٺس. جنت اندر هلي آئي. منهن تي سنجيده مرڪ هئس. چيائين، 'توهان کي  
ميڊم سڏي رهي آهي.'

تعجب وڃان پڇيم، 'ميڊم! اچي ويئي آهي ڇا؟ پنج ٿي ويا آهن، ڇا؟'

چيائين، 'ست ٿي رهيا آهن.'

عجب لڳم، 'ست ٿي رهيا آهن!'

ورائين، 'ها، ست ٿي رهيا آهن.'

اٿندي چيم، 'تو مون کي اڳ ڇو نه جاڳايو؟'

چيائين، 'ميڊم منع ڪئي هئي.'

پڇيم، 'ڪٿي آهي.'

ورائين، 'هيٺ ڪيسٽ روم ۾.'

جنت کان اڳ مان هيٺ لهي ويس. ڪيسٽ روم منهنجو ڏنل هو. پڙڌو هٿائي اندر  
داخل ٿيم. شالي پلنگ تي لٽيل هئي. پني، مري ۽ پير تي پٽي ٻڌل هئس. پير  
ٻن ويهائڻ تي رکيو هوس. ڪمزور ۽ نبل پني لڳي. مون کي ڏٺائين ته منهن تي  
مرڪ تري آيس.

مان ڀرسان وڃي بيٺس. ايڏو اٿاهه پيار مون اڳ سندس اکين ۾ نه ڏٺو هو.  
پڇيائين، 'ڪيئن آهين؟'

چيم، 'تو کي پريشان ڪيو اٿم.'

هڪدم چيائين، 'نه، نه، ڪڏهن به نه.'

چيم، "تنهنجي انڪار ڪرڻ سان ڇا ٿيندو! ڏسان پيو ته توکي پريشان ڪيو اٿم. منهنجي ڪري موت جي منهن تائين وڃي پهتي آهين."  
 "موتي به ته آئي آهيان، موت جي منهن مان." منهن تي مُرڪ تري آيس. چيائين،  
 "ويهي ره."

هيڏانهن هوڏانهن ڪرسيءَ لاءِ ڏنم. چيائين، "هتي، منهنجي ڀرسان ويهي ره."  
 مان پلنگ تي سندس ڀرسان ويهي رهيس. جنت ڇانهن جا ٻه مڱ ڪٿي آئي. هڪ  
 مڱ شاليءَ ۽ ٻيو مون ڪٿي ورتو. ڪجهه دير تائين اسين ٻئي خاموش ويٺا  
 رهياسين. سڀ سڀ ڪري ڇانهن پيئندا رهياسين، ۽ رڪي رڪي هڪٻئي ڏانهن  
 ڏسندا رهياسين.

شاليءَ چيو، "جوڳي، تون ته سڀ ڪجهه سمجهين پيو نه. حالتون اسان جي حق  
 ۾ نه آهن."

ڪجهه نه چيم. ڏانهنس ڏسندو رهيس. شاليءَ چيو، مون راولپنڊي ۽ اسلام آباد  
 جا ٻه سٺا وڪيل تنهنجي ۽ گلاب گوڻگي لاءِ انگيڇ ڪيا آهن. تمام سٺا وڪيل  
 آهن، ۽ ايمينيٽي اٽر نيشنل ۽ هيومن رائٽس لاءِ به ڪم ڪندا آهن.  
 مان ڏانهنس ڏسندو رهيس.

پڇيائين، "مون تي اعتبار اٿئي نه؟"

چيم، "تنهنجي هٿان مرڻ مهڻو نه ٿو پانيان."  
 مُرڪ منهن تي تري آيس. چيائين، "نه شاعري، ۽ نه رومانس. زهر کي زهر  
 سڄهي پيئڻ ۾ پنهنجو مزو آهي."  
 مان خاموش رهيس.

شاليءَ چيو، "سيائي رات جو ٻئي وڪيل تو سان ملڻ ايندا." ●

وڪيلن سان ملڻ ۽ ڳالهائڻ ۾ مون کي بظاهر ڪوبه عار نه هو. عدالتن ۾ مقدمو وڙهڻ لاءِ وڪيلن سان ملڻ لازمي هو. پر، مون کي انهن ٻن وڪيلن سان ملڻ واري ڳالهه پسند نه آئي، جن اڌ ٺهيل عمارت ۾ منهنجي تلاش دوران شاليءَ جي باري ۾ گستاخاڻا ڪيا هئا. مان منجهي پيس. شاليءَ کي سڌو سنئون انڪار ڪري نه سگهيس. هن منهنجي لاءِ ايترو ڪجهه ڪيو هو، جو سندس ڪنهن تجويز کي رد ڪري ڇڏڻ ڏکيو محسوس پئي ٿيو. مٿس ايندڙ آفتن جو پوريءَ ريت ته مون کي اندازو نه هو، پر پوليس جو اچڻ ۽ جنت کان آڏي ڀڄا ڪرڻ ايندڙ مصيبتن جو مهاڳ محسوس ٿيو هو.

"ڇا پيو سوچين؟" شاليءَ پڇيو، "وڪيلن واري ڳالهه ٻڌي تون خاموش ڇو ٿي ويو آهين؟"

پڇيم، "وڪيلن سان ملڻ ضروري آهي ڇا؟"

هڪدم چيائين، "ڪمال آهي! اسين ڪيبنٽ جي فيصلي کي اعليٰ عدالتن ۾ چئلينج ڪري رهيا آهيون، ۽ تون پڇين ٿو ته وڪيلن سان ملڻ ضروري آهي؟"

پڇيم، "منهنجي چوڻ جو مطلب هو، ته وڪيلن کي جيڪڏهن تحريري بيان يا سموري معلومات ڏيئي ڇڏجي ته بهتر نه آهي؟"

"ان جي باوجود، مان سمجهان ٿي هو تو کان وڌيڪ ڪجهه پڇڻ چاهيندا."

شاليءَ چيو، "عام رواجي الزام هجي ها ته تحريري بيان سان ڪم ڪندي ونجي ها، دهشت گرديءَ ۽ تخريبڪاريءَ جهڙن الزامن جو جواب اڃا تري نموني ٺاهي نه ٿو سگهجي."

مان وري به دل جي ڳالهه زبان تائين آئي نه سگهيس. کيس ڪيئن ٻڌايان ها ته سندس سموري ڳالهه منهنجي سمجهه ۾ آئي پئي، پر مان بيهودن وڪيلن سان ملڻ لاءِ ذهني طرح تيار نه هوس، جن سندس باري ۾ بدشدد ڳالهائيو هو. مون کي پنهنجي سوچ تي تعجب ٿيو. حالتن جي بيرحميءَ جي باوجود شالي منهنجي زندگيءَ ۾ محور وانگر موجود هئي.

"ڏس نه جوڳي!" شاليءَ چيو، "معاملو، ۽ ڪيس، بلڪ الزام جي نوعيت سنگين آهي. توتي تخريبڪاريءَ جو الزام آهي. ۽ اتفاق سان سنڌ ۾ تخريبڪاري ۽ دهشت گردِي اوج تي آهي."

"پر، ان سان منهنجو ڪهڙو تعلق آهي!" مون احتجاج ڪندي چيو، "نه مان

دهشت گرد آهيان، ۽ نه ئي سنڌ ۾ ٿيندڙ حادثن ۽ معاملن سان منهنجو ڪو تعلق آهي.

"اهوئي ته اسان کي ثابت ڪرڻو آهي." شاليءَ چيو، "خير ائين ته واقعاتي ثبوت ڪهڙي نموني تنهنجي خلاف هليا ويا آهن."  
مون غور سان ڏانهن ڏٺو.

چيائين، "گذريل مهيني تون هڪ هفتي جي موڪل تي ويو هئين نه!"  
چيم، "ها، منهنجي ماروٽ ڪريم بخش ڪنگلي جي شادي هئي."  
چيائين، "۽ انهن ئي ڏينهن ۾ حيدرآباد ۾ موٽرن مان ماڻهن تي گوليون هلايون ويون هيون، ۽ سکر جي اينر پورٽ وٽ ٻه جو وڏو ڌماڪو ٿيو هو."  
هڪدم چيم، "اهو محض اتفاق آهي."

چيائين، "اسان کي اهوئي ثابت ڪرڻو آهي ته اهو سڀ ڪجهه محض اتفاق آهي."  
مون کي سمجه ۾ نه پئي آيو ته کيس ڪيئن دل جي ڳالهه ٻڌايان، مون کي احساس هو ته سندس آڀريشن کي مشڪل سان اٺ نوڪلاڪ گذريا هئا. هوءَ ڪمزور هئي، نهل ۽ نستي هئي. کيس آرام جي سخت ضرورت هئي.  
کيس تارڻ ۽ سندس ڏيان مٿان خاطر چيم، "شالي، وڪيلن سان ملاقات هڪ ٻن ڏينهن لاءِ ملتوي به ته ڪري سگهجي ٿي! هن وقت توکي آرام جي سخت ضرورت آهي."

"نه جوڳي، نه." شاليءَ چيو، "وقت هٿن مان نڪرندو پيو وڃي. هن وقت اسان وٽ پختو ثبوت آهي ته تنهنجو سنڌ ۾ ٿيندڙ تخريبڪارين سان ڪو به واسطو ڪونهي."

"ثبوت!" تعجب وڃان پچيم، "ڪهڙو ثبوت؟"

چيائين، "تو به چار ڏينهن دلبر خان ۽ ڪشمير خان جي حجري ۾ گذاريا هئا نه؟"  
ورائيم، "ها، گذاريا هيم."

چيائين، "۽ تو پنهنجين اکين سان پاڇين جي ڊهر هيٺان هٿيار سنڌ ڏانهن سڱل ٿيندي ڏٺا هئا؟"

تعجب وڃان چيم، "ها، ڏٺا هيم."

چيائين، "۽ ڊاڪٽر درانيءَ جي اسپتال ۾ به توکي اهڙا ثبوت مليا هوندا ته افغان جنگ لاءِ آمريڪا ۽ يورپ مان آيل هٿيارن جي ڪيپ مان هڪ وڏو تعداد هٿيارن جو ملڪ جي مختلف حصن، خاص ڪري سنڌ ڏانهن سڱل ٿي رهيو آهي؟"  
هاڪار ۾ ڪنڌ لوڏيم.

چيائين، "اسان کي اهو ثابت ڪرڻو آهي ته جنرل ضياءَ جي مارشل لا دوران افغان جنگ لاءِ آيل هٿيارن جي امداد مان وڏي تعداد ۾ هٿيار ڪراچيءَ ۽ حيدرآباد ۾ وراهيا ويا هئا، ۽ سنڌ ۾ عدم استحڪام پيدا ڪرڻ جي ڪوشش

ڪٿي ويٺي هئي، جنهن جا نتيجا هيٺر واضح نموني سامهون اچي رهيا آهن.  
”ڏس شالي، ۽ منهنجي ڳالهه غور سان ٻڌ.“ چيم، ”مون کي تنهنجي زندگي عزيز آهي. سنڌ ۾ هٿيار ضياءَ وراهيا هئا، يا ايوب خان، ان سان مون کي تر جيتري به دلچسپي نه آهي. تون آرام ڪر. مان وڃان ٿو.“

مان اٿي بيٺس. ”ترس جوڳي، ائين نه وڃ.“ شاليءَ مون کي روڪيو.  
مان بيهي رهيس. مون کي پاڻ ڏانهن سڏ ڪيائين. ڇهري تي عجيب قسم جي ڪنپيرتا هئس. مون کي ويهڻ لاءِ چيائين. مان سندس پرسان ويهي رهيس. منهنجو هٿ پنهنجن ٻنهي هٿن ۾ جهليندي چيائين، ”جوڳي، مون کي ڪا خبر ڪانهي ته ڇا ٿي رهيو آهي، ۽ ڇا ٿيڻ وارو آهي. مان توکي سياست جي قربانگاه ۾ بليدان ٿيڻ نه ڏينديس.“

چيم، ”ڪجهه به ته ٿي رهيو آهي، شالي! تون اجايو پريشان ٿي رهي آهين. تون آرام ڪر. پاڻ صبح جو ڳالهائينداسين.“  
”نه جوڳي، نه“ هڪدم چيائين، ”صبح ۽ سڀاڻي جون ڳالهيون نه ڪر. ضد نه ڪر.“

دل کي جهوپو آيو. شاليءَ جي تشويش مان اندازو لڳايم ته جيڪي ڪجهه ٿي رهيو هو، يا جيڪي ڪجهه ٿيڻ جو انديشو شاليءَ کي محسوس ٿي رهيو هو، سو سندس وس کان ٻاهر هو. الائي ڇو محسوس ڪيم ته اسان ٻنهي لاءِ هڪٻئي کان هميشه لاءِ جدا ٿي وڃڻ جو وقت ٻڌڻ ويجهو اچي رهيو هو.

”شالي!“ مان ٿڪي پيس. چيم، ”مون کان جدا نه ٿجانءِ شالي. مان سمجهان ٿو، مان سمجهي سگهان ٿو، اسان لاءِ آزمائش جو وقت ويجهو اچي پهتو آهي. مان سوريءَ تي ساهه ڏيئي ڇڏيندس، پر جيئري توکان جدا ٿي نه سگهندس. مان توکان جدا ٿي نه سگهندس.“

”سڀ ڪجهه ڄاڻيندي به؟“

”ها، سڀ ڪجهه ڄاڻيندي.“

”اهو ڄاڻيندي به ته مان به دفعا شادي ڪيل آهيان؟“

”ها، اهي ڳالهيون منهنجي لاءِ بي معنيٰ آهن.“

”اهي ڳالهيون بي معنيٰ ناهن، جوڳي، بي معنيٰ ناهن.“

”تون منهنجي لاءِ اهم آهين. ان هڪ حقيقت کان اڳتي سموريون حقيقتون بي معنيٰ

آهن. بي مطلب آهن.“

ڇهن تي مرڪ تري آيس. ٻئي ٻانهون مٿي ڪري مون کي پاڻ ڏانهن ڇڪي ورتائين. نرڙ تان وار پري ڪري ڇڏيائين. مون کي ٻنهي اکين تي پيار ڪيائين. سندس اهو انداز مون کي ڏاڍو عجيب لڳو. عورت بنيادي طرح ماءُ آهي. هوءَ هر مرد ۾ هڪ ٻار کي ڏسڻ جي ڪوشش ڪندي آهي.

چيم، "هاڻي اهو نه چئجانءِ ته ڪتابن جو ٿيلهو ڪٿي اسڪول هليو وڃان." کيس ڪل نه آئي، چيائين، "اها به خبر اٿئي ته مان خفيه ايجنسين لاءِ ڪم ڪندي آهيان؟"

چيم، "ها، مون کي خبر آهي." ٿڌو ساھ ڪيائين. ڪافي دير تائين ڪجهه نه چيائين. اک چٽو بنا مون ڏانهن ڏسندي رهي.

چيم، "ڇا پني ڏسين؟" بظاهر جواب مون کي ڏنائين، پر ڄڻ پنهنجي پاڻ سان ڳالهائين. چيائين، "اڳ ڇو نه مليا هئاسين. اڳ ڇو نه مليا هئاسين. ڪيڏي نه دير سان مليا آهيون؟"

چيم، "ڇا اهو ڪافي ناهي ته پاڻ مليا آهيون؟" چيائين، "ڌڪ ۽ ڌڪا زندگيءَ کان سونهن کڻي وٺندا آهن. توکي ڏيڻ لاءِ مون وٽ ڪجهه به ڪونهي." اکيون اکيون ٿي پيس.

"اڙي! ڇري!" چيم، "بي خبريءَ ۾ مون کي ايترو ڪجهه ڏيئي ڇڏيو اٿئي جو مون ڪنگال جي جهوليءَ ۾ جاءِ نه بچي آهي. سڀ ڪجهه ته مون کي ڏيئي، ڇڏيو اٿئي!"

شال جي پلو سان اکيون اڳهي ڇڏيائين. چيائين، "مون کي پاڻي ڏي." سانيد بورڊ تي رکيل ٽرماس مان پاڻيءَ جو گلاس ڀري کيس ڏنم. اڌ گلاس سڀ سڀ ڪري پي وئي. سوچيندي رهي. وري ساڳئي موضوع تي موٽي آئي. چيائين، "تنهنجو وڪيلن سان ملڻ تمام ضروري آهي." دل پڪي ڪندي چيم، "جيڪڏهن ساڳيا آهن، جيڪي اڌ ٺهيل عمارت ۾ تو سان گڏجي آيا هئا، ته پوءِ مان هنن سان نه ملندس."

چيائين، "ڇو؟" چيم، "تنهنجي باري ۾ گڻا لفظ ڳالهائيا هئائون." "مون کي خبر آهي. في کان وڌيڪ هنن مون ۾ دلچسپي ڏيکاري هئي." شاليءَ چيو، "پر هي ٻئي ٻيا وڪيل آهن. تمام ذهين آهن، ۽ انساني حقن واري تنظيم لاءِ پاڪستان ۾ ڪم ڪندا آهن."

مان ڏانهن ڏسندو رهيس، ۽ سندس ڳالهه ٻڌندو رهيس. شاليءَ چيو، "تنهنجي سنڌ صوبي جي بدناميءَ، بينظير جي حڪومت کي لوڏي ڇڏيو آهي. جنرل اسلم بيگ طرفان مارشل لا جي امڪان کي رد ڪري نه ٿو سگهجي."

هن جو اهڙيءَ طرح سياست تي ڳالهائڻ مون کي ڏاڍو عجيب پئي لڳو. چيائين، "مارشل لا جي نالي ۾ هن ملڪ ۾ وڏا ڪيس ٿيڻا آهن. جن تي به دهشت گرديءَ ۽ تخريبڪاريءَ جي مهر لڳل هوندي، تن کي گولين سان اڏائڻ

۾ هڪ منٽ جي دير نه ڪندا. ماڻهن جي دلين ۾ دهشت ويهاري لاءِ کين ان کان بهتر موقعو ڪڏهن به نه ملندو.

پڇيم، "تون ڇا ٿي چاهين؟"

چيائين، "ان کان اڳ جو بينظير جي حڪومت جو تختو اونڌو ٿئي، ۽ مارشل لا لڳي، تنهنجو مقدمو اعليٰ عدالت ۾ داخل ٿيڻ گهرجي."

چيم، "پر، ڪيبنٽ دهشت گردن ۽ تخريڪارن کي ضمانت نه ڏيڻ جو قانون پاس ڪري ڇڏيو آهي."

"تون دهشت گرد نه آهين." شاليءَ چيو، "وڪيل توکي گرفتاريءَ لاءِ عدالت آڏو پيش ڪندا."

مون کان چرڪ نڪري ويو.

چيائين، "ان کان سواءِ ٻي ڪا واٽ ڪونهي. ملڪ جي سرحدن تائين فرار لاءِ پهچي نه سگهندين. ملڪ ۾ هوندين ته افغان گوريلا توکي ماريندي وڃي نه ڪندا. ٻئي طرف پوليس ۽ قانون نافذ ڪرڻ وارا ادارا تنهنجي رت جا پياسا آهن. بهتر واٽ اهائي نظر آئي آهي ته توکي گرفتاريءَ لاءِ عدالت آڏو پيش ڪجي."

گرفتاريءَ جو لفظ ٻڌي، منهنجي لونءَ لونءَ ڪانڊارجي ويئي. دل ٽڪڻ لڳي. شاليءَ چيو، "وڪيلن کي توکي بيگناهه ثابت ڪرڻ ۾ دير نه لڳندي. اسين روهڙيءَ مان شاهد گهرائينداسين ته تون تاراچند نه آهين، ۽ گلاب، گلاب چند نه آهي. ڪجهه وقت ضرور لڳندو، پر تون افغان گوريلا ۽ قانون نافذ ڪرڻ وارن ادارن جي ڪمانڊرن جي گولين جو بڪ ٿيڻ کان بچي ويندين."

مون کي شاليءَ عجيب مونجهاري ۾ وجهي ڇڏيو. مون گرفتاريءَ لاءِ هڪ منٽ لاءِ به نه سوچيو هو.

شاليءَ چيو، "اسين عدالت کان تنهنجي حفاظت جي خاطري ۽ ضمانت وٺنداسين." ان وقت هڪ ٻن وڏين گاڏين جي اچڻ ۽ بيھڻ جو اسان آواز ٻڌو. گيسٽ روم جي هڪ دري پورچ ڏانهن هئي. پورچ جا آواز واضح نموني گيسٽ روم ۾ ٻڌڻ ۾ پئي آيا.

شاليءَ چيو، "پڙدو نه هٽانجانءِ، احتياط سان وڻي ڪري ڏس ته ڪير آيو آهي." مون پڙدي کي وڻي ڪري ٻاهر ڏٺو. خاڪي وردين ۾ ملبوس ڪجهه فوجي جوان ٻن جيبن مان لهي رهيا هئا. دريءَ وٽان هٽندي چيم، "فوجي آهن." شالي گنپير ٿي ويئي. جنت درڪڙڪائي ڪري ۾ هلي آئي. شاليءَ سان مخاطب ٿيندي چيائين، "ميڊم، ميجر پرويز سليم آيو آهي." شاليءَ اطمینان سان چيو، "کيس ٿوريءَ دير لاءِ ڊرائينگ روم ۾ ويهاريو." جنت هڪدم هلي ويئي.

شاليء چيو، "تون ڪو فڪر نه ڪر. منهنجي خيريت پڇڻ آيو هوندو. تون منهنجي بيدروم ۾ هليو وڃ." مان در ڏانهن وڌي ويس. شاليءَ مون کي آهستي سڏ ڪيو. مان بيهي رهيس. منهن ورائي ڏانهس ڏٺم. وڪ کڻي سندس ڀرسان وڃي بيٺس. شاليءَ چيو، "اهو درست آهي ته مان خفيه ايجنسين لاءِ ڪم ڪندي آهيان. پر، اهو امڪان کان ٻاهر آهي جو ڪڏهن توکي دوکو ڏيان." مون ڪجهه نه چيو. هن پنهنجو هٿ اڳتي ڪيو. مون کيس پنهنجو هٿ هٿ ۾ ڏيئي ڇڏيو. چيائين، "مون کان ڪڏهن به بدگمان نه ٿيڃانءِ، جوڳي." سندس هٿ تي پيار ڪيم، ۽ چيم، "چاهتن جي راه ۾ يقين لاءِ تصديق جي ضرورت محسوس نه ٿيندي آهي." مان گيسٽ روم مان نڪري شاليءَ جي بيدروم ڏانهن هليو ويس. ●

مان شاليء جي بيد روم ۾ موٽي آيس. پاڻ سان بيچين ڪندڙ ان تن ڪٿي آيس. سڄي عمر مون ڪن ڏين ۽ جهاتيون پائڻ ۽ تاڙ رڪن کان نفرت ڪئي آهي. پر، شاليء جي ڪمري ۾ هڪ ڀت کان هيءَ ڀت تائين چڪر کائيندي مون پاڻ کي مجبور ۽ لاچار محسوس ڪيو. مان پاڻ کي ڪن ڏيني ميجر پرويز سليم ۽ شاليء جي گفتگو ٻڌڻ کان روڪي نه سگهيس. پاڻ تي ڪاوڙ به آيم. پاڻ کي ڪهٽ وڌ به ڳالهائيم. دل ۾ پاڻ کي گاريون به ڏنم، پر پاڻ کي ميجر پرويز سليم ۽ شاليء جي گفتگو نه ٻڌڻ تي آماده ڪري نه سگهيس. هڪ بيهودو جواز، سبب، ڪن ٿي پيو، ۽ هر اڙ ڪن تي حاوي ٿي پيو. وجود جي چڪتاڻ ۾ هڪ ڌر هيءَ ڌر کي قائل ڪرڻ لاءِ بحث ڪندي رهي. هڪ عذر تي بحث بند ٿي ويو. مان هن وقت بدترين حالتن جو شڪار آهيان، اهڙيءَ صورت حال ۾ شاليءَ ۽ ميجر پرويز سليم جي گفتگو ٻڌڻ ۾ ڪو عيب، ڪا خرابي نه آهي! اهو ضروري آهي.

مون کي پڪ هئي ته ميجر ملڻ لاءِ گيسٽ روم ۾ ايندو ۽ شاليءَ سان ڳالهائيندو. شاليءَ جو ڊرائينگ روم تائين وڃڻ امڪان کان ٻاهر هو. مان خبرداريءَ سان شاليءَ جي بيدروم مان نڪري، ڪاريدار لنگهي پوئين پاسي واري تيرس تي پهتس. تيرس جي پرينءَ ڪنڊ وٽان هڪ لوهي گول ڏاڪڻ سڌو گيسٽ روم جي پويان وڃي لاهيندي هئي. مان گول ڏاڪڻ لهي ويس. گيسٽ روم کي پوئين پاسي دري هئي. دريءَ جي ڀرسان باٿ روم جو روشندان هو. روشن دان کليل هو. سڀيءَ جي باوجود گيسٽ روم جي هيٺ سبب شاليءَ کي هڪدم مٿي ۾ سور ٿي پوندو هو. تنهنڪري هوءَ اڪثر بيدروم جي، يا جتي ويهندي هئي، تنهن ڪمري جي دريءَ جو هڪ طاق کولائي ڇڏيندي هئي.

مان ڪروڙڙو ٿي دريءَ وٽ ويهي رهيس.

مون ميجر جو آواز ٻڌو. هن چيو، "ڪجهه ڳالهيون هڪٻئي جي ڪڍ، ۽ لاڳيتو ٿيون آهن، تنهنڪري سموريون ايجنسئون هڪدم چوڪس ٿي پيون آهن." شاليءَ کيس ڪو جواب نه ڏنو.

ميجر چيو، "تارا چند عرف جوڳي، يا جوڳي عرف تاراچند جو افغان مجاهدين جي اسپتال مان فرار ٿيڻ، ۽ ساڳيءَ رات تنهنجي ڪار تي خوني حملو محض اتفاق نه آهن."

مون شاليءَ جو آواز ٻڌو. هن سخت لهجي ۾ چيو، "تنهنجو خيال آهي ته

افغان مجاهدين جي اسپتال مان جوڳيءَ جي فرار ۾ منهنجو هٿ آهي؟  
 "معاف ڪجان شڪيل". "ميجر به ساڳئي نوع ۾ ڳالهائيو. چيائين، "افغان مجاهدين  
 غداريءَ جي الزام ۾ پنهنجي سينيئر نرس کي مٿي ۾ گوليون هڻي ماري وڌو آهي.  
 اسان جي ايجنسيءَ جو خيال آهي، بلڪ يقين آهي ته تارا چند جي فرار ۾  
 سينيئر نرس جو سڌو سنئون هٿ هو، تنهنڪري افغان مجاهدين کيس ماري  
 وڌو."

مون کي ائين لڳو، جن خوفناڪ زلزلو آيو، سڀ ڪجهه ڊهي پٽ ٿي ويو. ڪجهه  
 باقي نه بچيو. ڌرتيءَ جو سڀو مسلسل ڪنڀندو رهيو. ڊهي ويل شهر مان دڙ ۾  
 مٽي اڏامندي رهي، هڪ گمنام رشتي جي حوالي سان مٿي مون کي زيتون جي  
 ياد ڏياريندي رهي. سسٽر زيتون جي مرڻ جو مون کي ڏاڍو ڏک ٿيو. مان  
 سمجهان ٿو، سسٽر زيتون کي پڪ هئي ته منهنجي فرار کان پوءِ افغان مجاهدين  
 کيس جينرو نه ڇڏيندا. سسٽر زيتون جو آخري جملو بي معنيٰ نه هو. سسٽر زيتون  
 جو آخري جملو ذهن جي غفائن ۾ پڙاڏا ڪندو رهيو: مون کي خبر آهي، اسين  
 ٻيهر هڪٻئي سان نه ملي سگهنداسين، ۽ نه ئي هڪٻئي کي ڏسي سگهنداسين.  
 مون منهن مونن ۾ وجهي ڇڏيو، سسٽر زيتون جي آخري جملي جو پڙلاءِ ايندو  
 رهيو، منهنجي وجود کي ڌونڌائيندو رهيو، مون کي خبر آهي، اسين ٻيهر  
 هڪٻئي سان نه ملي سگهنداسين، ۽ نه ئي هڪٻئي کي ڏسي سگهنداسين.  
 ميجر جو آواز ٻين آوازن تي حاوي ٿي ويو. هن چيو، "جيڪڏهن سينيئر نرس  
 کي غداريءَ جي الزام ۾ مجاهد نه ماري ها، ته گهٽ ۾ گهٽ منهنجو شڪ تو ۾  
 پختو ٿي وڃي ها."

شاليءَ چيو، "تون چرچا پيو ڪرين، يا سنجيده آهين."

"مان سنجيده آهيان." ميجر چيو.

"جيڪڏهن تون سنجيده آهين ته پوءِ ان موضوع تي وڌيڪ مان توسان ڪجهه  
 نه ڳالهائينديس." شاليءَ چيو، "تون پنهنجو ۽ منهنجو وقت وڃائي رهيو آهين.  
 هونءَ به ڊاڪٽر مون کي مڪمل آرام لاءِ هدايت ڪئي آهي."

ميجر ڪجهه دير جي خاموشيءَ کان پوءِ چيو، "هن ٽن سالن کان اسين غور سان  
 تنهنجي دلچسپي تارا چند ۾ ڏسي رهيا هئاسين. پر تڏهن اسان تارا چند کي  
 فقط جوڳي سمجهيو هو، بيڪار، اڻ گهڙيل، هڪ غير سنجيده شخص."  
 شاليءَ کيس ڪو جواب نه ڏنو.

ميجر پڇيو، "ڇا توکي سچ پچ خبر نه هئي ته جوڳي دشمن جو ايجنٽ تارا  
 چند آهي؟"

"جيستائين مون کي خبر آهي، جوڳي دشمن جو ايجنٽ نه آهي." شاليءَ سخت  
 لهجي ۾ ذري گهٽ رڙ ڪندي چيو، "۽ مون کي پڪ آهي ته هن جو نالو جوڳي

آهي. هن جو نالو تارا چند نه آهي.

دل چاهيو، دريءَ جي طاق وچان رڙ ڪري شاليءَ کي جوان، پاڻ کي مصيبتن جي منهن ۾ نه وجهه شالي- مقتل ڏانهن ويندڙ منهنجي راه کي روشن نه ڪر- ڇنه ته مان تارا چند آهيان، دشمن جو ايجنٽ آهيان- را جو تربيت يافت آهيان!

"عجيب اتفاق آهي ته ڪالهه رات تارا چند افغان مجاهدين جي اسپتال مان فرار ٿيو هو، ۽ ساڳيءَ رات تنهنجيءَ ڪار تي خوني حملو ٿيو هو." ميجر ٺٽوليءَ واري لهجي ۾ چيو، "ڪيئن! آهي نه حيران ڪندڙ اتفاق جي ڳالهه!"

شاليءَ ڪاوڙ واري لهجي ۾ چيو، "ميجر پرويز سليم، تون منهنجي طبيعت بابت ڇڄا ڪرڻ آيو آهين، يا آڏي ڇڄا ڪرڻ آيو آهين!"

مون کي ميجر پرويز سليم تي ڪاوڙ آئي. دل چاهيو ته ڪمري ۾ ڪاهي پوان- کيس جيئرو نه ڇڏيان. سندس مٿو ڀتين سان هڻي پاش پاش ڪري ڇڏيان. سندس عضو عضو ڇڻي ڇڏيان! ڏٺائين پني ته شالي هيڻي هني، ڪمزور هني، ڳالهائيندي ڳالهائيندي ساڻي ٿي پي پني، تنهن هوندي به هو ڪنهن بيهودي، اڻڙهيل ۽ ظالمنگي پوڻي آفيسر وانگر کيس آڏي ڇڄا جي جار ۾ ڦاسائيندو پني ويو.

ميجر تمام بي رحم انداز اختيار ڪندي چيو، "هيڏانهن اچڻ کان اڳ مان ماڊرن موٽر جي ورڪشاپ ويو هوس."

خاموشيءَ جو لمحو آيو. ٻنهي مان ڪنهن نه ڳالهيو. گيراج ۾ موٽر بيهارڻ کان پوءِ مون کي رکي رکي خيال آيو هو ته مان پاڻ پائپ کڻي موٽر اندران ٻاهران ڏوٺي، رت جي داغن کان صاف ڪري ڇڏيان. پر، جنت مون کي روڪي ڇڏيو هو. ميجر جو جملو ٻڌڻ کان پوءِ مون پاڻ کي ملامت ڪئي، ۽ دل ني دل ۾ جنت کي گهٽ وڌ ڳالهيو.

مون ميجر جو آواز ٻڌو. ميجر چيو، "سُڪي وڃڻ کان پوءِ رت جو داغ مشڪل سان صاف ٿيندو آهي. منهنجي پهچڻ کان اڳ مسترين گاڏيءَ جو پوش لاهي، سيٽون ڪڍي ڇڏيون هيون. اسان ورڪشاپ جي فورمين اصغر کي گرفتار ڪيو آهي."

"توهان اصغر کي گرفتار ڪيو آهي!" شاليءَ رڙ ڪندي چيو، "تنهنجو دماغ ته خراب ناهي! ڇا جي ڪري هن ويڇاري کي گرفتار ڪيو اٿو؟ ڪهڙي ڏوهه ۾ کيس پڪڙيو اٿو؟"

"هن سيٽن تان پوش ۽ سيٽن جي مٿان ريگزين لاهي ساڙي ڇڏيا هئا." ميجر برف جهڙي سرد لهجي ۾ جواب ڏنو.

"ريگزين ۽ پوش ساڙي ڇڏڻ ڏوهه آهي؟" شاليءَ سخت لهجي ۾ پڇيو.

"ها، ڏوهه آهي. موجوده صورتحال ۾ ڏوهه آهي." ميجر چيو، "توتي خوني حملو

ٿيو هو. اصولي طرح ثابتيءَ ۾ شاهديءَ لاءِ ڪار جيئن جو ٽين موجود هئڻ گهرجي ها.

"مون کي نه ته حملي لاءِ ڪا رپورٽ داخل ڪرائي آهي، ۽ نه ئي مون کي ڪنهن تي شڪ آهي." شاليءَ چيو، "مان اخبارن کان پري رهڻ پسند ڪندي آهيان." "بظاهر تنهنجي ڳالهه درست آهي." ميجر چيو، پر، ڇا ڪجي جو واقعا هڪٻئي جي ڪڍ رونما ٿيا آهن. تارا چند جو افغان اسپتال مان فرار، سينئر نرس جو موت، ۽ تنهنجي گاڏيءَ تي حملو." مان سمجهان ٿو، شالي منجهي پيني هني. ميجر کي هڪدم جواب ڏيئي نه سگهي هئي.

ميجر چيو، "شڪيل، يقين ڪر، عام حالتن ۾ تنهنجي گاڏيءَ تي حملو ٿئي ها، ته اسين، گهٽ ۾ گهٽ مان، سرڪاري سطح تي تفتيش ۾ دلچسپي نه وٺان ها، پر شخصي طرح ڪوڙ لڳائي مان حملي آورن کي پنهنجي ساءِ نڪائي لڳائي ڇڏيان ها."

ميجر پرويز سليم جي بدليل لهجي مون کي اچڻ ۾ رجهي ڇڏيو. مون محسوس ڪيو ته اسلام آباد ۾ شاليءَ جي بيشمار چاهڻ وارن مان ميجر هڪ هو. ڪوشش جي باوجود هو، لڳم پئي، سخت گير تفتيشي آفيسر واري ڪردار مان ٻاهر نڪري آيو هو.

"تون ڇا ٿي سمجهين، شڪيل! مان توکي هن معاملي ۾ ملوث ٿيڻ ڏيندس! نه، نه، هرگز نه." ميجر چيو، "تارا چند ملڪ جو دشمن آهي. مان هن کي ڳولي لهندس، پر توکي سموري معاملي کان پري رکندس." بيچين ڪندڙ خاموشي ڇانئجي ويئي.

"يقين ڪر ميجر، جوکي دشمن جو ايجنٽ ناهي" شاليءَ چيو، "۽ نه ئي هن جو نالو تارا چند آهي."

"ايجنسيءَ لاءِ مخبري ڪرڻ، يا ايجنٽ ٿي ڪم ڪرڻ ۾ فرق آهي." ميجر چيو، "مان تربيت ورتل آهيان. مان يقين سان چئي سگهان ٿو ته تارا چند پاڻ کي جوکيءَ جي روپ ۾ ظاهر ڪيو آهي. هو دهشت گرد آهي، دشمن جو ايجنٽ آهي."

خاموشيءَ جي ڊگهي لمحي ۾ مان سيءَ وچان ڪنبدو رهيس.

"۽ مان اهو به ڄاڻان ٿو ته هن تنهنجيءَ دل ۾ پنهنجي لاءِ جاءِ پيدا ڪري ورتي آهي." ميجر هڪ عام رواجي رقيب واري سطح تي لهي آيو. چيائين، "پر، يقين ڪر شڪيل، هو دشمن جو ايجنٽ آهي. پوليس کي تفتيش دوران واضح ثبوت هٿ آيا آهن. مان تنهنجي ڪيفيت سمجهي سگهان ٿو، محسوس ڪري سگهان ٿو، پر، شڪيل ملڪ کان مٿي هڪ شخص ته ٿي نه ٿو سگهي! ۽ سو به دشمن جو

ايجنٽ، تخريڪار، ۽ دهشت گرد!

شاليءَ پڇيو، 'پوليس وٽ ڪهڙو ثبوت آهي، ته جوڳي دشمن جو ايجنٽ ۽ دهشت گرد آهي؟'

ڪجهه گهڙيون خاموش رهڻ کان پوءِ ميجر ڳالهائون. چيائين، 'تاراچند عرف جوڳيءَ خلاف سڀ کان وڏي گواهي ۽ ثابتي گلاب جو تحريري، ۽....' ميجر پنهنجو جملو اڌ ۾ ڇڏي ڏنو.

شاليءَ پڇيو، '۽ ڇا؟'

ميجر چيو، 'پوليس ڪجهه معتبر شاهدن جي موجودگيءَ ۾ گلاب چند عرف گلاب احمد جو بيان ٽيپ تي رڪارڊ ڪيو آهي.'

'بڪواس! سراسر بڪواس.' شاليءَ ڪاوڙ وڃان چيو، 'گلاب پيدائشي ڪونگرو آهي.'

'پوليس جو به اهوني خيال هو.' ميجر چيو، 'ڏاڍو سخت جان ۽ تربيت يافته نڪتو. وڏيءَ جاکوڙ ۽ حيلن کان پوءِ ڳالهائين - نيٺ ڳالهائين.'

'ناممڪن آهي، اهو ناممڪن آهي ميجر پرويز. شالي باهه ٿي ويئي. سندس لهجي ۽ آواز مان اندازو لڳايم ته هوءَ ذري گهٽ وڙهڻ لاءِ تيار ٿي پيئي هئي. چيائين، 'جيئن سڄ اولهه کان نه اڀرندو آهي، تيئن گلاب گونگي جو ڳالهائڻ امڪان کان ٻاهر آهي. پوليس ۽ تون، ميجر ڇا ٿا ثابت ڪرڻ چاهيو؟ مان عدالت ۾ گلاب جي ڳالهائڻ کي چئلينج ڪنديس. جيستائين گلاب عدالت ۾، ججن آڏو نه ڳالهائيندو، تيستائين پوليس طرفان تيار ڪيل ڪيس تي قانوني حيثيت ملي نه سگهندو.'

ميجر ٿڌي ۽ بي رحم لهجي ۾ چيو، 'تربيت ورتل دشمن جا ايجنٽ فقط هڪ دفعو ڳالهائيندا آهن. گلاب چند هڪ دفعو ڳالهائي نه سگهندو.' شاليءَ رڙ ڪندي پڇيو، 'ڇو نه ڳالهائي سگهندو؟ گلاب جيڪڏهن تفتيش دوران پوليس آڏو ڳالهائڻ چاهي، ۽ سندس بيان رڪارڊ ڪيو ويو آهي، ته پوءِ کيس عدالت ۾ ججن آڏو ڳالهائڻو پوندو. گلاب کي ڳالهائڻو پوندو.'

ميجر چيو، 'يقين ڪر شڪيل، منهنجيءَ ڳالهه تي يقين ڪر. گلاب چند عدالت ۾ نه ڳالهائيندو. عدالت ۾ فقط رڪارڊ ڪيل ڪيس پيش ڪئي ويندي، بس، ڪيس.'

'فقط ڪيس ڇو؟' شاليءَ چيو، 'گلاب جيڪڏهن سڄ پڇ ڳالهائڻو آهي، ته پوءِ کيس عدالت ۾ به وڪيل ۽ ججن آڏو ڳالهائڻو پوندو.'

ميجر چيو، 'گلاب نه ڳالهائيندو.'

شاليءَ پڇيو، 'آخر ڇو نه ڳالهائيندو؟ جيڪڏهن هو عدالت ۾ ججن آڏو نه ڳالهائيندو، ته پوءِ سندس ڪيس تي ڪير يقين ڪندو؟'

'شڪيل.' ميجر چيو، 'بيان رڪارڊ ڪرائڻ کان پوءِ گلاب خودڪشي

ڪري ڇڏي.

جواب ۾ شاليءَ الائي ڇا چيو، مون کي ٻڌڻ ۾ نه آيو. پر مون ڪائنات ۾ فنا جي صور گونجندي ٻڌي، رڻ پاڙون پئجي ويا، درياه اٿلي پيا، جبل ڪپهه جي گولن وانگر طوفان ۾ اڏامڻ لڳا، سج سوا نيزي تي لهي آيو، سمورا سمنڊ ٽهڪڻ لڳا. قيامت ايندي، الائي ڪڏهن ايندي، پر منهنجي لاءِ قيامت آئي، ۽ محشر جي مهل کي منهنجي لاءِ مسلسل عذاب وانگر ڇڏي هلي ويئي. منهنجو وجود ڪروڙ ۾ بدلجي ويو. ٻرندڙ جبلن مان ڦاٽ ڪاٺي نڪرڻ واري لاري جو ٻيو نالو جيڪڏهن نفرت ۽ انتقام آهي، ته پوءِ، گلاب جي دردناڪ موت جي خبر ٻڌي منهنجي وجود مان، وجود جي هڪ هڪ پور مان نفرت ۽ انتقام جو لارو ڦاٽ ڪاٺي نڪري آيو. سوچ ۽ سمجهه جو هڪ هڪ عنصر سڙي پسم ٿي ويو. شاھ لطيف ڪهڙي فهم ۽ مطلب سان ٽهونگار ٻيو هو، ”هڻن، هڪلن، ٻيلي سارڻ، مانجهيان اِيءَ مرڪ“، پر مون، نفرت ۽ انتقام جي پٺي ۾ پسم ٿيندي جهونگار ٻيو، ”هڻن هڪلن، ٻيلي سارڻ، مانجهيان اِيءَ مرڪ“.

نه هوش باقي رهيو، ۽ نه حواس تي قابو. ڪامندي، سڙندي ۽ پڇرندي، عذاب ۾ ڇيڄلنديندي، مان وڃ وانگر پوليس اسٽيشن ڏانهن وڌندو ويس، ۽ درود وانگر وڏي واڪ ورجائيندو ويس، ”هڻن، هڪلن، ٻيلي سارڻ، مانجهيان اِيءَ مرڪ-هڻن، هڪلن، ٻيلي سارڻ، مانجهيان اِيءَ مرڪ. سموري ماحول ۽ سموري ڪائنات مان آواز ايندو رهيو، هڻن هڪلن ٻيلي سارڻ، مانجهيان اِيءَ مرڪ. آوازن جي ٻرندڙ جهنگ مان نڪري الائي ڪيئن ۽ ڪيتري دير ۾ مان ٿاڻي تي پهتس. هوش نه هڻن جي باوجود مان ڄڻ هوش ۾ آيس.“

ٿاڻي ۾، بدحواسيءَ ۽ نفرت وچان داخل ٿيندي، مون ٻن چئن سپاهين کي ڦٽي وڌو هو. پوءِ جڏهن ايس ايج او جي ڪمري ۾ پهتس ته سپاهين جي لود منهنجي ڪڍ ڪمري ۾ ڪاهي آئي. ڪروڙ وچان مون انسپيڪٽر کي سڀني تي لت وهائي ڪڍي. هو بولايون ڪاٺي ڪرسيءَ تان ڪري پيو. هڪدم کيس ٻانهن ۾ کڻي، ٿيرائي پٽ سان هنيو. ڪرڻ شرط هن روالور ڪڍي ورتو. هڪ گولي مون کي ستر ۾، ۽ ٻي پٺ ۾ لڳي. مان مٿان وڃي ڪريو مانس. ڏند ڪرڻيندي چيم، ”تون گلاب جو قاتل آهين- تون گونگي گگدام جو قاتل آهين. مان توکي جيئرو نه ڇڏيندس، ڪتا، ڪمينا مان توکي جيئرو نه ڇڏيندس.“

انسپيڪٽر ٽين گولي هلائي ڇڏي. مون کي ائين محسوس ٿيو! منهنجي سيني ۾ ڄڻ باهه جو ٻرندڙ جبل ڦاٽي پيو. ٽين گولي مون کي سيني ۾ لڳي هئي. سمورو ماحول دونهن وانگر ڌڙندي ڌڙندي منهنجين اکين کان اوجھل ٿي ويو. مان پراسرار خلائن ۾ اڏامندو ويس. هوائن جي سمنڊ ۾ ان ڏي منزل ڏانهن ترندو ويس- ٻڌندو ويس، تان جو مون کي ڪجهه ياد نه رهيو. سڀ ڪجهه مسر ٿي

ويو، ميسارجي ويو. وقت، ماحول، ۽ ماحول جي بي رحمي، سڀ ڪجهه بيمطلب  
 ٿي پيو. بقا بي معنيٰ ٿي پئي، ۽ فنا کي معنيٰ ملي وئي.  
 مون کي ڪجهه ياد ڪونهي ته آخري سفر تان ڪيئن ۽ ڪڏهن مان موٽي آيو  
 هوس بي بقا دنيا ۾ ٻيهر پنهنجيءَ موجودگيءَ جو احساس تڏهن ٿيو هو، جڏهن  
 هوش اچڻ کان پوءِ مون پاڻ کي پٿين ۾ ويڙهيل، راولپنڊيءَ جي ڊسٽرڪٽ  
 هاسپيٽل ۾ ڏٺو هو. منهنجي مٿان هٿيار بند سپاهين جو پهرو هو. ●

## عبرت بک کلب جو ایندڙ ڪتاب

ننڍي ڪنڊ جي وڏي ڪهاڻيڪار

### **ڪرشن چندر**

جي ڪهاڻين جا ٽي مجموعا هڪ جلد ۾

موهن جي دڙي جو خزانو

مترجم / مرتب

زيب سنڌي

● سنڌيءَ ۾ ڪرشن چندر جي ڪهاڻين جي پهريون ڀيرو ڀرپور چونڊ

● ڪرشن چندر جي فن ۽ شخصيت جو جامع احوال

● ٽي ڪتاب، هڪ جلد ۾ - هڪ ڪتاب جي قيمت ۾

## عبرت بک کلب جا پيا ايندڙ ڪتاب

- چونڊ ادبي انٽرويو
- چونڊ سياسي انٽرويو
- 1993ع جون چونڊ ڪهاڻيون

سنڌي صحافت ۽ ادب جي واڌاري لاءِ  
پاڻ پتوڙيندڙ ادارو



## عبرت گروپ آف پبليڪيشنس

تازين خبرن ۽ بي لاڳ تبصرن لاءِ

**روزانه عبرت**

سنڌ ڌرتيءَ جو قومي آواز

**روزانه سنڌو**

سنڌي ٻوليءَ ۾ هڪ مڪمل فيملي ميگزين

**پنڊرنهن روزه عبرت ميگزين**

هر گهر جو رسالو

**هفتيوار سنڌو**

سنڌي عورتن جي سجاڳيءَ لاءِ

**ماهوار بختاور**

ٻارن جي ذهني اوسر لاءِ

**پنڊرنهن روزه ارچڪ مرچڪ**

سنڌي ٻوليءَ ۾ بهترين ۽ سسٽن ڪتابن لاءِ

**عبرت بوڪ ڪلب**